
जिणे म्हाका उपाट मोग दिलो आनी 
जिणे म्हजे फाटीर आवयचे मायेचो 
हात फिरयलो ती म्हजी मोगाळ वयनी , 

सौ . ललिता गंगाधर सरदेसाय 
हिका हे पुस्तक मायेमोगान अर्पण करतां 


-सौ . सुधा वसंत लवंदे 

ऋणनिर्देश 
म्हज्या नांवान पुस्तक येव अशें म्हाका केनाच दिसलेंना . पूण श्री दिनेश 
मणेरकार , आमचो भाचो जावंय , हाका दिसलें कीं म्हगेले लेख पुस्तकाच्या रुपान 
उजवाडावचे . ताणें म्हाका काय म्हयन्यांफाटी सुचोवणी केल्ली . पूण हांवें तें काना 
मनार घेतले ना . मागीर ताणे परत एकदां हे गजालीची म्हाका याद करून दिली 
आनी मुद्रीत करपाचें काम आपूण करतां म्हूण सांगलें . हांवें म्हगेले लेख तागेल्य 

स्वाधीन केले . तातूंतले कांय लेख ताणें वेंचून काडले 
दिनेश स्वतः एक सर्जनशील लेखक . तो कोंकणी आनी इंग्लीश दिसाळ्यांन 

सातत्यान वायता . कोंकणीच्या मळार ताणें खून काम केला . ताणें कश 
घेतिल्ल्यान हे पुस्तक उजवाडाक येता . आमी ताची तोखणाय करतातच आनं 

काळजाथावन उपकार आठयतात 
म्हज्या पुस्तकाची प्रस्तावना भौ . उदयबाब भेब्रे हांणी बरयल्या.ते सतत विंग 
विंगड कामांत व्यस्त आसूनूय म्हजे विनंतीक मान दिवन तांणी प्रस्तावन 

बरसली . तांगेले हे उपकार म्हज्यान केन्नाच विसरूक जावचेना 
पुस्तकाचे मुखपृष्ठ श्री दीपक गाड हांणी केलां . श्री गाइ गोंय कॉलेज ऑप 
आर्टचे स्नातक आनी आमचे हितचिंतक . तांणी हे मुखपृष्ठ तयार केल्लेबद्दल तां 

आमी आभार मानतात 
बांदेकार ऑफसेट , कुडचडे हांणी म्हज्या लेखांक सोवीत - सुंदर रूप दिले . तां 

उपकार मानलेवगा कशें रावू येत 
ह्या पुस्तकाचे प्रकाशक संजना पब्लिकेशन हांचेय हांव आभार मानता 

दोन उतरां 


ल्हानपणांतसावन केलें खूब वाचन . 


पयलीं घाली भुरळ मराठी साहित्यान , आनी 


उपरांत म्हजेर घालो पडलो विंगड विंगड साहित्यिकांचो . 


डोस्तोव्हस्कीक भुललें तर चेकोव आनी 


टॉलस्टॉय लागले फाटल्यान . 


मोपासांचे लागलें पिशें तर झोला , बालझाक , 


फ्लोबे हांणी केलें म्हाका काबार 


रोमां रोलांचे जियां क्रिस्टोफ बसलें म्हजे तकलेर , 


पूण .... पूण आवडटो लेखक जालो सॉमरसेट मॉम . 


थॉमस हार्डीन कलकलायलें , धावले हेमिंग्वेकडेन 


पर्ल बक आनी बाकी सगळ्यांनी 


केन्ना धरली मानगूट तें कळलेच ना . 


शरत्चंद्र . , बंकीमचंद्र , रवींद्रनाथ हांचेबगर 


हालना जालें पान . 


आनी - आनी अचकीत एक दीस जाली याद 


सत्यजीत रेक गरूदेवान दिल्ल्या ऑटोग्राफाची . 

गुरूदेवान बरयल्लें , हांव जग फिरलों , 


पळयल्यो न्हंयो , पळयले पर्वत पूण विसरलों 


पळोवपाक 


एक दंवबिंदू म्हगेल्या घराच्या 


आंगणांतल्या पानावयलो . 


जो दवबिंदू 


जातूंत भरल्या सगळी सोबीतकाय , 


म्हजेसारख्या ल्हान मनशाच्या जिवितांतूय 


अशेंच कितेंशे घडलें . 


सांबाळ्ळे घर , केली नोकरी , 


दिलीं भाशणां विंगड विंगड भाशांनी , पूण 


बोवाळांत हांव विसरलें स्वताचेच भाशेक , 


मायभास उरली फकत ऑल इंडिया रेडियोच्या 


भाशणांनी आनी 


अशाच एका भाशणाखातीर केलें सुरू कोंकणीत्ल्यान 


वाचन - व्हडा नेटान . 


नोकरेंतल्यान जालें निवृत्त आनी 


म्हगेल्या घोवान म्हणलें , 


- आतां हातांत पेन घेवन कितें तरी बरय गो . 

आनी तागेल्या आगयाक लागून केन्ना केन्ना केन्नाय 


जें बरयलें तें दवरलें ओवळांच्या रुपान . 


ओवळां म्हजीं आवडटी . 


सुकल्यारलेगीत वचना तांचो परमळ 


, 


मनशाच्या मनासारको . 


घुसपल्यात म्हज्यो भावना ओवळांनी 


आनी तांच्या परमळांत . 


वाचप्यांच्या मनांत ओंवळांचो परमळ उरूं अशी इत्सा 


व्यक्त करून . 


पणजी 


१२/१२/२००७ 


-सुधा वसंत लवंदे 

सुरबूस ललीत गद्य 


विसावो शेकडो उजवाडले उप्रांत आधुनीक कोंकणी साहित्याचो 
आरंब जालो तो गद्य साहित्यावरवीं . उप्रांतच्या सुमार पन्नास वर्सीमदी 
जें साहित्य उजवाडाक आयलें तातूंत गद्य आनी काव्य अशें दोनूय 
तरांचे साहित्य आसलें . गोंयचे सुटके उप्रांत साहित्य उजवाडाक 
येवपाची गती वाडली . ह्या साहित्यांत अदीक पावस पडलो तो काव्याचो . 
कोंकणी भाशेच्या आनी फुडाराचे नदरेन गद्य साहित्याची वाड जावपाक 
जाय अशी जाणविकाय ते परिस्थितींतल्यान उप्रासली . काव्याची 
उजवाडावणी चालू उरली , पूण गद्य साहित्य अदीक प्रमाणांत उजवाडाक 
येवपाक लागलें . तातूंत सर्जनशील साहित्य आसलें तशे वैचारिक 
साहित्यय आसलें . 


गद्य वाडटा , नवे नवे प्रयोग जातात हाची साहित्याच्या रसिकांक 
खोस आसली . पूण कोंकणी लेखकांनी साहित्याचे काय प्रकार कुशीक 
दवरल्यात अशीय खंत कांय जाण परगटायताले . कादंबरी , ललीत , 
निबंद ह्या प्रकारांचो त्या संदर्भान उल्लेख जातालो . ल्हवू ल्हवू कांय 
लेखक कादंबरी हो प्रकार हाताळूक लागले आनी कांय बयो कादंबोय 
तांणी दिल्यो . मात असल्या लेखकांचो आनी उजवाडाक आयिल्ल्या 
कादंबऱ्यांचो आंकडो एके शिमेभितर उरलो . 


त्याच अदमासाक ललीत निबंद फुलूक लागलो आनी ताचे 
पीक फुलूक लागले . ' सुनापरान्त ' आनी आनी कोंकणींतली नेमाळी 
हांचो ते वाडीक बरोच हातभार लागलो . ह्या ललीत निबंदांनी विशयांची 
विविधताय आसली आनी तो हाताळपी लेखकांमदीय , पिराय , अणभव , 
समाजीक पयार्वरण , शैली हांचे संबंदान विविधताय आसली . असल्या 

ललीत निबंदांनी कोंकणी साहित्यांत मोलादीक भर घाली . 
विसाव्या शेकड्याची निमाणी दोन दसकां ही ललीत निबंदाची आसली 
अशें म्हळ्यार अतिताय जावचीना . एकविसाव्या शेकड्यांतूय ललीत 
निबंदाची रुपां आनी विशय शैलीची विविधताय वाडतच आसा . 


सौ . सुधाबाय लवंदे हांचे ह्या झेल्यांतले ललीत निबंद ह्याच 
काळांतले . ह्या निबंदांतली प्रौढ शैली आनी वाचतना साहित्याच्या 
रसिकाक मेळटा तें समाधान मतींत घेतकूच चिटमिटे पडटात की सौ . 
सुधाबाय 

लवंदे हांणी हाचेय आदी बरोवपाक आरंभ केल्लो जाल्यार 
आनी कांय नकसूद अळंकार कोंकणी सरस्पतीच्या गळ्यांत 
लिकलिकतले आसले . 


ह्या झेल्यांतल्या ललीत निबंदावरवीं सौ . सुधाबायच्या आंगांतले 
कितलेशेच साहित्यिक गूण नदरेंत भरतात . मुखेलपणांत जो गूण 
नदरेंत भरता तो खोलायेन केल्ल्या निरिक्षणाचो . सरभोवतणची मनशां , 
प्रसंग आनी तरेकतरांच्या घडणुकांतल्यान उप्राशिल्ली परिस्थिती 
बारीक नियाळून सुधाबाय निबंदांखातीर विशय वेंचून काडटात . मनीस 
सबावांतल्या गूण - दोशांचेर ती जुस्त बोट दवरतात . केन्ना एखाद्री 
गजाल सरळपणान सांगूनय ते गजालींचे मर्म उजवाडाक हाडटात 
तर केन्ना नर्म विनोदावरवीं कुटलो मारुन वा चिमटो काडून सभावगूण 
वा नश्टी संवय नदरेक हाडून दितात . 

सौ . सुधाबायच्या निबंदांनी व्यक्ती आसात आनी समाजय 
आसा . तांची धोंगां पोंगां तीं पारखितात आनी गरज थंय समाजीक 
दुबळेपणाचेर हांसत हांसत बडी मारतात . ' वांटपण ' , ' टी व्हीक राग 
येता तेन्ना ' , ' तांकांय संद दिवची ' ३१ डिसेंबर ' , ह्या निबंदांनी तांची 
ती कळाशी भौ बरी सादल्या . नर्मविनोदाच्यो देखी म्हूण ' आजिमायलें 
भोगुणे एक स्टेटस् सीबल ' , प्रोफेसर धीस थींग ' ह्या निबंदाकडेन 
बोट दाखोवं येता . 

-तांकांय संद दिवची- ह्या निबंदाची शैली ललीत गद्याची आसली 
तरी एक मोलादीक समाजीक विचार त्या ललीत गद्यांत उपाट 
भरिल्लो आसा आनी समाजीक , अर्थीक , शिक्षणीक आनी सांस्कृतिक 
विशमतायेन भरिल्ल्या आमच्या देशांत तो म्हत्वाचो आसा . दुर्बळांचो , 
फाटी पडिल्ल्यांचो विचार जावपाक जाय , तांकां संद दिवपाक जाय 
जाय हो तो मोलादीक विचार . ह्या विशयाचेर एक वैचारिक लेख 
बरोवपाक जायत , पूण सुधाबायन जी शैली उपकारायल्या ती शैली , 
तो विचार अदीक प्रभावीपणान मांडटा . 


सुधाबायक अध्यापनाचो आनी शिक्षण खात्यांत अधिकारी 
म्हूण वावुरपाचो अणभव आसा . त्या अणभवावरवीं बरेच विशय 
तांच्या ललीत गद्यांत रिगल्या म्हणपाचे चांटे पावलाक जाणवता . 
घडये विवेकानंदाविशीं आनी मॅक्स म्यूलर ह्या जर्मन विद्धानाविशींचे 
तांचे लिखाण हे समाजाचे शिक्षण . समाजामुखार बरे आदर्श आसचे , 
व्हड मनशांचे व्हडविकेची ताका वळख आसची आनी तांच्या जिवीत 
-कार्यांतल्यान समाजान उजू देख घेवची असा सुधाबायचो आंवडो 
दिसता . 


सुधाबायच्या ललीत निबंदांक अमूकूच फास्की ना . तांचे रूप 
विशयाप्रमाण बदलता . तांच्या बरपाचो आनी गूण नदरेंत भरता तो 
गरज तितल्याच उतरांनी विशय मांडपाचे फिशालकायेचो . हे कठीण 
आसता , पूण ललीत निबंद सुरबूस जावपाचे नदरेन गरजेचें , सुधाबाय 
दोन उतरांचे सुवातेर दोनशी उतरां वापरनात वा दुदांत गरजेभायर 
उदक घालून ती पाव शेराचो शेर करिनात . विशय सांगून सोंपता थंय 
लिखणी थारता . पाल्हाळ ना . 


विविधताय हो आनीक एक गूण . विशयांची विविधताय , शैलीची 
विविधताय , भाशेची विविधताय आनी रसाची विविधताय . प्रवासवर्णन 
बरयलां अशे दिसले तरी त्या निबंदांक पसून वेगळो एक आयाम 
येता . वर्णन फक्त प्रदेशांचें जायना , मनीस सबावाचें आनी त्या 

सबावांतल्या विचित्रपणाचेंय जाता . तातूंत नकळटां तुळाय जाता . 


ह्या निबंदांची भास सादी आनी सोपी तरी पूण तितलीच सुरबूस . 
उतरांच्या जंवजाळांत वा भाशेच्या घुस्पागोंदळांत विशय शेणनात . 


-मीठकान्नीकडेन वांटपण केलें 


म्हणून तांचे ब्लडप्रेशर वाडलें 


कितली सुरबूस आनी तेच बराबर अर्थपूर्ण उतरां . हीं उतरां 
थोडींच पूण 

वांटपण करपाच्या सबावाविशीं तीं कितलेंशेंच सांगतात . 
ह्या निबंदांतले प्रौढ शक्तीचे आनीक एक कारण सुधाबायचे वाचन , 
कितलेंशेंच बरें बरें साहित्य तांणी वाचलां आनी पचयलां . आनी 
गवाय म्हूण त्या साहित्यांतली मोतयां - माणकां कांय निबंदांनी मेळटात 
आनी वाचतल्याची खोस दोट्टी जाता . 


कोंकणींतल्या ललीत निबंदांचे पोरसूं कशें चंवरता ताची गवाय 
हो झेलो दिता . ते नदरेन सुधाबायचे निबंद पुस्तक रुपान उजवाडाक 
येता ही खोशयेची गजाल . साहित्याचो हो प्रकार केळोवपाक सोदतल्या 
तरनाट्या बरोवप्यांक हो झेलो फावो तशें मार्गदर्शन करूंक पावतलो . 


मडगांवः १ जानेवारी २००६ 


- उदय भेजे 

आजिमायले भोगुणें 


-एक स्टेटस् सिंबल 


कितेंय नवें विकतें घेवपाक सगळ्यांक आवडटा . नवें पेन , 
नवी मोटार , नवी साडी जावं नवें पुस्तक घेवपाचो सगळ्यांक सोस 
आसता . नव्याची नवलाय खेरीत . आमी चवथीकडेंन नव्या ' ची 

पुजा 
करतात . कितेंय नवेंच बाजारांत येवंक लागलें म्हणटकच आमकां 
ताजें अप्रूप . नवींच आयिल्ली वायंगी हाडून भर्त करपात जी खोस 
आसता ती वायंगी पोन्नी जातकच नासता . नव्या बांगडुल्यांचे सुकें 
जी रुच दिता ती बांगडे पोन्ने जातकच ना . आमकां सदांच नवें जाय 
आनी कांय वेळा तर आमी नवें दिवन पोनें घेतात . आमच्या भुरगेपणांत 
पोन्नेऽऽय म्हूण साद घालीत कांय लोक येताले आनी पोनें घेवन नवें 
दिताले . सामकी पोन्नी आयदनां तर आमी कावलाक दिवन उडयताले . 
हया वर्सानी तर नव्यो नव्यो येवजणुको आयल्यात . पोन्नो टी.वी. 
दिवन नवो हाडप , पोन्नो तवो दिवन नवो घेवप . म्हणजे आतांय बी 
पोन्न्याचे म्हत्व गेला . लोकांक सदांच नवें नवें हाडपाची ओड लागल्या . 
आमकां दिसता पोन्नें दवरून आनी घरांत अडचण कित्याक ? म्हण 
कोणूच घरांत पोन्ने दवरिना . पूण एक दीस एक अजापाची घडणूक 
घडली . 


हांव एके आमोरेर एके इश्टिणीवांगडा एका शापार ( भांगरा 
दुकानार ) गेल्लें . म्हजे हे इश्टिणीक पोन्न्यो वस्ती मोडून नव्यो करपाचो 
खूब 

सोस . सध्या भांगर सवाय जालां शें ताका दिसले . आनी ताणे 
तीन वर्सा फाटी केल्लो हार मोडून तो व्हडलो करपाचे थारायलें 
आमी शापार आमचे काम करता म्हणसर थंय एक बायलमनीस 

आयली . दिसूंक बरी , न्हेशिल्ली बरी , आनी सभ्य दिसली . ती बरी 
शकिल्ली सवरलेली हे कळटालें . ती उलयताली ते भाशेवरसून ती 
मुंबय रावपी हे आमकां कळ्ळे . येनाफुडेंच तिणें दुकानाच्या धनयाक 
विचारले , " तुमचेकडेन सामक्यो पोन्न्यो वस्तू मेळत ? " ताणें सांगलें , 
' हो पळय तीन वर्साफाटी केल्लो हार . हो तुमकां जाय ? " तर ते 
वायलमनशेक ७०/६० वर्सापयलीं केल्ली वस्त जाय आशिल्ली . 
हाका मातशें कुतुहल जालें . ही तर तरूण आनी दिसताय बी आधुनीक . 
खूबशी मॉडर्न ' म्हणल्यार जाता . हिका आनी पोन्नी वस्त कित्याक 


जाय ? 


आनी भायर येतकच म्हाका तिजेकडसून कारण कळळे . ती 
मुंबय पॉश कॉलनीत रावता . ते कॉलोनींत रावपी सगळे दुडवांकार . 
पूण आपूण पिढिजात दुडवांनी गिरेस्त म्हूण दाखोवपाक जाय म्हूण 
तांच्या सोबीत घरांनी एक तरी पोन्नी वस्त दवरतात . तांच्या घरांत 
अँटीक अशें कितेंय तरी आसूंक जाय , नाजाल्यार ते नवेच श्रीमंत , 
नवेच दुडवांकार कशे दिसतले . तांगेल्यो बायलो पाटल्क वतात 
तेन्ना एक तरी पोन्नी वस्त घालून वतात आनी हे खातीर ही बायलमनीस 
भांगराच्यो पोन्न्यो वस्ती सोदपाक गोंयां आयिल्ली . 


आमीय पोन्न्यो वस्तू राखून दवरतात . जशे आज्यालें वोल्तेर , 
आज्जेलो पाट , जाणट्यांच्यो नथी , बुगड्यो बी दवरतात , कारण तो 
आमच्या जाण्ट्यांलो उगडास म्हूण . पूण लोकांल्यो पोन्यो वस्तू 
आपणागेर दवरून आपूण पिढिजात गिरेस्त म्हूण सांगपाचो हो 
खंयचो सोस ? 


पूण एक खरें , ती बायलमनीस म्हाका खूब हुशार दिसली . 
म्हजी आनी तिची रोखडीच इश्टागत जाली आनी हांवें तिका आमगेर 
डाडली . आमगेर येनाफुडें तिगेली नदर आमच्या ड्रॉइंग स्मांतल्या 
स्टुलार गेली . हे स्टूल पयलींचें , बरें कांतयल्लें . तिणे सांगलं भांगराची 
वस्त मेळना जाल्यार असलें बरें फर्निचर मेळ्ळ्याख्य जाता . तरी 

बरें , तिणे आमगेलेंच स्टूल मागले ना . म्हगेलो घरकार तिका 
घांवडावन घालतलो आशिल्लो . तें स्टूल तागेल्या आज्यावेळचें . तागेलो 
आजो खंय त्या स्टुलार आपणाली पीकदाणी दवरतालो . आजो पानां 
खातालो हाजो नातवाक केदो अभिमान . आनी हिका आतां तसलें 
फर्निचर आपणाली गिरेस्तकाय दाखोवपाक जाय जालें . म्हाका तिजी 
काकूळट 

करीन दिसली . निमाणे हांवें तिका फर्निचर वा आनी कितेंय 
तरी सोदून दिवपाचे थारायलें . घरांतल्या पोन्न्या कित्याकूय हात लावप 
म्हणल्यार घरकाराचो भंय . हांवें तिका मुंबय चोरबाजारांत असले 
मेळना काय म्हूण विचारलें . चोर खंय पोन्नै चोरिनात , नवेंच चोरतात . 
म्हूण 

चोर बाजारांत नवेंच मेळटा . म्हणजेच चोरांक जाय मॉडर्न आनी 
सावांक जाय अँटीक . 


हांवें आयकल्लें , कुंकळ्ळे फर्निचर करपी लोक आसात आनी 
तांचेकडेन कांतयल्लें फर्निचर आसता . तांचेलागीं घडये आसुये पोन्ने 
विकपाक . म्हूण आमी कुंकळ्ळे गेली . थंय ते लोक बावडे नवें करून 
दिवपाक एका पांयार तयार जाले पूण तांचेलागी पोन्ने कांयच नाशिल्लें 
निमणे तिणें तांकां पोन्ने दिसता अशें नवें स्टूल करून दितात काय 
म्हळे . ते कशेच तयार जाले नात . कारण नवें स्टूल जर पोन्ने दिसत 
तर करप्याचें नांव पिड्यार जातलें . तांकां आपली कीर्त वगडावपाची 
नाशिल्ली . कुंकळ्ळे सावन येवन आमी दिवचले गेली . दिवचले 
पयलींसावन पितुळची आयदनां करताले . थंय वतकच कळ्ळे , तांचेलागी 
पोन्ने कांयच उरूंक ना . म्हज्या सोयऱ्यांगेर गेल्यार म्हाका तांणी 
सामकें पिशार काडले . “ तुका पिरों लागलां गो ? आमचे आजीमांयची 
आयदनां हिका दिवन हिच्या ड्रॉइंग स्माची सोबा आमी वाडवप ? " 
तिगेलें तोंड पडले . म्हज्यान तिचे हे पोन्ने मेळोवपाखातीर विकळाप 
पळोवं नज जाले . म्हूण हांव तिका घेवन आमगेर परतें आयलें . हांवें 
थारायलें , घरकारागेरची खंयचीच वस्त दिवचेना . पूण हिका कितेंय 
तरी पोन्नी वस्त दिवपूच . 

म्हजे आज्जेन म्हाका एक पितुळचे भोगुणें दिल्लें . हांवें तें 
पेटयेंतल्यान सोदून काडलें . पळयत जाल्यार तें भितर उरिल्ल्यान 
जाल्लें पाचवें कशे . मुंबयकान्नीक हांवें तें घासून दिवपाचे थारायलें . 
ती कशीच आयकना . तें तशेंच जाय आशिल्लें . तें अॅटीक कशें 
आसूंक जाय हे तिचे म्हणणे . हांवें तें तिका दितकच तिचे तोंड खोशयेन 
भरलें . म्हाका कितले खेपे देव बरे करूं म्हूण ती मुंबय गेली . जावं ! 
भोगुणें 1 वचूं . पूण खोशयेन भरिल्लें तोंड पळयतकच हांव धादोशी 
जालें . वतना तिच्या तोंडार पुनवेच्या चान्न्यावरी हाशे पातळ्ळे . अँटीक 
दवरपाचे इतलें पिशें ? 


आनी कालूच मुंबयसावन म्हाका तिगेलो फोन आयलो . तांगेर 
एक खंय व्हडली पार्टी आशिल्ली . तिणे खूब खूब केल्लें . पूण तोखणाय 
जाली ती तिजे गर्भश्रीमंत गिरेस्तकायेची . तिणे त्या भोगुण्यांत फुलां 
पानां दवरून ताचो फ्लावरपॉट करून ड्रॉइंग स्मांत दवरलो . पूण 

ती 
एक विसरली ना . हुशारच ती ! तें भोगुणे तिका तिगेले आजीमायन 
दिल्ले हे मात ती सांगूंक विसरली ना . भोगुण्यान तिगेलो सोशल स्टेटस 
वाडयलो . त्या भोगुण्याची आनी पार्टीच्या फोटोंची हांव वाट पळयत रावलां . 
धन्य तो सोशल स्टेटस ' आनी धन्य ती मुंबयकान्न ! ( May her tribe 
increase ) 


००० 


- 

जांबळ , म्हजो वड 


हालिंसाराक पर्यावरणाचे म्हत्व पटोवन दिवन जण एकलो 
खरशेलो . तातूंत आनी दर एके गजालीचो खाशेलो दीस मनोवपाचे 
पळय फेड'आयलां ताका लागून ते ते गजालीक वेगळे म्हत्व आयला 
पयलीं फकत बाल दीन , शिक्षक दीन अशे दीस मनयताले . आतां 
आवयचो दीस ( mother's day ) , दादल्यांचो दीस मनयतात जाल्यार 
म्हाका बरी खबर ना . अशे हे सगळे दीस मनयतनाच आमी पर्यावरण 
दीस मनोवंक लागल्यात . त्या दिसा तरी झाडां , पेडां , रूख कापप ना . 
खरें म्हणल्यार कोंबड्यो कुकडांलेगीत मारप ना . पूण पावसाच्या 
दिसांनी नुस्ते चड मेळना म्हणटकच पर्यावरण कुशीक दवरून 
कोंबड्याचेर हावळ हाडटात . 


पर्यावरण दीस मनयतात त्या दिसा तरे तरेची भाशणां आयकूक 
मेळटात . रुखांक जीव आसता हे सांगप व्हडलेंशे कठीण न्हय . पूण 
उलोवपी सर जगदीशचंद्र बोसाच्या संशोधनाचो दाखलो दिवपाक 
विसरनात . वक्ते म्हणटात ते कितें उलयत आनी कितें ना हे कळपाक 
कठीण रे बाबा . ह्या पर्यावरणाच्या म्हत्वाक लागून आनी सरकाराचे 
चेपण आशिल्ल्यान थोडी तरी रानां उरल्यांत आसूंक जाय . आमकां 
खबर आसा की कांय रूख वखदाक उपकारतात . देखीक आंवाळों , 
नीम आनी जण एकल्याच्या दारांत आशिल्ली तुळस . जे लोक टी . वी . 
वयली सिरियलां पळयतात ताका ती क्योंकि सास भी कभी 

बहू 

थी ' 
पळोवन तुळशीचे म्हत्व पटूंक लागला . डॉ . माशेलकाराकलागून 

वखदांच्या झाडांचेर कुराड मारचे पयलीं रूख मारपी धंदो येवजितात . 


पिंपळ मारपाचे वाटेक कोणूच वचनात . हालीं चिन्मय मिशनाचे 
वतीन गोंयांत खूब वावर जाल्ल्यान लोक गीता वाचूंक लागल्यात . 
श्रीकृष्णान गीतेच्या धाव्या अध्यायांत म्हणून दवरलां , अश्वत्यः 
सर्ववृक्षाणा ' श्रीकृष्णूच जर रुखांमदलो पिंपळ तर पिंपळाचेर कुराड 
कशी मारतले ? कांय लोकांक दिसता , पिंपळाचेर देंवचार बशिल्लो 
आसता . देखून लोक त्या रुखा मुळांत सूर रोंट व्हरून दवरतात . 
देंवचाराचे आनी वाटेक कोण वतलो ? म्हणटकच पिंपळ सुरक्षीत 
उरता . गौतम बुद्धांक पिंपळ म्हणल्यार देव . आमच्या गोयांत पिंपळ 
मारपाचे वाटेक कोणूच वचपाक ना . पिंपळाची पुजा करतात . ताका 


प्रदक्षणा घालतात . 


वड म्हणजेच व्हड . गांवांत वड आसलेबगर जाता ? वडा पुनवे 
दिसा बायलो प्रदक्षणा कशो घालतल्यो ? आनी कोणाक घालतल्यो ? 
तशें पळोवंक गेल्यार घर्मीक म्हत्व आशिल्ले खूब रूख आसात . पूण 
पर्यावरणवाले ते सांगतना रुखाचो उपेग कितें तें बेस बरे करून 
सांगतात . एकाद्रो म्हणटा साधू वास्वानीन सांगलां खंय की रुखांक 
पासियेंस चड . रूख वतांत , पावसांत आनी वादळांतलेगीत कसलीच 
तक्रार करिनात . तांची पिरगण ना . एक वक्तो म्हणटा , बुद्धान म्हणलां , 
रुखाक समदृष्टी असा . झाड मारप्याकूय झाड सावळी दिता . तुमी 
झाडार गुणो मारात तुमकां तें फळां दितलें . कांय पर्यावरणवाले रुखांचे 
बाकीचे गूण सांगतात . रूख खंय गिमांत सावळी दितात आनी थंडे 
दिसांनी खांदयो मारून जाळ केलो म्हण्टकच मनशाक खंय ऊब 
मेळटा . 


देवांनी तशेंच पर्यावरणवाल्या वक्त्यांनी कितलेशाच रुखांचें म्हत्व 
सांगलां . ते प्रमाण कोण ह्या झाडांची पुजा , त्या रुखाक प्रदक्षणा अशें 
कितें कितें करीत आसतात . 


19 


ओवळां 


हांव पिंपळाक प्रदक्षणा घालूंक वचूंक ना ( तरों हांव अं . नि . स . 
चें बी मेंबर न्हय आं . ) रुखांतलो पिंपळ म्हणचेच श्रीकृष्ण आनी श्रीकृष्ण 
म्हणचेच श्री देवकी कृष्ण . हे म्हजें कूळ दैवत आशिल्ल्यान तो सगळे 
समजून म्हाका क्षमा करतलोच . कारण तो आपणाल्या भक्तांक सदांच 
क्षमा करता . वडाच्या झाडाक बायलो प्रदक्षणा घालतनाचे कितलेशेच 
फोटे आमच्या दिसाळ्यांनी उजवाडाक येतात . ( तितलींच दिसाळ्यांची 
पानां भरूक नाका ? ) ह्यो प्रदक्षणां घालपा फाटल्यान बायलांचो एक 
हेतू आसता . ह्या जल्मांत मेळ्ळा तोच घरकार सात जल्म मेळचो म्हूण 
ह्यो वडाक प्रदक्षणा घालप . वडाक बाबड्यांक लांच ती . वडां पुनव 
येता म्हणल्यार घोवांची गुळी जाता काय ? हांवें वडाक प्रदक्षणा 
केन्नाच घालूक ना , कारण हांवें अशें येवजिलें , म्हगेल्या घोवाक 
म्हजी कटकट ह्या जल्मांत आसा ती पुरो . फुडल्या आनी जल्मांत 
म्हजी कटकट , कीट कीट ताका कित्याक ? ताका मेळू बाबड्याक 
फुडल्या जल्मांत एक बरीशी घरकान्न ( मारुं फोल्गां ) पूण ह्या जन्मांत 
ताचे सगलें बरें जावचे म्हूण न चुकतां एका रूखाक मात हांव 
प्रदक्षणां घालतां आनी तो रुख म्हणल्यार जांबळ . ज्या कोणे लोकांनी 
म्हाका जांबळीक प्रदक्षणा घालतना पळयला ते लोक ( आनी चड 
करून बायलो ) म्हणटात आसतली , हे चड शाणे शें दिसता , ना 
जाल्यार जांबळीक आनी प्रदक्षणा ? नसतेंच कितें ? 


पूण वाचप्यांनों , हांव खरे सांगतां , म्हाका जांबळी इतलें प्रीय 
झाड दुसरे ना . लोकांक तें झाड फकत सावळी दिता आसतलें , जांबळां 
दिता आसतलें , पूण म्हजेर ताचेपरस तें चड उपकार करता . कांय 
भाटकारांनी आपणाल्या भाटांतली झाडां आनी चड करून जांबळी 
मारून थंय प्लॉट्स केल्ले हांवें पळयल्यात . पूण जांबळी मारूं नाकात 
म्हूण हांव सत्याग्रह बी करूंक शकना . जांबळीचे म्हजेर अनंत उपकार 
आसात आनी म्हूण हांवें थारायलें , हांवें जांबळीक प्रदक्षणा घालूकच 
जाय कारण म्हगेल्या घरकाराक जाल्या डायबेटीस . खरें म्हणल्यार 
डायबेटीस हे व्हडलें दुयेंस न्हय अशें कांय जाणकार सांगतात . खंयचेशें 

स्टॅटिस्टीकस् पळयत जाल्यार ह्या संवसारांत डायबेटीस नाशिल्ले 
लोक उणे आसात असो म्हजो ( गैर ) समज जाला . पूण म्हगेलो 
घरकार म्हणटा , आय एम अ डायबेटीक पेशंट . " ताका दिसता जावंये , 
आपूण इंपेशंट न्हय म्हूण पेशंट . ताका पेशंट हे उतर खूप भावलां 
आसूंक जाय . पेशंट म्हणटकच दोतोराकडेन वचप आयलेंच . देखून 
आमी आमगेल्या दोतोराकडेन गेली . सगळे दोतोर वखदां बरोवन 
दितना आनीक एक लीस्ट दितात . हे खावं नाका , तें खावं नाका . कितें 
खा म्हण्टकच डायबेटीस वतली हे कोण सांगिनात . हातूंत कार्बो 
हायड्रेटस आनी तातूंत आनी कितें . बाबा , तूं हे खा , तूं तें खा , म्हूण 
खंयचोय दोतोर सांगना . ते तरी कितें करतले ? तांकां शिकयल्यातूच 
तशे . एक दीस हांवें विचारलें , दोतोर हांव हाका जांबळीचे सालीचे 
उदक पियेवपाक दिवं ? म्हगेले आज्जेक डायबेटीस आशिल्ली आनी 
ती जांबळीचे सालीचे उदक पियेताली . " दोतोरान बरो धेगसो घालो 
आनी म्हणलें , “ हे पळय , तुका सांगतां , तुजी शाणेपणां नाका आं . तुवें 
तें उदक दिल्यार जाता पूण हांवें सांगल्यात त्यो गुळयो बी उण्यो करूं 
नाका आं . " ह्या उतरांनी हांव धादोस जालें आनी हांवें घरकाराक 
म्हणलें , " तूं दोतोरान दिल्यांत ती सगळी वखदां घेच . पूण हांवूय तुका 
एक वखद दितां . आनी ते म्हणचे जांबळीचे सालीचे उदक . दोतोरान 
दिल्यात गुळयो . फार्मासींत मेळटात , पूण जांबळीची साल ? जांबळां 
खाल्यार बरी , पूण ती सगळया तेपार मेळनात . उबाळ लागतकर 
जांबळां मेळटातूच . म्हाका याद आसा , म्हाका लग्न करून घरा व्हेलें 
तेन्ना आमच्या घराफाटल्यान दोंगरार एक जांबळ आशिल्ली . भुरग्यांनी 
वयर चडून खांदी हालयली म्हणटकच पट पट करून जांबळां पडटाली . 
आनी तांतूतली फकत मोटी मोटी जांबळां काडून खातालीं . पूण हाली 
वर्त्यांनी बाजारांत मेळटात तीच जांबळां खावची पडटात . पूण जांबळांचो 
मोसम सोंपतकच कितें ? फार्मासींत जांबळांच्या बियांचो पिठो मेळटा . 
पूण म्हजें मन दुबावी ,. तांतूंत आनी कसलोय पिठो भरशिल्यार कशे 
कळप ? पूण हांवें थारायलें , कितेंय जांव हांव कशेय तरेन जांबळीची 

साल फैदा करून हाडटलेंच . हे उदक म्हणल्यार एके तरेचो कसाय 


तो . 


साल हाडली म्हूण जायना . ती खात्रीची आसूंक जाय . आमच्या 
एका सोययाच्या भाटांत जांबळी आशिल्ल्यो आनी तो केन्ना केन्नाय 
साल काडून घेवन येतालो . पूण ताका दुडू करीन दिसले . म्हूण एक 
दीस तांणे जांबळी मारून थंय प्लॉटस् केले . म्हाका खात्री आसा जे 
लोक प्लॉटस् घेवन घरां बांदतले तांकां केन्नाच डायबेटीस जावंपाची 
ना . कारण तांच्या घरांच्या बुन्यादींत मुळां जांबळीची आसात न्हय ? 
मागीर हांवें म्हगेले भयणीक सांगले , म्हगेली भयण कुंताय मडगांव 
आसता . तागेलीय खूब भाटां आसात . आनी तें न चुकतां यादीन 
आपणाल्या भागेल्याक सांगून साल हाडून घेवन ताचे बारीक बारीक 
कुडके करून आमगेर हाडून दिता . भाटकान्नीचे आनी तागेल्या 
भागेल्याचे बरें जावं . 


आतां तुमीच सांगात , जी जांबळ आपणाल्या आंगाची साल 
काडून दिवन म्हगेल्या घोवाची डायबेटीस उणी करपाक झिजता 
तिची हांवें पुजा केली जाल्यार कितें चुकलें ? म्हाका तांतूंत कांयच 
उणेपण दिसना . देखून हांव जांबळीक प्रदक्षणा घालतां आनी म्हणटां , 
जांबळी , तुजें देव बरे करूं . तूं सालींनी आनी जांबळींनी भरूं आनी 
तुगेल्या भाटकाराक तुका अशीच बरी करून दवरपाची देव बुद्ध दिवं . 


000 

अध्यात्मीक बाग 


आमी रावतात ते इमारतीची ह्या दिसांनी डागडुजी चल्ल्या . 
कितलेशेच कामगार वावर करतना दिसतात . भायले वणटीचे काम 
करतना तांकां व्हडले व्हडले कोंडे आनी व्हडल्यो फळयो बांदून तांचेर 
बसून वा तांचेर उबे रावून हे जोखमीचे काम करचें पडटा . हे काम 
करतना ते एकामेकांकडेन उलयत आसतात . अर्थांत तांगेलीं संभाशणां 
तांगेले कन्नड भाशेत चलतात म्हूण आमकां तांच्या उलोवपाचो अर्थ 
कळना . जेन्ना ते पदां म्हणटात , गुणगुणटात तें आयकून आनी पळोवन 
म्हाका खूब खोस जाता . पूण म्हगेली ही खोस एका खिणांत ना जाता . 
ते जे उंचायेचेर फळयांचेर बसून काम करतात तेन्ना म्हज्या मनांत 
अचकीत एक विचार येता . आरे ! हो पाय निसरून पडलो जाल्यार ? 
पोटांत धस्स जाता आनी तांकां पळोवपाचे सोडून हांव भितर येतां . 


इमारतीक बांदिल्लें हें स्कफोल्डिंग ( तिकटें ) पळयतकूच आमगेर 
सदांच येवपी लोकांकलेगीत सकयल उबे रावन मातशें येवजुचें 
पडटा . आनी मागीर ते “ रावरे , मातशी वतां , राव अशें आडतात . हे 
आयकतकूच त्या कामगारांची कितली करमणूक जाता आसतली हे 
हांव येवजीत रावतां . ह्याच दिसांनी म्हगेल्या घोवावांगडा आमचो एक 
इश्ट आमगेर आयिल्लो . खरें म्हणल्यार ह्या दिसांनी ताणें म्हाका 
पळोवंक नाशिल्लें म्हूण मुजरत आमगेर आयिल्लो . सगळी जतनाय 
घेवनूय बी तागेली तकली एके फळयेक मातशी आपटली . तें आयकून 

म्हाका खूब वायट दिसले . पूण स्वताक सावरून ताणें वतना म्हणलें , 
" म्हाका आनिकूय बागोवपाची गरज आसा अशें दिसता . ” ही उतरां 
आयकून मात म्हजी मातशी करमणूक जाली कारण वतना तोय बी 
कामगारांक रावात रे , मातशे रावात ' करूनूच गेलो . 


हांव येवजीत रावलें . ही जी बाग घेवप आसा ती आमचे तकलेक 
धोंग येवचे न्हय म्हूण घेतिल्ली बाग . हातूंत आमचे मन बागवना . 
मनांतलो अहम वचचो म्हूण आमी प्रवचनां आयकुपाक वतात . दर 
वर्सा चिन्मय मिशनचे वतीन सांगिल्ली प्रवचनां आयकूक आमी 
वतात . ही प्रवचनां श्रीमदृभगवत गीतेच्या वेगवेगळ्या अध्यायांचेर 
आसतात . भगवत गीते वयलीं म्हजेकडेन खूब पुस्तकां आसात . पूण 
हांव मात जुलय एकोणीसशें त्र्याहत्तर वर्सा सावन जे प्रतीचे पारायण 
करतां तेंच पुस्तक घेवन प्रवचन आयकुपाक वतां . . 


ती प्रत मातशी बोंदरी जाल्या पूण संवय जाल्ल्यान म्हाका 
समजुपाक बरें पडटा . प्रवचनाक जाणटी तशीच भुरगी आयिल्ली 
आसतात . पूण चडशे लोक आमचे पिरायेचे आनी मागीर हांव येवजीत 
रावतां , आध्यात्म हो विशय फकत जाणट्यांचोच काय ? तर मागीर 
पिरायेची अट्ठावन वर्सीमेरेन केलें तें कितें ? तें अध्यात्म न्हय ? आपलें 
काम मन लावन करप हे अध्यात्म न्हय ? तो खरो कर्मयोग . आनी 
रोखडीच हांवें संस्कृत डिक्शनरी काडून पळयली . अध्यात्म म्हणचे 
आत्म्याविशींचें , कुडीविशींचें , व्यक्तीगत , स्वतःविशीचे , अशे विंगड 
विंगड अर्थ मेळ्ळे . प्रवचनां आयकूक वतना आनी घरांत भितर सरतना 
आमगेले तकलेक धोंग येवचें न्हय म्हूण बाग घेवपाक विसरनात हे 
मात अजापाचें . हांव म्हगेले विचार बरयता म्हणसर म्हगेले एके 
इश्टिणीन म्हाका एक फोटो हाडून दाखयलो . तिगेल्या घरांतली एक 
धूव प . पू . बाबा आमटेची नात सून . तिका चलो जालो आनी त्या 
फोट्यांत आसा स्वता बाबा आमटे , तांचो पूत , नातू आनी पणटू . तें 
पळोवन हांव कर्मयोगाविशी येवजीत रावले . कारण आमटे कुटुंबान 

केल्ल्या त्यागाविशीं हांवें वाचला . 


आनी हे सगळे फाटभुयेंचेर काम करतल्या कामगारांच्या गितांचो 
अर्थ म्हाका लागलो . हांवें म्हज्या घोवा चड करून हे गीत कशे 
आसतलें तें चालीर म्हणून दाखयलें . ते कामगार म्हणटात आसतले , 

आत्म्या परमात्म्याच्यो खबरी नाका 


देवान दिल्या सगळी उमेद आमकां 


कालचे सगळे विसरून वचुंया 


आनी फाल्यांचे येवजप सोडून दिवूया 


आयचेखातीर जगत रावून आमी 


आमी खोशयेन सगळी रावूया . 


००० 

आडनांवांत कितें आसा ? 


पूण 


म्हगेलें नांव तशें सुटसुटीत . व्हडलोसो अपभ्रंश न जावपा सारखें . 
आडनांव ? तें तर सामकेंच सुटसुटीत . कशेच तरेन अपभ्रंश जावंक 
शकना . पूण जालें कितें ? सुनापरांतान म्हगेल्या आडनांवांतली मात्रा 
खाल्ली . नांवांतली जर मात्राच गेली जाल्यार कशे ? ओगीच म्हाका 
एक दुबाव आयलो . तांकां लवंदे आनी वंदे हांचेभितर संबंद आसा अशें 
दिसलें काय ? कारण हांवें आयकलां , हालिंसाराक कांय जाणांक 
' वंदे ' ची एलर्जी जाल्या म्हूण . आडनांवांतली मात्रा गेल्ली पळयली 
आनी हांवें वंदे मातरम् मोठ्यान म्हणपाचे सोडून दिले . म्हगेल्या 
कुळारचे आडनांव सरदेसाय . प्रजलान ताचेर कितलेशेच लेख बरयल्यात . 
सरदेसाय आसात तरा तरांचे . प्रतापराव , सूर्यराव , विश्वासराव आनी 
कोण कोण राव तें म्हाका खबर ना . कांय सरदेसाय श्री नागेश देवाचे 
तर कांय श्री बेताळ देवाचे . पूण तलवारी सगळ्यां कडेनूच आसात 
खंय . कांय सरदेसाय मडकयकार , तर कांय सावय वेरेंकार , कांय 
बोकोडबागकार , तर कांय लामगांवकार . तांगेली वळेरी दिल्यार 
पेपर भरतलो . पूण आमच्या लवंदेचे तशें ना . सगळे लवंदे चोडणेकार . 
सगळे एकाच देवाचे म्हणजेच श्री देवकी कृष्णाचे म्हाजन . तांचेभितर 
सामको एकचार . म्हाका दिसता , खूब पयलीं आमकां एकूच आडनांव 
आशिल्लें आसतलें . ते म्हणल्यार प्रभू आनी मागीर कोणाचे तरी 
सुपीक तकलेंतल्यान हे लवंदे नांव भायर सरलें . आनी तें जालें प्रभू 
लवंदे . म्हाका दिसता , त्या वेळच्या जाणटेल्यांक दिसलें आसतलें , 

आमी लोकांक वंदूंचे ( निंदूचे न्हय ) आनी लोकांनी आमकां वंदूंचें 
( जमल्यार कोणेय प्रबंध बरोवन डॉक्टरेट घेवची . ) पूण म्हगेल्या 
आडनांवांत हांव केन्नाच प्रभू अशें घालिना . सबंद संवसारांत प्रभूची 
वसती आशिल्ल्यान हांव आमच्या आडनांवाचे बंदखणीत ताका कित्याक 
दवरूं ? हो म्हजो Argument . कारण गडकऱ्याच्या एकच प्याला 
तल्या सिंधूक प्रभू मेळटा आनी तिचेर कोपताय बी . ' प्रभू अजी गमला ' 
हे पद म्हणटा म्हणसर प्रभू मजवरी कोपला ' अशेंय ती म्हणटा . 
असलें हे गडकऱ्याल्या सिंधूक सोबलें म्हूण लवंदेल्या सुधाक करों 
सोबत ? कारण सिंधूचो घरकार जालो ' सुधाकर ' . सुधाचो न्हय . 
नांवांत कितें आसा अशें विचारून शेक्सपियर सासणाचो उरलो . 

पूण 
आड नांवांत खूबशें आसा हे मात सांगूंक तो विसरलो . गोंयच्या 
कितलेश्याच आडनांवांतली मात्रा काडल्यार धांदळ जातली . 
आडनांवांच्यो भोयो जातल्यो . देखीक , बुडबुडे , बुडकुले , गायतोंडे , 
साखरदांडे , कडकडे , खरखटे , खरंगटे , साधले , भले , भांडारे , दांडे , 

धुमे , मोये , कारे , भेंब्रे , म्हांब्रे . आनीक तशी आसतली . म्हाका 


काय 


भेंडे , 


खबर ना . 


सध्या म्हाका म्हज्या आडनांवांतली मात्रा मेळळयार पुरो , 
इंग्लिशींत आमचे आडनांव लव वन डे अशें जाता , पूण तांतूंतली 
मात्रा वचूंक फावना . म्हगेली ही परिस्थिती पळोवन घरकारान आपणाल्या 
प्राध्यापकीय थाटांत म्हाका समजावपाक सुरवात केली . “ आगो , 
अशें मनाक लावन घेवं नाका . Rose by any other name will 
smell as Sweet . " पूण असल्या गोड उलोवण्याक हांव फसना . 
हांवें सांगलें सुनापरांताच्या परिवाराची हांव एक वांगडी आसां . म्हगेल्या 
आडनांवांतली मात्रा कोणेच बळयां काडूंक ना हे हांव जाणा , पूण 

हे 
ललीत वाचतकच तरी मात्रा दिवपाक विसरचें न्हय अशी म्हजी आस्त 
कारण म्हाका म्हजे आडनांव मात्रेसयत जाय . 

अशी जाली म्हजी अमेरिका सफर 


व्हडल्या व्हडल्या लोकांनी सांगलां की ज्ञान मेळोवपाक कांय 
गजाली करच्यो पडटात . वाचन , चिंतन , मनन आनी हाचे वांगडा जर 
भोंवडी केल्ली आसत तर दुदांत साकर . आमी दोगांय - हांव आनी 
म्हगेलो घरकार - तशी आमच्या देशांत खूब भोंवल्यांत . पूण हालींच्या 
वर्सानी लोकांनी आमकां कांय थरावीक प्रश्न विचारून बेजार हाडलो . 
कोणें ना कोणे विचारप , तुमी खंय भायर कित्याक वचून येनात ? 
तुमची खूब जाणां भायर आसात न्हय ? ' -एक प्रश्न 

तुमी हरशीं आतां दोगांय रिटायर . तुमकां आमचेसारखे पाशूय 
नात . तुमी एक फॉरेन ट्रीप कित्याक काडिनात ? - जी कोण फॉरेनाक 
वचून आयिल्ली आसतात तांचो तरे तरेचो उपदेश आसता . मनशान 
मुगो अशी भायर फिरून येवंक जाय . तुमी हांगांच रावल्यांत म्हूण 
तुमगेली भलायकीय हाली बरी नासता . अशी एक ट्रीप मारून येयात 
पळोवया . भायर कितेंय बरें पळयलें , विंगड विंगड दिसले म्हणटकच 
तुमचे तुमकांच उमेद येतली . 


कांय जाणांनी तर हाली म्हगेल्या वाडदिसाची परबीं दितना 
म्हका अमेरिकेक वचपाचो उपदेश केलो . कारण म्हगेलो वाडदीस 
आनी अमेरिकेचो स्वातंत्र्य दीस हांची तारीख एक ( चार जुलय ) 
( म्हगेली तिकेट फुकट सुट्टली हेंय सांगपाक कोण अनमनलीं नात ) 


आनी एकदांची आमकां अमेरिकेक वचपाची बुद्द जाली . आनी 
आमी ह्या असल्या उपदेशांतल्यान सुटली . आमकां अमेरिकेक वचपाक 

वास्कोच्यान नामनेच्या दोतोर उदय नगर्सेकारान संद दिली . तागेली 
घरकान्न ती म्हगेली भाची . म्हणटकच तो आमचो जावंयूच . तो FIGO 
च्या कॉन्फरन्साक वतालो आनी ताणें आपले घरकान्नीक सौ . दुर्गेक 
आनी पुताक 

गौरवाक व्हरपाचें थारायलें . असली संद कोण सोडटलो ? 
म्हूण आमीय तांच्या वांगडा वचपाक मुस्तायकी बांदपाचे थारायलें . 

वचचे पयलीं आमी दोगांयनी एक थारायलें . वचपाचें पेरगाँव ' 
घालप ना हां . ना जाल्यार वचपाची उरल्यार तासंपट्टी आयकून घेवची 
पडटली . म्हाका भुरगेपणांतली एक याद जाता . आमगेले वळखीचो 
एक भुरगो मॅट्रीक जातकच पोर्तुगेज शिकलो आनी पोर्तुगालाक 
वचपाची तजवीज करूंक लागलो . कोणेय जशें ताका विचारले , 
' आरे , तूं हाली कितें करता ? ' ताणें जाप दिवन व्होव पर मेत्रोपॉल ' 
( परदेशाक वतां . ) तो आपणाल्या वचपाची तयारी करता म्हणसर 
गोंय स्वतंत्र जालें . आनी तो हांगाच उरलो . आजूनूय ताका पळयतकच 
ती याद जाता . 


' भारताभायर वचप म्हणजे मस्करी न्हय . हे वाक्य छपन्न खेपो 
आयकतच म्हाकाय भंय दिसूंक लागलो . 

पूण वचचे म्हूण 

थारायलें 
म्हणटकच मागीर आनी फाटी सरप ना हे तर आमचे तत्व . 

देवार 
घालो भार आनी सरलीं फुडें . 


सगळ्यांत पयलीं गेली आमगेलो नामनेचो दोतोर शाम भांडारे 
कडेन . तांणी आयकनाफुडें खुशालभरीत जावन म्हणलें , प्रोफसोर , तूं 
अमेरिकेक वचूच . तूं सामको बरो आसा . तुका कांयच जायना . तांगेल्या 
ह्या उतरांनी म्हगेल्या घरकाराक कितल्या हतयांची शक्त आयली 
म्हूण सांगू ? निमणे म्हाका अशें दिसपाक लागलें , आमी जर आतां 
टुराक गेलीं ना जाल्यारूच म्हगेल्या घरकाराची भलायकी इबाडटली . 
म्हूण 

हांव वचपाचे तजविजेक लागलें . दोतोरान ग्रीन सिग्नल दिलें 
म्हणटकच एक बेस बरें जालें . 

आमी टुरार वचपाचे थारायलें हें आयकनाफुडे म्हगेल्या घरकाराल्या 
एका फ्रेण्डान म्हणलें , जाणा मरे , तुमी वतात म्हणटात खरी , पूण 
व्हिजा नांवाचो एक हुमरो आसा तें खबर आसा मरे तुका ? तो हुमरो 
जर तुका हुपूंक आयलो तरच तूं टुरार पावलो . ना जाल्यार तूं हांगांच , 
( कांय जाणांक असलें उलोवपाची संवंय . ) म्हणटकच आमी बेगीन 
बेगीन सगळी कागद पत्रां एकठांय केली , तांच्यो झेरोक्स कॉपी 
काडल्यो . म्हाका ते पळोवन दिसले , म्हगेलो घरकार ह्यो कॉपी काडपाक 
विमानाचे तिकेटी इतलेच दुडू घालता काय म्हूण . बरी व्हडली तयारी 
करून आमी मुंबय तो हावक्याचो हुमरो ' हुपूंक गेली . आनी हुंदीर 
सोदून काडपाक दोंगोर पोखरचो पडटा हे त्या दिसा कळ्ळं . आमकां 
अर्द वराभितर व्हिजा मेळ्ळी . आनी तीय बी धा वर्साखातीर हे चड 
करून म्हजेखातीर आसुंये . तांणी फोट्यांतलें म्हगेलें भजाग्न मुस्कट 
पळयतकच एकदम धा वर्त्यांची व्हिजा दिली आसतली . 


सप्टेंबरांत वचपाचे थारलें . चड लोक एक वा दोन दीस पयलीं 
वचून मुंबय रावतात . कारण पावसाच्या दिसांनी दाबोळी 
विमानतळावयल्यान फ्लायट रद्द जावपाची शक्यताय आसता . पूण 
आमी येवजिलें , वर्सा दिसाची चवथीची परब हांगांच करप . आनी 
विघ्नहर्त्या सिद्धिविनायकाक आनी कूलदैवताक नमस्कार करून 
पंचमी दिसा दोन वरांचेर दाबोळे गेली आनी तेच रातचें परदेशाक 
वचपाचे विमान गांठलें . 


सौदी अरेबियाचे विमान तें . भरपूर सूखसोयी आशिल्ल्यो . दर 
एका पॅसेंजराक एक टी . वी , एक रिमोट कंट्रोल . हेड फोन . ते भायर 
एक जनरल टी . वी . आसाच . त्या स्क्रिनार आमी वतात त्याच विमानाचो 
प्रवास दाखयताले . म्हणजे विमान खंयच्या रुटान वता तें आमकां 
पळोवंक मेळटालें . ( मनांत मातसो भय दिसलो ती गजाल खेरीत . ) 
प्रवासांत खाण जेवण भरपूर . जाय जाय तेन्ना फळांचो रोस , नाका पुरो 

जायसर खाणां . कांयच उणे पडलें ना . 


व्हडल्या प्रवासांत घड्याळांतल्या टायमाची भानगड कशी जाता 
ती पळोवपाक मजा येता . म्हज्या घड्याळांत सकाळची स वरां तेन्ना 
भायर रात जाल्ली . त्या वेळार खावपाक पुलावासयत जेवण येतकच 
हांव विटलें . वॉशिंगटनाक पावली तेन्ना सकाळची आठ वरां जाल्ली . 
प्रवासांत मजा आयली . 


आमी थारायल्ले प्रमाण पावतकच आमकां बरें दिसले . जेटलेग 
म्हणटात तें व्हडले शें जालेंच ना . म्हगेल्या घरकारान वचनाफुडें 
आपणाली भलायकी दोतोर जांवयांचेर सोंपयली आनी आपूण फ्री 
रावलो . अमेरिकेंत कांय दिसांखातीर वचपी चडशे गोंयकार भोंवडेकार 
थंय वतकच फोरेन करन्सीकडेन पावतकच मातशे कांचवेतात . 
खावपाक , जेवपाक , तशेंच कितेंय खरेदी करतले जाल्यार ती डॉलर 
दिवन करची पडटा . आनी हांगांची जोड आसता रुपयांनी . ' हाका पांच 
डॉलर पडटात तर आमच्या गोंयांत कितले जाले ? ' रोखडोच गुणाकार 
सुरू जाता . म्हाका म्हज्या गुरूजीन एक ते तीस पाढे शिकयल्ले . ते 
आजूनूय पाठ म्हणूक येतात . आमी गेल्ली तेन्ना लागी लागी एका 
डॉलराक ४६ रुपया पडटाले , म्हूण सगळ्यांत पयलीं हांवें कितें केलें 
जाणा ? शेचाळिसांचो एक पाडोच तयार केलो आनी तो पाठ केलो . 
म्हण्टकच दर वेळार गुणाकार , भागाकार करपाची गरज ना . मागीर 
म्हगेल्या घरकारान एक व्हडलो सो धेगसो घालून तो गुणाकार बंद 
करूंक लायलो आनी दुडू मोडटना एक्सचेंज येवजुची न्हय म्हूण 
समजायलें . केदें व्हडलें औदार्य ! एक भारतीय घोव आपले घरकान्नीक 
कशे पयशे मोडपाचे तें स्वातंत्र्य दिता हाचे प्रात्यक्षीक एका प्रगत 
राष्ट्राक पळोवंक मेळ्ळे . वॉशिंग्टन शार हे एक सोबीत शार . एद्या 
व्हडल्या राष्ट्राची राजधानी ती . इमारतींनी आनी स्मारकांनी शार 
भरला . खरे म्हणल्यार भारतीय मनशाक सामकी पुरातन स्मारकां 
पळोवपाची संवय आसा म्हूण स्मारकां पळोवपाचे अप्रूप अशें उरना . 

तरी लेगीत ह्या शारांतलीं स्मारकां पळयतकच मन भारावता . 


वॉशिंग्ट नांत इमारती आ सात त्यो खरेल्योच याद 
उरपासारक्यो.देखूनच तांगेलें व्हायट हावस् , यु . एस् . कॅपिटोल , सुप्रीम 
कोर्ट बी इमारती पळयतकच मन भुल्लुसून वता . पूण इमारतीपरस 
मन भारावलें तें कांय स्मारकां पळयतकच . वॉशिंग्टनांतली आर्लिंग्टन 
सिमेट्री पळयतकच देशाखातीर बलिदान केल्ल्या सैनिकांखातीर देशांतले 
लोक कितें कृतज्ञ आसात हाची कल्पना येता . थंय हजारांनी थडगीं 
आसात . दर एका थडग्याचेर मृतांचें नांव आसा . तशेंच थंयचे वियेतनाम 
मेमोरियल , कोरियन मेमोरियल ही पळयता आसतना जाणवता , 

जे 
सैनिक दुसऱ्या देशाखातीर लडूंक गेल्ले आनी जांणी थंय प्राण ओंपले 
तांचेखातीर अजूनूय देशांतले लोक दुकां गळयतात . 

आमी अमेरिकेचे आदले अध्यक्ष फॅकलीन रझवेल्ट हांचे स्मारक 
पळयलें . म्हाका थंय रझवेल्टची कोरलेली काय वाक्यां भावली . तांतूंतल्या 
दोन वाक्यांनी खूब खोस दिली . 

“ The only thing we have to fear is fear itself . ” 


" 


भंय खंय आसा म्हूण अॅडमिरल नॅलसनान आपणाल्या 
भुरगेपणांत विचारिल्लें हें हांवे वाचिल्लें . आमी भंयाकूच भियोवंक 
जाय हे आतां वाचलें . १ ९ ३३ ते १ ९ ४६ मेरेन जावन गेल्ल्या ह्या 
अमेरिकन राष्ट्राध्यक्षान युद्ध पळयलें म्हूण ताका म्हणचे पडलें , 


" I have seen war , I hate War . 


More than an end to war , we want an end to the 
beginning of all wars . ” " 


वॉशिंग्टनांत आनीक एक राष्ट्राध्यक्षाचे स्मारक पळळयतकच 
महात्मा गांधीजीचें दिल्लींतलें स्मारक दोळ्यांसामकार आयलें . ज्या 
जाग्यार अब्राहम लिंकनाची हत्या तो जागो म्हणजे फोर्ड थियेटर जें 

तशेंच दवरलेलें आसा लिंकन Our American cousin पळोवंक 
गेल्ले आसतना तांच्या राखीव जाग्यार वचून जॉन विलकीस बूथ 
हाणे तांचेर स इंचावयल्यान गुळी घाली . तो जागो पळयतकच तशेंच 
तांकां प्राण आसा म्हणसर थंय न्हिदयल्ले . ते सगळे पळयतकच मन 
खूब निशेल्लें . दोळे भरून आयले आनी जगांत हिंसेच्यो घडणुको 
परत परत कित्याक घडटात काय म्हूण दुख जालें . ज्या म्हापुरसान 
नियोंची गुलामगिरी नश्ट करपाक कश्ट घेतले , जाणे लोकशायेची 
एक परिभाशा दिली , ताजेविशी आमचो आदर वृद्धिंगत जालो . 


वॉशिंग्टनांत आमी Smithsonian American History 
Museum पळयलो . तशेंच Air and Space Museum पळोवपाक 
एक दीस पावच ना . 


शार पळयता आसतना आमकां कांय मजेशीर अणभव आयले . 
व्हायट हावज ही इमारत म्हणल्यार अमेरिकनांची शान . बांधकामांत 
तर आसाच पूण भावनीक नदरेन तांचे सर्वस्व . अशे इमारतीची सुरक्षा 
वेवस्था तितलीच कडक . आमगेल्यो सुपुल्ल्यो पर्सीलेगीत उकत्यो 
करून दाखोवच्यो पडल्यो . पूण अमेरिकन ऑफिसर्स हे कडक 
आसतातूच , पूण तितलेच खेळकरय आसतात . हाचो आमकां थंयचे 
थंयच अणभव आयलो . जो ऑफिसर डयुटीर आसलो तागेल्या 
युनिफॉर्मावयली फितां पळोवनच भंय दिसपाचो . पूण तो आमचेम्हयांत 
आयलो आनी ताणें डॉक्टर उदयाची फाट थापटिली . ताणे 
म्हणलें , डॉक्टर , तूं गायनेकोलोजिस्ट म्हूण म्हाका कळ्ळे . " डॉक्टर 
उदयान हांसून ताची तोखणाय केली . कारण FIGO चो बिल्लो पळोवन 
तो ऑफिसर ताका गायनेकॉलोजिस्ट म्हूण वळखल्लो . त्या ऑफिसरान 
डॉ . उदयाक सांगलें , “ हे पळय , तुवें हांगा येवपाक म्हगेली कांयच 
हरकत ना . पूण ह्या दिसांनी हांवें हजारांनी गायनेकॉलोजिस्ट वॉशिंग्टनांत 
आयिल्ले पळयल्यात . वचत थंय तांचो सुळसुळाट . पूण हांव तुमकां 
एक विचारतां , तुमी हांगासर कॉन्फरंसाक आयल्यात खरे , पूण तूमच्या 

देशांतल्या बायलांमनशांची जतनाय कोणे घेवप ? ” आमी 
सबस्टिट्युटांची वेवस्था केल्या म्हणटकच त्या ऑफिसरान डॉ . उदयाचे 
दोनूय हात हातात घेवन तागेली तोखणाय केली . 


वॉशिंग्टनांत आनी हेर शारांनी भोंवतना आमची मदीं मदीं धांदळ 
जाल्या . पयलीं मुस्तींत आमी लिफ्ट पळयल्लें तें पणजेच्या जुंता 
हावसाचें . ताची परिस्थिती पणजेकारांक सांगची लागना . गोंयांत हेर 
बिल्डिगांनी हाली बरी बरी लिफ्टां आसात , पूण तातूंत पांय दवरचे 
पयलीं वीज आसत काय ना हे येवजीत थोडो वेळ उबें रावचे पडटा . 
अशे मनस्थितींतले मनीस वॉशिंग्टनांतल्या एस्केलेटराचेर पांय कशे 
दवरतले ? म्हूण हांव सपणां नाजाल्यार तांगेलो एलेवेटर दिसता काय 
म्हूण सोदूंक लागले . 


थंय हॉटेलांत राविल्ली आसतना एक अविस्मरणीय प्रसंग 
घडलो . दनपारची साडेचार वरां जाल्ली . आमी आमच्या रुमांत विसव 
घेतालीं . इतल्यांत उजो पेटिल्ल्याचो अलार्म वाजूंक लागलो . उजो 
पेट्टकच कितें करपाचे हेविशीं विंगड विंगड जाग्यांनी सुचना बरयल्ल्यो 
आसात . - लिफ्टान सकयल देवू नाकात . कुशीन जी इस्कात आसा 
तिचो वापर करात . - आमी भियेवन सकयल देवंक लागली आमी 
तळमजल्यार पावचेपयलीं फायर ब्रिगेडचे लोक , पोलीस आनी वैजकी 
अॅम्ब्युलन्स हॉटेलाकडेन पावली . पोलिसांनी रस्ते आडायले . फायर 
ब्रिगेडच्या मनशांनी रोखडीच आपल्या कामाक सुरवात केली . कसलोच 
बोवाळ ना . सुदैवान व्हडलें कांयच जावंक नाशिल्लें पूण तांगेली ती 
तत्परताय पळोवन आमी सामकी अजापीत जाली . 


वॉशिंग्टन शारांत स दीस रावलीं . सगळे पळयलें , काय बरे 
अणभव मेळयले आनी आतां फ्लोरिडाक वचपाक भायर सरली . 


हांवें म्हज्या भुरगेपणांत मुरलीवाल्याची काणी वाचिल्ली . एका 
गांवांत हुंदरांचो सुळसुळाट जाता , मागीर मुरलीवालो आपणाले मुरलीच्या 

तालार तांकां व्हरून दर्यांत सोडटा आदी . ही याद जावपाक कारण 
आमी वॉशिंग्टनांतल्यान भायर सरून ऑरलांडोक वतना गौरवान 
म्हणलें , - आतां खरी मजा येतली ती डिस्नेलॅडाक . भुरग्यांक मजा 
येता त्यो सुवाती म्हणटकच तातूंत तरेतरेचे जादू , खेळ , मुरलीवाल्यान 
केल्ली तशी तर्कटां आसतलीं असो म्हजो समज जाल्लो . सादारण 
डिस्नेलँड कशे आसत हाची म्हाका अटकाय आशिल्ली . मुंबयच्या 
एसएल वल्डा - विशीं हांवें आयकलां , पळोवंक अजून पावंक ना . पूण 
डिस्नेलँडांत भुरग्यांपरस जाणट्यांनीच पळोवपासारखें आनी मजा घे 
सारखें चड आसा हे म्हाका थंय वतकच कळ्ळे . 


आमी थंयच स्फ्लॅश माऊटची रायड घेतली . बावन फुटांवयल्यान 
कांय सेकंदांनी गाडी सकयल देवता . काळजांत कल्ल जाता पूण 
मजा येता . अपकोट सेंटरांत विज्ञानाचेर आधारीत खूब गजाली 
दाखयल्यात . सी वल्डांत तर किलर वेलाक ट्रेनींग दिवन तांचेकडसून 
नाडेपेन्नां करून घेतल्यांत . तशेंच सवण्यांची कामां , माजरांची कामां 
पळोवपाक बरें दिसले . 


हांवें तर ट्रॅकावयल्यान मोटार चलोवपाची संद सोडली ना . 
डिस्ने लॅण्ड म्हणल्यार आधुनीक प्रौद्योगिकीचो एक चमत्कार म्हणल्यार 
अतिताय जावची ना . ' जाणटेपणांत आपलें भुरगेपण सांबाळचे ' हाचो 
अणभव आयलो . 


तीन दीस ओर्लाण्डोची सहल करून आमी भायर सरली ती बद्द 
जगांतलें एक अद्भूत अशें सौंदर्य पळोवपाक . नायग्रा फॉल्स ( लोक 
ताका नायगरा फॉल्स म्हणत आयल्यात पूण अमेरिकन्स आनी 
कॅनेडियन्स ताका नायग्रा फॉल्स म्हणटात ) आमी बफेलोच्या रामाडा 
इन ह्या हॉटेलांत पावल्यात तेन्ना सांजची पांच वरां जाल्ली . केन्ना 
एकदां नायग्रा पळयन अशें जाल्लें . म्हूण भायर येत जाल्यार बरोच 
पावस झिडझिडलो . पूण आमी गोंयकार असल्या पावसाक भियेतात ? 
आनी म्हाका तर पावस पडटनाच नायगारा पळोवपाची उमळशीक 


35 


ओवळां 


लागिल्ली . अमेरिकन बाजूच्यान जे लोक नायगारा पळयतात तांची 
निराशा जाताच जावंक जाय . हांवें पळयतकच म्हजी सामकी निराशा 
जाली , Marlowe ह्या बरोप्यान हेलनाक पळोवपी पात्राच्या तोंडांत 
उतरां घाल्यांत , “ Is This the face that launched a thou 
sand ships and burnt the mighty towers of Ilium ? ” हे 
जरी विंगड स्वरुपांत आसलें तरी म्हगेली मनस्थिती विचित्र जाली 
आनी हांवें म्हणले , “ होच तो नायगारा जाका जगांतले लोक जीव 
धाडावन पळोवपाक येतात ? ” कारण अमेरिकेचे धरतरेर रावन 
धबधब्याचो ल्हान सो भाग दिसता . आनी ताका लागून ताची सोबीतकाय 
कळना . रातच्या वेळार तरेतरेची लायट घालतात तीय पळयली . 

दुसऱ्या 
दिसा लाँचीनी बसून आमी Maid of the Mist पळोवंक गेली तेन्ना 
मजा आयली . धबधब्याच्या पायथ्याकडेन वचून उदकाचे फव्वारे 
आंगार घेवपाक खरीच मजा येता . रोखडेंच आमकां एक सुंदर इंद्रधनुष्य 
पळोवंक मेळ्ळे . 


आमी नायगाराचें भव्य रूप पळयलें तें कॅनडा पावतकच . 
टोरेंटोसावन म्हजो भाचो जयंत मोटार घेवन आमका व्हरूंक आयिल्लो . 
आमी दनपाराच्या एकाक शीम हुपून कॅनडाक गेली आनी थंयसून तें 
ओडलायणे दृश्य पळयलें . म्हाका जाल्यार थंयची नदर हालयन दिसना 
जाली . धो धो धो करून पडपी धवें फुल्ल डदक , सकयल पडटना 
तातूंतल्यान उडपी थेब्यांचे जाल्ले इंद्रधनुष्य पळयतकच मन धादोस 
जालें . आनी खरें म्हणल्यार कांय वेळ म्हजी समाधीच लागली . 
म्हज्या तोंडार खुबूच समाधान आशिल्लें जावंक जाय . जयंताच्या 
उतरांनी हांव भानार आयलें . जयंत म्हणटालो , “ सुधाधावशी हांवें हो 
धबधबो पांच - स दां तरी पळयलो गो . पूण आतां ताचेकडेन पळोवचे 
काय तुकाच पळोवचें तें कळना . कितलें खोशी जालां गो तूं ? " 
आनी म्हाका कळळे लोक जीव धाडयत येतात हांगां हें 

दृश्य 
पळोवंक तें वोगीच न्हय . आमच्या दूदसागराची नजाकत मात ह्या 

भव्य दिव्य नायगारांत ना . दूदसागर म्हणजे एक गोरीच , शिडशिडीत 
बायलमनीस कशी . तर नायगारा घसघशीत गोरी पिट्ठ खळखळून 
हांसपी बायलमनीस . 


खंयचीय गजाल जावं ताका अंत हो आसताच न्हय ! निमणे 
आमकां थंयसून आमच्या फुडच्या प्रवासाक वचचेंच पडलें . जयंत 
आमकां घेवन टॉरोंटोक गेलो . तीन वरांचो ड्रायव्ह पूण रस्ते बरे . हाय 
वे बरीच रुंद . टॉरोंटोक आमी सात वरांचेर पावले . एक व्हडले 

पूण 
सोबीत शार . त्या दिसांनी हवा बरी आशिल्ली खंय पूण अचकीत 
आमकां पावसान येवकार दिलो . आनी तेखातीर सी . एन . टावर पळोवपाक 
आमकां दुसऱ्या दिसा वचचे पडलें . एक आख्खो दीस टॉरोंटोचे व्हडले 
व्हडले मॉल ( दुकानां ) पळोवन आमी थोडीशी खरेदी करून काडली . 


टॉरेंटोचो सी . एन . हो जगांतलो एक प्रसिद्ध टॉवर . मनशान 
बांदिल्लो सगळ्यांत ऊंच असो मनोरो तो , तांतूंत खूब उंचार एक 
रेस्टॉरंट आसा . पांचशे चाळीस मिटर उंचायेचेर एका जाग्यार एक 
व्हडलो हारसो घाल्लो आसा . त्या हारशार उबें रावन सकयल पळयतच 
आपूण 

कितले उंचायेर आसां हें येवजुनूच चिर्र जाता . पूण अशा 
जाग्यार आमी उबीं रावली . इतलेंच न्हय त्या हारश्यार हांव पद्मासन 
घालून बरोच वेळ रावलें . 


कॅनडा आनी अमेरिका ही राष्ट्रां जरी तेंकून तेंकून आसली तरी 
थंयच्या लोकांमदलो फरक जाणवता . प्रामुख्यान लोकांच्या वागणुकेंतलो 
फरक कळटा . तांचे वागणुकेंत फरक आसा . टोरेंटोच्या विमानतळार 
लेगीत म्हाका हे जाणवलें . 


टोरेंटोक भाच्याकडेन तीन दीस खोशयेन रावन आमी ह्युस्टनाक 
येवपाक भायर सरली . ह्युस्टनाक जॉर्ज बुश विमानतळाचेर आमकां 
व्हरपाक डॉ . संतोष आयिल्लो . ह्युस्टनाक वचपाचे मुखेल कारण 
म्हणजे म्हगेली भाची डॉ . भारती , डॉ . संतोष आनी तांगेलीं भुरगीं 


37 


ओवळां 


अमोल आनी अनुराधा थंय आसात . थंय घरा वचचे पयलीं आमकां 
एक बारश्याक हाजीर रावपाचो योग आयलो.वास्कोचो डॉ . अरविंद 
नगर्सेकार थंय आपल्या नातवाचो बारसो मनयतालो आनी आपणाकडेन 
यो म्हूण ताजो खूब आयो जाल्लो . तांगेर आमकां खूब गोंयकार भाव 
भयणी मेळ्ळयो . तांगेर एक ल्हानशी खबरां मैफल जाली . थंय 
बाकीबाबाली सून , पूत , नातरां , आमगेले पयलींचे कांय विद्यार्थी , 
आमगेलो रंजन सरदेसाय अशिल्ल्यान खबरी रंगल्यो . ती सगळी 
जाणां आमची वाट पळयतूच आशिल्ली . गोंयच्यो कितल्योशोच बातम्यो 
आमचेपरस तांकां बेगीन कळटात हे पळोवन मजा आयली . 


ह्युस्टनाक आमी ' नासा ' पळयलें . जें शटल त्या दिसांनी अंतराळांत 
धाडिल्लें , तांचें मोनिटरींग कशें करतात हे पळयलें . तशें अॅस्ट्रोनॉटसाविशीं 
खूब 

म्हायती थंय मेळ्ळी . जांकां विज्ञान हो विशय बरो कळटा आनी 
आवडटा तांकां नासा पळोवप ही एक मोठी पर्वणी . डॉ . संतोष येळेकार 
ह्युस्टनाक मेथोडिस्ट हॉस्पिटलांत असिस्टंट प्रॉफेसर ऑफ न्युरोलोजी 
म्हूण काम करता . हे हॉस्पिटल ताणें आमकां भोवून दाखयलें . थंय 
एका जाग्यार म्हगेल्या घरकारान मदींच - आगो हे पळय- म्हणनाफुडें 
हांव थंय धावलें . अत्यंत अभिमानाची गजाल म्हाका दिसली . थंय 
सामकार एका फुडल्याच जाग्यार फ्रेमींत घालून एक कविता लायल्या . 
आनी ती कविता आसा आमच्या गुरुदेव रवींद्रनाथ टागोराची . इतली 
बरी उतरां थंय लावप्यांचोय अभिमान दिसलो . कवितेची उतरां अशी 


आसात . 


I slept 


And dreamt that life was all joy 


I awoke 


And saw that life was but service 

I served 


And understood that 


service was joy . 


गुरूदेव टागोराची हीं उतरां मेथोडिस्ट मेडिकल सेंटरांत 
पळयतकच आमच्या परिस्थिती कशी जाली आसतली हाची कल्पना 
तर दर एका भारतियाक आसतली . 


ह्युस्टनांतले पळोवपासारखे जागे पळोवन जातकच आमी भाचरांचो 
निरोप घेवन न्युयोर्काक वचपाक भायर सरली . न्युयोर्काक आमी 
दनपारच्या बारांक पावली . एक व्हडलें शार , लोकांनी गच्च भरिल्लें . 
हांगा आमकां हॉटेलांत रावचे पडलेंना . पणजेचे डॉ . अनीलबाब 
शिरवयकार हे त्या शारांत स्थायीक जाल्ले आसात . तांणी आमची 
वेवस्था आपल्या प्रशस्त बंगल्यांत केलीच . तेभायर स्वताचे मोटारीन 
न्यू योर्कात फिरयलीं . रातच्या वेळार न्यूयोर्क कशे दिसता ते दाखयलें . 
एकशे सात मजल्यांच्या वल्ड ट्रेड सेंटर हे इमारतींतल्यान सगळे 
न्यूयोर्क शार दिसता . फकत छप्पन सेकंदांनी लिफट एकशेसव्या 
मजल्यार व्हरता . हे इमारतीसामकार एम्पायर स्टेट इमारतीची शान 
उरना . 


आमी Statue of Liberty पळोवंक गेले . म्हांत पावली 
आनी चड करून म्हाका म्हैसूर , श्रावण बेळगोळाच्या गोमटेश्वराच्या 
पुतळ्याची याद जाली . आमच्या भारतांत पळोवपासारखी कितलींशींच 
शिल्पां आसात हाची जाणविकाय चड करून पयस वतकच जाता 
जावंये . 


स्वतंत्रतायेचो पुतळो ( Statue of Liberty ) एका जुव्यार 
उबारला . थंय लाँचीत बसून वचचे पडटा . आमी धक्यार उबी रावल्यांत 
तेन्ना धक्याचे उजवे बाजूक पयस एक व्हडली वणत दिसली . इतल्यांत 

म्हज्या घरकारान म्हणलें , “ तें पळय कोणाचे चित्र ” हांवें मान वळोवन 
पळयलें . ते वण्टीर बरयल्लें आशिल्लें . “ Think different " 
खेरीतपणान चिंतात . थंय हारीन तीन व्हडली पेंटींगस् आशिल्ली . 
पयलें पेंटींग महात्मा गांधीजीचें , दुसरें मार्टीन ल्युथर कींग आनी 
तिसरें आशिल्ले व्हिल्स्टन चर्चिल हांचें . बापूजीचे चित्र पळोवन हड़ें 
अभिमानान खोशयेन भरून आयलें आनी हांवें म्हणलें , सबको सन्मति 
दे भगवान . आमकां महात्माजींच्या तत्वज्ञानाचे वैश्वीकतायेचो प्रत्यय 
आयलो . 


मागीर एक म्हत्वाचो जागो पळोवंक आमी गेलीं आनी तो 
म्हणचे संयुक्त राष्ट्रसंघाची भव्य इमारत ( U. N.O. ) . भितर सरतनाच 
हांवें आमच्या राष्ट्रध्वजाक सलाम केलो . इतिहासाचो अभ्यास आसा 
म्हूण जायत , हो जागो पळोवपाचो म्हाका ध्यास लागिल्लो . थंय 
आशिल्ल्या गायडानूय आमकां खूब म्हायती दिली . भायरूच युनेस्को 
करता त्या कामाचो पोस्टर आसा आनी तातूंत एक फोट्यांचो चोमो 
आसा . तातूंतल्या एका फोटो सकयल बरयल्लें आसा , " Sunita 
can read now . ” तें वाचून म्हज्या मनांत एक विचार येवन गेलो . 
जगांतल्या राष्ट्रांनी फकत भारतांतूच निरक्षरता आसा काय ? 

ते इमारतींतली सगळी दालना पळयलीं पूण जनरल असेंब्ली 
चालू आशिल्ल्यान तें एक दालन पळोवपाक मेळ्ळे ना . युनोची वास्तू 
पळयता आसतना खूब गजालींची याद जाली . श्रीमती विजयालक्ष्मी 
पंडीत जांणी युनोंत व्हडलें पद भुशयल्लें , ताची याद जाली . काश्मीरच्या 
प्रश्नाचेर भारतांतलो मुत्सदी श्री . व्ही . के . कृष्ण मेनन हांणी केल्लें 
मॅराथोन भाशण आयकून थंय बशिल्ले विंगड विंगड राष्ट्रांचे प्रतिनिधी 
कशे प्रभावीत जाल्ले ताजी याद जाली . गोंयचे सुपूत्र स . वसंतबाब 
नेवरेकार जांणी युनोचे rapporteur म्हूण काम केल्लें तांची याद 
जाली . आतां मेरेन युनो जरी आपली उद्दिष्टां पुरायपणान साध्य करंक 
शकुंक ना जालें तरी WHO , UNICEF , UNESCO अशा युनोच्या 
संस्थांनी मनीसकुळयेच्या कल्याणापसत खूब काम केला . 

युनोच्या वास्तूंतल्यान भायर सरचे पयलीं थंय एक स्टोअर 
आसा तो दिसलो . दोन जाणट्यो बायलो कांय वस्तू विकपाचे काम 
करताल्यो . वस्तू साध्योच पूण खूब म्हारग कारण तातूंतलो फायदो 
जगांतल्या गरजू भुरग्यांक जावपाचो आशिल्ल्यान , थंय थोडी खरेदी 
केली आनी भायर आयलीं . युनोंतल्यान भायर सरतना मन भारावलें . 

त्याच दिसा रातची आमी डॉ . शिरवयकार आनी तांची सुविद्य 
आनी प्रेमळ घरकान्न सौ . वनिता हांचो निरोप घेवन आमच्या देशांत 
येवपाक भायर सरली . एकवीस दीस अमेरिकेंत आनी कॅनडांत फिरली . 
पळयल्ल्या शारांभितर एक न्युयॉर्क शार सोडीत जाल्यार बाकीच्या 
शारांतल्या रस्त्यांचेर मनीस म्हणटा तो दिसलोच ना . निर्मनुश्य रस्त्यांचेर 
फकत मोटारीच मोटारी . नितळसाण पराकोटीची . तोखणाय करता 
तितली थोडी . खरेदी करूंक वच वा हॉटेलांत खावपा जेवपाक वच 
नितळसाण मन वेधून घेता . टॉयलेट हे उतर चड शें वाचूंक मेळना , 
फकत रेस्टरूमस् . आनी हीय बी सामकी नितळ . लोक सामके शिस्तप्रीय . 
हेरांचे भानगडींत ना पडपी . 


पूण एक गजाल खटकली . खंयच्याच जाग्यार कोणेच 
एकामेकांक खंयचेच भाशेत " खंय रे , कसो आसा ? हालीं नाच मरे 
तूं ” . अशा अर्थाची उतरां उलयल्ली कानार पडलींच ना . आमी हांगां 
पयर मेळिल्लो मनीस आज मेळ्ळो जाल्यार , “ खंय गो तूं ? कितले 
दीस जाले मेळ्ळेचना मगो . ” म्हणपी लोक “ depois de muito 
tempo ” हीं उतरां आयकुपाची आमकां संवंय . थंयचें तें मोनेपण 
पळोवन घुस्मटमार जावपाची परिस्थिती जाली . 


कांय दीस परदेशांत रावपाक बरे दिसले . पूण केन्ना काय गोंयांत 
पावता शें जालें . कारण कितलेंय जालें तरी ‘ मेरा भारत महान , आनी 
गोंय जरी आसलें ल्हान तरी गोंयकार म्हान . ' 


००० 

वांटपण 


आमचेभितर कांय जाणां अशी आसात , जांकां वांटपण केलेबगर 
कितेंच विकतें घेवप बरे दिसना . जावं नुस्ते , शाक - भाजी . इतलेंच कित्याक 
साडयोलेगीत वांटपण करून घेवंक जाय अशेंच तांकां दिसता . खूबशे 
फावटी दारार साडयोवाले साडयो विकूक येतात . ते तर साडयांचे दर 
दुप्पट वाडोवन सांगतात . आनी मागीर तो दर अर्धार हाडटात . हे 
सगळे म्हाका कळटा पूण आमी कशीच वळनात . म्हाका दिसता 
मनशांभितर आनी चड करून बायलांभितर हो गूण जल्मताच आसता . 
इन्स्टीक्ट म्हणल्यार एक प्रवृत्तीच आसता . म्हजे एके इश्टिणीक वांटपण 
केलेबगर कितेंच घेवपाक येना . एक दीस हांव तागेर गेल्लें . तर 
साडयो घेवन कलकत्त्याचो एक मनीस आयलो . एक वरभर वांटपणां 
जातकच निमाणे तिणें एक साडी घेतली . तिगेलो घरकार थंयच बसून 
दूरदर्शनाचेर क्रिकेट मॅच पळयतालो . खरे म्हणल्यार ती वांटपणां 
आयकून तागेलो जीव सामको बेजारलोच . पूण करतलो कितें ? 
बायलेन ताका साडी दाखयतकच ताणे म्हणलें , “ बरी दिसता साडी . 
जालें मू तुगेल्या मनासारखें ? ” “ हय . ” जाप मोठ्या कश्टान आयली . 
उपरांत तिच्या घरकारान त्या साडयेवाल्याक हिंदीत विचारले , 

“ क्या 
हुआ ? कौन जीता ? ” ताणें सांगलें , “ ड्रॉ जाली . ” 

म्हजे हे इश्टिणीक बाजारांतल्यान सामान घेवन येवपाक वरांची 
वरां लागतात . ताका दोन कारणां आसात . पयलें म्हणजे वांटपण 
करप . कितेंय घेतना सामकें केणून मागप . हाय हुय करून विकतें 
घेतलें म्हणटकच दुसरे काम सुरू जाता . ते म्हणल्यार त्या वाटपणाची 
वाटेर मेळटा ताचेकडेन चर्चा करप . अशें करून करून येता म्हणसर 
वरां लागचीं ना जाल्यार कितें जातलें ? तें सगळेकडेन वांटपणां 
करता . पूण दोनकडेन तागेले अडटा . ते म्हणल्यार दोतोर आनी 
फार्मास . ह्या दोन जाग्यांनी तागेलें कितेंच चलत शें म्हाका दिसना 
म्हूण 

तें तांचे वाटेक वचना . थंयसून ताका वांटपणाबगर घरा येवचे 
पडटा . ही तागेली गजाल म्हाका खबर आशिल्ल्यान एक दीस ताका 
हांवे वांटपणाखातीर बुद्द शिकयली आनी ताका जाग्यार हाडले . 


तें अशें जालें . म्हाका ताणें खूब खूब आग्रो करून ( आग्र्याक 
वांटपण ना आं ) आपल्यागेर दोन दीस रावपाक यो म्हूण व्हेलें . 
तिसऱ्या मजल्यार रावतात ती . आपल्यालो फ्लॅट बरो सजयला . 
तोखणाय करीत तितली उणी . हरशी ताचो हातय सदळ . आयिल्ल्या 
गेल्ल्याच्या ताळ्यार कितें ना कितें घालपी . आनी तेंय बी वांटपण 
करिनासतना . ल्हानसोच संवसार . तें , तागेलो घरकार , पूत आनी धूव . 
म्हाकाय तागेर रावपाक बरे दिसले . खरे म्हणल्यार म्हजे हे इश्टिणीक 
बाजारांत वचपाची गरजच ना . सगळे दारांत , तिसऱ्या मजल्याचेर 
आसून लेगीत मेळटा . नुस्तें म्हण , शाक - भाजी म्हण , फळां आनी मीठ 
लेगीत ! म्हाका म्हज्या भुरगेपणांतल्यान ह्या विकप्यांचो साद खूब 
आवडटा . हर एके बायलेची साद घालपाची तरा विंगड . नुस्तेकान्नीचो 
साद वेगळो , तातूंत तिसरेकान्न , कालवांकारां हांचे साद वेगळे , मुळे , 
तांबडी भाजी विकणारेचो वेगळो . इश्टिणीगेर म्हाका म्हज्या भुरगेपणांतली 
याद आयली . ह्या सगळ्या सादांनी मीठकान्नीचो साद आयकतकूच 
म्हाका सदांच खोस जाता आनी अजाप जाता . ही इतलीय वर्सी हांचो 
साद बदलूक ना कसो ? खरें म्हणल्यार हो जमानो टाटा नमकाचो , पूण 
मीठ तें मीठूच आनी मीठकान्नीचो तो साद पळय आसा तो तर खेरीत ! 

' मीऽऽठ जाय गेऽऽ ' म्हणून ' मी ' ह्या अक्षरार पळय ती तान मारता ती 
खरीच आयकुपासारखी . सकाळी आमी हांतुळणार आसतना मीठकान्नीचो 
येवपाचो वेळ . हांव म्हजे इश्टिणीगेर आसतनाच्या दुसऱ्या दिसाचीच 
गजाल . मीठकान्न सकयलसावन साद घालीत वताली . हाणें आयकलें 
आनी तिका वयर आपयली . म्हाका हांतुळणार पडलां थंयच खप्प जालें . ही 
एदेंव्हडलें पाठेघेवन तीन मजले चडटली ? आनी उपरांत हागेल्या वांटपणाक 
तोंड दितली ? पूण हांवें कितेंय म्हणचेपयलीं मीठकान्न वयर पावली आनी 
तिगेलें जड पाटें देवयलें . आनी जालीं वांटपणां सुरू . म्हाका सदांच एक 
अजाप जाता . आमी लोक मिठाक वांटपण कित्याक करतात ? ती वस्त 
गरजेची . तातूंत एक हजार रुपयांच्या नुस्त्याक एका रुपयाचे लेगीत मीठ 
जाय पडना . हागेली वांटपणां सोपनात ती पळोवन निमणे हांवें मध्यस्ती 
करून मीठ घेतलें आनी मिठाचें तें जड पाटें उबारपाक हात घालो . उबारतना 
हात कस्स जालो . मीठकान्न वतकच हांवें मोगाचे इश्टिणीक सांगलें , आगो 
बाये तूं हे पळय मीठकान्नीकडेन जें वांटपण करता तें बरें न्हय . ती तुगेले 
हे तीन मजले चडून वयर आयली . वयर येतना तिणे चाळीस सपणांचेर येतां 
पन्नास सपणांचेर येवची ना अशें वांटपण करूंक ना . तर हागेली जाप “ तें 
कशेय आसूं , हांवें वांटपण करूनच मीठ घेतलें . आनी म्हाका तें सवाय 
पडलें . ” 


खरे म्हणल्यार , म्हजे हे इश्टिणीक आसा प्रेसांवांचें . ओगीच तागेलें 
ब्लड प्रेशर वाडटा खंय ! गुळयो घेता पूण दोतोरान ताका मातशे अळणी जेव 
म्हूण सांगलां . दोतोराकडेन तागेली वांटपणां चलनात म्हूण ताची ही वांटपणां 
करपाची संवय मोडपाक हांवें ताका म्हणलें , हे पळय गो , ' एका नामनेच्या 
कोंकणी कवीन म्हणलां , 


' साखरेचा काळो बाजार केलो 


, 


म्हणून ताका गोडें मूत जालें , 


हांव हे वळीक फुडें बरयतलें की 

' मीठकान्नीकडेन वांटपण केलें 


म्हणून ताचें ब्लडप्रेशर वाडलें . 


हे आयकनाफडे म्हजी इश्टीण आनीक कांय उलयली ना . पूण 
त्या दिसा सावन ताणें वांटपण करपाचे सोडलें . 


००० 


कि 

टी . व्ही . क राग येता तेन्ना ... 


तुमी म्हणटले , हांवें उलोवप कित्याक सुरू केलें ? म्हाका उलोवचे 
पडलें म्हूण हांव उलयतां . कित्याक उलोवचें न्हय हांवें ? हालिंसाराक 
उठा सुट्टा तो म्हजेर उलयता . हांवें तुमचो कसलो घात केला ? तुमी 
म्हजेर कित्याक तुटून पडटात ? 

तुमी कथा संमेलना भरयतात , तुमची साहित्य संमेलनां जातात , ह्या 
संमेलानांचे उक्तावण सुवाळे जातात , समारोपाचे दबाजे जातात , हांवें 
कितें म्हणलां तुमकां ? तुमी पुस्तकांची प्रदशनां भरली , पुस्तकांचे 
सप्ताह केले , तुमी कांयकडेन खंय पुस्तकांचो पावस घालतात . हांवें 
कितें म्हणलां ? म्हणटकच ह्या उक्तावणाच्या आनी समारोपाच्या 
सुवाळ्यांनी तुमी म्हाका कित्याक दोश दितात ? उलोवपी खंयचेय 
भाशेत उलोवं , तो आपल्या उलोवपांत म्हणटा , म्हाका लागून भुरग्यांचे 
वाचन बंद जालां . वाचन मंदिरां खंय ओस पडल्यांत . तुमी जाणटीं तरी 
वाचतात मूं ? 


हालींच एका नामनेच्या बरोवप्यान एक विनोद सांगलो.एक 
शिकिल्ली सवरलेली बायलमनीस एका पुस्तकाच्या दुकानांत गेली.आनी 
तिणे पुस्तकां विकप्याक सांगलें , “ म्हाका एक पोपटी रंगाचे पुस्तक 

दी . ” त्या पुस्तक विकप्याक एक यक्षप्रश्न पडलो . हे बायलेक पोपटीच 
रंगाचे पुस्तक कित्याक जाय ? कोणूय अमक्या बरोवप्याचे , अमक्या 
कवीचे पुस्तक मागता . पूण कसलेंय चलता , रंग मात पोपटी जाय 
अशें सांगपी वाचक खेरीत . निमणे त्या पुस्तक विकप्यान सगळी 
पुस्तकां हांगांची थंय करून तिका पोपटी रंगाचे पुस्तक सोदून दिले . 
तो विकपी बारीकसाण आशिल्लो मनीस . वाचकांक कसली पुस्तकां 
जाय हाची ताका सदांच म्हायती जाय आसता .. ताणें हिका विचारले , 
" तुका पोपटीच रंगाचे पुस्तक कित्याक जाय जालें ? ” हिची जाप , 
आमच्या ड्राइंग रूमाचे वणटींक पोपटी रंग काडला . टिपोयाचेर एक 
सोबीतशे मॅचींग जाता तसलें पोपटी रंगांचे पुस्तक गरजेचें म्हूण 
पोपटी पुस्तक व्हरतां . ” पुस्तकां विकप्यान आपल्या कपलार हात 
मारलो . म्हण्टकच हांव म्हणटां , तुमचीच ही तरा जाल्यार भुरगीं 
कित्याक पुस्तकां वाचूंक बसतलीं ? वयल्यान तुमी म्हाका दोश दितात ? 


“ 


बरें , हांवें तुमकां म्हज्यो सगल्यो कार्यावळी पळोवपाचो आग्रो 
केला ? तुमकां केबल घेयात म्हूण हांवें सांगलां ? म्हजेवयल्या 
कार्यक्रमांक तुमी नांवां दवरतात . हांव बरे कार्यक्रम दिना ? तुमच्या 
केबलाचेर बी . बी . सी . च्यो बातम्यो मेळनात ? तुमच्या झी . चॅनलाचेर 
बातम्यो दिसनात ? फकत सिरियलांच दिसतात ? फकत पदांच आसतात ? 
हांवें शिक्षणीक कार्यक्रम दिवंक नात ? तुमी तुमच्या भुरग्यांक बसोवन 
हे कार्यक्रम तांकां समजावन कित्याक दिनात ? अशे बरे , विचार 
करपासारखे कार्यक्रम लागतकच तुमी चॅनल कित्याक 
बदलतात ? बरोबर बातम्यां वेळार भुरग्यांक जेवणाक कित्याक व्हरतात ? 
हे जे म्हजेर टिका करून हांवें वाचनाक आडखळ हाडल्या म्हणटात 
ते म्हजो प्रोग्राम पळयतात मूं ? नाजाल्यार म्हज्यो कार्यावळी वायट हे 
तांकां करों कळ्ळे ? 


हांव भुरग्यांचेर वायट परिणाम करतां ? रामायण महाभारत 
तुमकां कोणे दाखयलें ? कृष्ण कोण दाखयता ? म्हाका याद आसा 

जेन्ना म्हजेर महाभारत चालू आशिल्लें तेन्ना आयतारा दिसा लग्नाचे 
म्हूर्तलेगीत महाभारताचो वेळ सोडून दवरताले . ना जाल्यार व्होंवळीक 
पत्रिकेचेर घालताले , लग्नाक येयातूच , आमी तुमकां महाभारत चुकूक 
दिवचेनात . माटवांत दाखयतले . विसरलीं तुमी ? तुमकां हांवें येदें व्हडलें 
गिराण दाखयलेंना ? म्हाकालागून तुमी विंगड विंगड मॅची पळयल्यो 
नात . ? तुमकां ह्या संवसारांत कितें घडटा ताची वळख हांदूंच दितां 
न्हय ? संवसारार कितें चल्लां तें म्हाकालागून तुमकां दिसता न्हय ? २६ 
जानेवारी , १७ आगश्टाच्यो कार्यावळी हांवूच दाखयतां न्हय ? आमच्या 
देशाच्यासैन्याचे संचालन तुमकां म्हाकालागुनूच दिसता न्हय ? 
म्हजेखातीर गावपाच्या सर्तीनी सुपुल्लीं भुरगीं भाग घेवंक लागली 
नात ? तातूंत गोंयचीय भुरगीं आसात हे जायात मूं तुमी ? तुमकां हांवें 
विश्वसुंदयो दाखयल्यो नात ? ते दबाजे पळयले मूं तुमी ? जीव धादोस 
जालो ना ? सांडिल्ल्या मनशांचे फोटे हांवूच दाखयतां न्हय ? तांचो 
सोद लावपांत म्हजो वांटो ना ? 


भुरगीं पुस्तकां वाचिनात हाचो शीण म्हजेर कित्याक ? नव्या 
नव्या पुस्तकांविशीं चर्चा घडोवन हाडटां हांव . ती तुमी आयकतात मूं ? 
अरु धती रॉयच्या ' गॉड ऑफ स्मॉल थींग्ज ' ह्या पुस्तकाक बुकर 
प्रायज फावो जाल्ल्याचे हांवें तुमकां कळीत केलें . तिगेली मुलाखत 
दाखयली . तुमी पुस्तक वाचलें ? हांवें तुमकां सांगलां , सगळी सिरियला 
आनी डाम डाम कार्यावळी पळयात म्हूण ? हांवें सांगलां कोण बोल्ड 
आनी कोण ब्युटिफूल तें ? हांवें सांगलां सांता बार्बारा पळयत रावात 
म्हूण ? 


हालिंसरा एक नवी येवजण आयल्या . पोन्ने दिवन थोडे पयशे 
चड घालून नवें व्हरप . हातूंत हांवय सुटलों ना . म्हजो स्क्रीन व्हडलो 
जालो . म्हजें ल्हान रूप परतें दिवन व्हडलें व्हरप . कार्यावळी बरेतरेन 
दिसतात खंय ! येवजण बरी . सगळ्यांची वेवस्था जाता . 

पूण 

बरे 
तजविजेचो कसो दुरुपेग जाता पळयात . तुमी म्हजें व्हडलें रूप हाडलें 

आनी तुमच्या डॉइंगरुमांत दवरलें . म्हजे ल्हान रूप परत दिले ना . तें 
व्हरून आपल्या बँडस्मांत दवरलें . कित्याक तर म्हज्या व्हडल्या 
रुपान तुमच्या धाकट्यांक खंय सगळो वेळ कार्टून पळोवपाची खूब 
खोस . तुमी ही अशी वागतात आनी वयल्यान भुरग्यांचे वाचन बंद 
पडला म्हूण म्हजो अन्याय करतात ? तुमकां तुमची भुरगी शिकून 
व्हड जावंक जाय म्हूण इत्सा आसता . धावेचे परिक्षेत , बारावेचे परिक्षेत 
तुमची भुरगी पयल्या धा नंबरांनी तरी पास जावची ही तुमकां ओड . 
हालींची उतरां म्हणजे भुरगी ' टॉप टॅनांत ' येवंक जाय . पुण तुमी कितें 
करतात ? भुरग्यांक घेवन म्हजेमुखार बसून फिलिप्स टॉप टॅन 
नाजाल्यार हीट सॉग्ज काउन्ट डाउन पळयतात आनी खंयची पदां 
टॉप टनांत येतली हाची चर्चा करतात . हाका हांव जबाबदार ? 


केबल सुरू जावचेपयलीं तुमी आनी एक गजाल केल्ली . ती 
म्हणल्यार म्हज्या मावसभावाक - व्हिडियोक - हाडून घरांत बसयल्लो . 
हे करचेपरस पुस्तकांक एक आरमार घेवन पुस्तकां कित्याक हाडून 
दवरली नात ? वाचतली आशिल्ली भुरगीं . तांकां व्हिडियोचें पिरों 
तुमीच लायलें न्हय ? 


म्हाका तरी दिसता की भुरग्यांचें आनी तुमचंय वाचन कमी 
जावपाक तुमीच चड जापसालदार - भुरगीं न्हय . हांव तरेतरेच्यो 
विंगड विंगड कार्यावळी दाखयता . तुमचे नदरेन तातूंतल्यो कांय बो 
कांय वायट आसत . तुमी तुमकां बो तितल्यो पळयात . एका हिंदी 
कवीन म्हणलां , 


हंसा बगुला एक - सा मानसरोवर माही 


बगा ढंढौरे माछरी हंसा मोती खायी ' 


म्हणल्यार हंस आनी बगळो हे मानसरोवरांत पेंवतात . हंस 
मोती खाता जाल्यार बगळो नुस्ते सोदता . 

जाका जाय ताणें हंस जावचो नाजाल्यार बगळो जावंचो . ताणे 
थारावचे , भुरग्यांचेर लक्ष दवरपाचे काम जाणट्यांचें : म्हजें न्हय . 
नाजाल्यार हांगसरली भुरगी अमेरिकनांल्या भुरग्यांवरी देवाची प्रार्थना 
करीत म्हूण भंय . अमेरिकेक खंय म्हजेवयले प्रोग्राम पळोवपाचे 
खुबूच पिशें वाडिल्लें . नोकरी करून घरा येणारीय मनशां तेच करी . 
आयले उपरांत म्हजेमुखार बसप . माणकुल्या भुरग्यांचेर लक्ष दिवप 
ना . भुरगी आवय - बापायचें लक्ष आपलेकडेन आसचे म्हूण तळमळटाली . 
निमणे जेन्ना जाणट्यांनी प्रोग्राम पळोवपाचो अतिरेक केलो तेन्ना खंय 
माणकुल्या भुरग्यांनी देवाकडेन मागणे मागलें : 


" देवा , आमकांच टि.व्ही . कर म्हणटकच आमची मम्मी - डॅडी 
आमकांच पळयत रावतली . " 


अशेंच हांगाय घडना मूं ? 


काका 


००० 

आजी करता योग आनी नातरांचो भोग 


आमच्या ल्हानपणांत आमी पाठ्यपुस्तकांनी ज्यो काणयो वाचतालीं 
वा हेर पुस्तकांनी ज्यो काणयो वाचतालीं तातूंत आजी'ही आसतालीच . 
आज्जेचे जे चित्र आमी पळयलें तें सदांच एके म्हातारे बायलेचे . त्या 
चित्रांत आज्जेक दांत नासताले , ती बारीक आनी तिका पोंग आसतालें . 
चड करून तिगेलो केसांचो आमाडो सामको आंवाळो कसो केन्ना 
केन्ना तर तिच्या हातांत बडीय आसताली . नातरांक म्हयांत घेवन 
काणयो सांगप हे तिचे काम . असलें हें चित्र दाखोवप्याचे म्हाका 
अजाप दिसता . खरे म्हणल्यार पयलीं मुस्तीत बायलांची पिराय पस्तीस 
वर्सी जावचे पयलींच ती आजी जाताली . तरीलेगीत आज्जेचे असलें 
चित्र काडप म्हणल्यार काडप्याचे अज्ञान . आतां खंयच्याय नातरान 
आपले आज्जेक असलें चित्र दाखोवन गॅण्ड मा , ही तूं गे ? ' काय 
विचारीत जाल्यार कितें जातले हे येवजून पळयात . सध्या काय 
बायलांक आपूण 

आजी जाली हे म्हणपाक लज दिसता . कांय जाणांनी 
तर साडयेच्या जाग्यार सलवार कमीज घालूक सुरू केला . 


हे सगळे येवजपाक कारण म्हळयार फाटल्या दिसांनी आमगेर 
निर्मल आयलें . निर्मल म्हगेली ल्हान सावन इश्टीण . पयलीं शिकतना 
बरें दिस तें . लग्न जावनलेगीत बरें शिडशिडीत आशिल्लें . दिसूंक 
जरी सुंदर नाशिल्लें तरी नाका - दोळ्यांन बरें आनी शिरशिरीत . आजूय 

तशें लिकलिकीत आसा पूण आंगान खूब सुटलां .पुताक लग्न करून 
सून हाडीत सावन तर चडूच सुटला . धाकले धुवेचे पोरंच लग्न 
जाला . आतां संवसाराच्यो कसल्योच जापसालदारक्यो नात पूण 

एके 
गजालीची खूब खंत जाल्या ताका . आपूण आंगान बारीक जावंक 
जाय . तागेलो घरकार ताका रात दीस उलयता . कारण भलायकेचे 
नदरेन हे आंग सामकें म्हारग पडपाची शक्यताय . नातू आठ वर्साचो 
आनी नात स वर्साची . दोगांय ताका चाळयतात . पूण हे जेवपा खावपाचे 
उणे करिना . ह्या दिसांनी मात ताका आपल्या मोठेपणाची खंत जाली . 
ताका धुवेन कांय दिसांखातीर अमेरिकेक आपयला . आतां अमेरिकेक 
येदो व्हडलो प्रचंड देह घेवन वचप हे ताका स्वताकूच प्रशस्त दिसलें 
ना . ताका थंय जीन पॅण्ट , टी शर्ट घालून फिरपाक मेळचेंना म्हणपाचो 
हुस्को . ताणें व्यायाम करपाचे थारायलें . टी . वी . चेर फिटनेस प्लस 
कार्यक्रम पळयलो . पूण ताका योगासनां करपाक जमले ना . क्लासाक 
गेल्यार बरें अशे ताका दिसले . स्वामी विवेकानंद सोसायटीच्या हालांत 
योगासनाचे वर्ग भरतात . ही सुवात म्हगेल्या घराच्या लागसार 
आशिल्ल्यान ते म्हगेर आयलें . तें जेन्ना जुताहावसाच्या सव्या मजल्यार 
वचपाक लिपटाम्हांत पावलें तेन्ना लिफ्टमॅनान ताका एकल्याकूच 
वयर व्हेलें खंय . त्या मनशाक घडये दिसला आसतलें , की लिफ्ट 
आनी चड पेज घेवंक शकचे ना म्हूण . वयर वतकच निर्मलाक कळळे , 
योगासनां शिकपाक सलवार कमीजाची गरज आसा . हेचखातीर तर 
बाबड्याक बारीक जावचें आसा . आपूण धुवेगेर वतकच थंय असले 
ड्रेस घालतलें . थंय साडयेपरस सलवार कमीज बरें . पूण तागेलें 
अवाढव्य आंग आड आयलें . 

म्हगेर येवन ताणें म्हणले , " आगो , हो पोशाक घालून घरसून 
येवप म्हाका बरे दिसना . हांव तुगेर येवन सदांच बदलतां . योगाचो 
क्लास वीस दीस आसतलो . तुका उपकारता मुगो ? " हांवें म्हणलें , 
' वीस दीस कित्याक , वीस म्हयने यो . म्हाका कांयच त्रास ना . 
पयल्या दिसा तर म्हजाच जाली . हांव आनी तें दोगांय गेल्ली , तें 

योगासनाचो ड्रेस ( धवें सलवार कमीज घालून आनी हांव म्हजे सादे 
साडयेन ) लिफ्टाम्हन्यांत पावतकच तो लिफ्टमॅन मातसो फाटीफुडें 
जालो . ताणें आमकां दोगांकूय सव्या मजल्यार व्हरून सोडली एकदांची . 
सू 

जालें आसतलें ताका . निर्मलाच्या योगाभ्यासाक त्या दिसासावन 
सुरवात जाली एकदांची . . 


सुरवेक ताका व्यायाम शिकयलो , पूण हाका जमता ? तो करतना 
खंय तागेले हात पाय दुखूक लागले . जाणे केन्ना जमनीर कांयच 
काम केले ना . ताका बस ऊठ करप कशे जमतलें . आंगांत मातूय 
लवचीकपणा नासलो तरी अमेरिकेक वचपाच्या ध्यासाक लागून 
बावडे व्यायाम शिकपाक कशें बशे तयार जालें . योगासनां शिकचेपयलीं 
हात पांय सैल करपाचे कांय व्यायामाचे प्रकार आसतात . ते करचे 
पडटात . आंग सैल जालेबगर योगासनां करपाक जमना . निर्मलाक 
मांडी घालून बसपलेगीत कठीण जालें . पयल्याच दिसा मातशे हात 
पांय हालयतकच तें घामाघूम जालें आनी आमी दोगांय आमच्या घरा 
आयलीं . ताणें कितें तरी थंड पियोवंक दी गो बाये म्हणटकच हांवें 
ताका सांगलें , रोखडेंच पोटांत कांय घेवंक जायना . 

पूण 

तें आयकता ? 
एक कोक घेतलोच . तान गेली पूण भूक लागिल्लीच . कारण पयलीं 
तीन वरां खंय तांणे कितेंच तोंडांत घालूक नाशिल्लें . हांव कितें करतलें ? 
हांवें पॅटीस आनी केक दिले . 


दुसऱ्या दिसा येतां म्हूण गेलें . म्हाका तागेलो कांयच त्रास 
नाशिल्लो . तागेल्या घरा मात तागेल्या नातरांक , घरकाराक कचकचे 
जाले . घरा पावनाफुडें सामकें सू जावन पडलें तें . नातरां बावडी 
खेळटाली . तांकां तापयलीं . ती टी वी वयले कार्टून पळोवंक बसली 
आज्जेन टी . वी . बंद करपाक लायलो . ताका शांतताय जाय आशिल्ली . 
नातरां येदीशी तोंडां करून बसली . तांचे कचकचे इतल्यार सोंपले 


नात . 


निर्मलान फर्मानां सोडली . आयजसावन जेवणांत चड सॅलडां 

आसपाक जाय . कोणेच चॉकलेट खावपाक जायना . सगळ्यांनी सकाळी 
साडेपांच वरांचेर उठून पासयेक वचूंक जाय . घरांतली आपली कामां 
आपणे करपाची . कितें करतली बाबडीं ? दुसऱ्या दिसा फांतोडेर नातरां 
दोळे चोळीत उठली . आजोय उठलो बाबडो पूण आजी उठपाची चिन्नां 
नात . ताका आयतेंच निमित्त मेळ्ळे . “ आगो , म्हाका उठोवंक नाकात . 
म्हाका पासयेक वचपाची गरज ना . हांव सांजचो योगा करतां न्हय ? 
तुमी सगळी पासयेक वचून येयात . आनी आयजसावन तूपसाखर 
लावन पाव खावप ना आं . दुदांत बुडोवन पाव खायात . अमूल बटर 
नाका . " आज्यान बाबड्यान नातरांक थोडो वेळ न्हिदून उठात म्हूण 
सांगलें आनी आपूण फिरूंक गेलो . हेवटेन सुनेन सगळ्यांचो ब्रेकफास्ट 
तयार दवरलो . व्यायाम करून पुरो जाल्ल्यान आजी आठमेरेन हांतुळणार 
आनी नातरां आज्यावांगडा डायनींग टेबलाकडेन . तांणी सुशेगाद 
आपआपल्याक जाय जायतें खालें . आज्यान पासयेक सावन येतना 
हाडिल्ले बटाटाचे भाजयेचेर ताव मारलो . इश्कॉलाक वचचेपयलीं 
आज्जेक उठोवंक गेली . पूण आपणे कितें कितें खालें ताची सुलूस 
लागूंक दिली ना . 

बारीक जावपाचें आसा खरें पूण आजी ब्रेकफास्टाबगर रावंक 
शकता ? तातूंत पयल्या दिसा व्यायाम करून जाम जाल्लें . तागेलो 
आपले जिबेर कांयच ताबो नाशिल्लो . वयल्यान म्हणप , कितेंय खाल्यार 
आंगाक लागता . बरी कांद्या भाकरी करंक लावन ताचेर लोणी घेवन 
खावपाची ताका आवड . हें खाण ताणे सोडलेच ना आनी आपल्या 
नातरांक आनी घोवाक लेक्चरूय दिवपाचे सोडले ना . सुनेकूय सांगलें , 
" भुरग्यांक ल्हानपणासावन फॅटस् दिवंक उपकरना . गोड खावपाची 
संवय लावंक जायना एकदां आंगान सुटल्यार मागीर आटापा येवची 
ना “ आपल्याक भोगचे पडला तें कोणाक भोगचे पडचे न्हय . पूण 
स्वता कांयच खावपाचें सोडिना . भोंवतणच्यांक मात कचकचे . 


निर्मलाली ही असली लेक्चरां आयकून नातरांचो आजो वाजेलो 

ताणें दुसरोच उपक्रम चालू केलो . भायर सरून वचप आनी तरातरांची 
खाणां हाडून सुनेकडेन दिवप . आज्जेची फाट जातकच घरची 
आपआपल्याक जाय तें करूंक मेकळी . 


निर्मल सांजचे वेळार आमगेर येतालें . येनाफुडें तें तोंडांत कांय 
घालिनाशिल्लें . वीस दीस तें न चुकतां योगासनाच्या क्लासाक गेले . 
आपलेवांगडा यो म्हूण म्हजी फाट सोडिना जालें , म्हणटकच म्हाका 
वचचेंच पडटालें . म्हाकाय तांतूंत व्हडलें कांय दिसले ना . हांव विसूय 
दीस ताचेवांगडा गेले . शिकोवप्यान बाबड्यान कितलिशीच आसनां 
शिकयलीं कारण थंय खूब जाणां शिकूक येतालीं . अर्द चक्रासन 
जालें , हंसासन , मयुरासन , वज्रासन , भुजंगासन , पद्मासन अशी 
कितलींशीच आसनां जाली . पूण निमणेमेरेन निर्मलाक आसनमांडीलेगीत 
जमली ना . कांय लोकांक शवासन सोपें दिसता . पूण ते सोपें न्हय . 
कांय वेळ शांत रावप हे भोव कठीण काम . कोणाकूय जाल्यार मड्यावरी 
रावप कशें जमतलें ? 


म्हजे इश्टिणीन आसनां कशी करप तें पळयलें . पूण फकत 
पळोवन मनीस बारीक जावंक शकता ? व्यायाम हो स्वता करचो 
पडटा आनी जीव ताब्यांत दवरचो पडटा . निर्मलाले मातशे हात पांय 
हालोवन जातकच आमी दोगांयनीय घरा येवन कोक पियेवप आनी 
खावप . कितें खावप ? काफे सँट्रलाची पॅटिसां आनी पॅस्ट्री कॉटेजाचे 
केक . हाकालागून वजन वाडलें ना जाल्यार अजाप ! वीस दिसांनी 
योगासनांचो कोर्स सोंपलो आनी निर्मल येवपाचें बंद जालें . 


कांय दिसांनी हांव तांगेर गेलें . थंय पळयत जाल्यार दोगांय 
नातरां एके कुशीक बसून चित्रां काडटात . म्हाका पळयनाफुडें धांवत 
येवन म्हाका घेवन परत भायर गेली . तांणी म्हगेले पर्सीतल्यान 
कॅडबरी काडल्यो आनी म्हाका कुर्वेनच सांगलें , ' आजी न्हिदल्या , 
आमी चॉकलेटी खाल्यार आड्डी मारता . हांव मुमुान हांसलें . ल्हवू 
भितर गेले . सून बाबडी वाचूंक बशिल्ली . हांव थंय वतकच ती 

खुशालभरीत जाली . तिणे म्हाका कुरवेनूच माय न्हिदल्या म्हूण सांगलें . 
तिणे म्हाका च्या आवडना म्हूण थंड हाडून दिले . इतल्यान दोगांय 
भुरगी आवयच्या कानांत फुतफुतली . कितें काय म्हणल्यार आवयक 
सांगतात , म्हाका रांदचे कुडीत व्हरून कितेंय खावपाक दी . ह्या दिसांनी 
खंय ती सगळी लिपोवनूच खातालीं . म्हाका दोगांय भुरग्यांची तोखणाय 
दिसली . पोरां भोव हुशार . पूण आज्जेसामकार गोरवां कशी . हरशी 
कितलीय शिटूक आसली पूण आज्जेसामकार तांचें कांयच चलना . 

त्या दिसा पळयत जाल्यार तांगेर वातावरण सामकें शांत आशिल्लें . 
निर्मला म्हयांत गेल्यार तें थंय घोरेता . इतल्यान तागेलो घरकार 
आयलो . नातरांनी तसोच ताका कुशीक व्हरून कितें हाडलां तें घेवन 
थंयसून पळ काडलो . निर्मलाक रातची न्हीद पडना म्हूण दनपारां 
न्हीदता अशें तागेल्या घरकारान सांगलें . ताचेकडसून म्हाका कळ्ळे , 
निर्मलाचे वजन दोन किलो वाडलां . 


आपणालें वजन देवन आपूण एकशिवडी दिसतलें आनी मागीर 
जीन पॅण्ट , टी शर्ट , सलवार कमीज अशें आतांच्या फॅशनाचे ड्रेस 
घालून धुवेवांगडा परदेशांत फिरतलें हे तागेलें सपन आसलें . अशें 
येवजिल्लें आसतना वजन देवप सोडूच पूण तें वाडलें मात चड . 
घरच्यांक बाबड्यांक चोरयां मारयां खावचे जेवचे पडले . नातरांक 
तर दिसूय भर आज्जेच्यो तापवण्यो . हो योग कसलो आनी भोग 
कोणाचो ? आज्यान म्हणलें , आज्जेन केलो योग आनी नातरांचो 
भोग . 

लिखतेऽऽलव होऽऽजाए 


ह्या संवसाराचे सुर्वेक सावन मोग हो विशय सगळ्यांच्याच 
आवडीचो . हो विशय आवडना म्हणपी मनीस कोणूय आसत अशें 
म्हाका तरी दिसना . जावं पुराणां जावं इतिहास मोगाबगर तातूंतल्या 
बरोवपाक रंग येवंक ना . मोग नाशिल्लो जाल्यार आमगेलीं तोंडां 
वेगळींच जातली आसली . रुक्मीणी - कृष्ण , सुभद्रा - अर्जून , नाशिल्ली 
जाल्यार महाभारताक सोबा आशिल्ली ? संवसाराचो इतिहास तर 
सामको बदलेलो आसतलो आशिल्लो . क्लियोपाट्राक मोग जाल्लो 
नाशिल्लो जाल्यार इतिहास घडला तसो घडटलो आशिल्लो ? व्हडले 
व्हडले पराक्रम गाजवपीय हातूंतल्यान सुटले नात . पृथ्वीराज सुटला ? 
रुश्ट दिसपी अल्लाउद्दीन सुटलो ? जहांगीर , शहाजहान तर बाबडे 
सुटले नातच पूण रझिया येदी शूर तिकाय मोगाची बाधा जालीच . 
मस्तानी बगर बाजीरावाचें नांव घेवं येता ? मोग ह्या विशयाचेर 
कादंबरीकारांनी तर पानांची पानां बरोवन आपली पेनां झरयलीं . हे 
सगळे सांगपाचे कारण म्हणजे म्हजे इश्टिणीक आशिल्लें मोगाचे 
पिशें . माली म्हगेली सामकी भुरगेपणांतली इश्टीण . ल्हानपणांतसावन 
खूब खूब कादंबो वाचपी . ताणें आपल्या सामक्या भुरगेपणांत 
फडके , खांडेकर , लक्ष्मणराव बी बरोवप्यांच्यो कादंबयो वाचिल्ल्यो . 
त्यो वाचल्यो म्हणटकच वयावयले देखणे चलयेच्या मनांत मोगाची 
भावना उत्पन्न जातलीच न्हय ? तशीच ती मालीच्याय मनांत जाली . 
पूण पोराक शिकपाचीय खूब खोस आनी ताणें शिकपांत चड लक्ष 
घाल्लेकारणान तें मोगांत पडपाक विसरलें . वेळूच मेळ्ळोना ताका . 

ताचे पिरायेक वीस एकवीस वर्सा जाता म्हणसर बापायन ताची सोयरीक 
केली आनी एका बऱ्या भाटकाराल्या पुताकडेन ताचे लग्न करून 
दिले . घोव शिकिल्लो , दिसूंक बरो , पयशेकार . लोकांकडेन बरो वागपी , 
बायलेक जाय जाय तें हाडून दिवपी . पूण तो मातसो पुर्विल्लो कसो 
अशें मालीक दिसतालें . ताका दिसचे की आपल्या घोवान रंगेलपणां 
करची . सदांच आपल्याक घेवन फिरूंक वचचें . आपणाक सिनेमा 
नाटकांक व्हरचें . ताका कादंबरीनी वाचिल्लें सगळं याद जावचे . मालीक 
खरें म्हणल्यार घरदार बरें मेळिल्लें . घरकारुय तसो मनासारखोच . 
पूण 

तागेल्या मनांत सदांच एक खंत मात उरली . ती म्हणजे मोग 
करून लग्न केलेंना म्हणपाची . ताचे म्हणणे सोयरीक करून लग्न 
जावप म्हणजे एका काँट्रेक्टाचेर सय करप . हांवें ताका कितले खेपे 
समजायलें , आगो , लग्नापयलीं मोग करप आनी लग्नाउपरांत मोग 
करप एकूच . आतांय तुमी करतात तो मोगूच . पूण मालीचें समादान 
जालें ना . प्रेमविवाह ह्या उतराविशीं ताका खूब आकर्शण . तें तागेलें 
सपन . ताणें एक मात थारायलें . आपलें जालें ना खरें पूण आपूण 
आपले धुवेचे मात तशें करचें ना . धुवेक मोग करूंक लायतलेंच . 


मालीक एकूच 

चली . चली जाला त्याच दिसा ताणें थारायलें , 
आपल्याक चुकलां तें चलयेन करूंक जाय . नांव दवरतना मालीन 
खूब विचार केलो . नांव लेगीत मोगाळ आसूंक जाय . सुर्वेक नांव 
काडलें मोगा . पूण मोगा ताका पुर्विल्या बायलांचे नांव कशे दिसले . 
मागीर प्रेमा दवरपाचो विचार केलो . हे नांव मालीच्या घोवाक आवडलें 
ना . म्हणटकच मालीन प्रिती हें नांव दवरपाचें थारायलें . पूण मालीचे 
मांयन म्हणलें , हे नांव सामकेंच आधुनीक . लोक म्हजे नातीक प्रिती 
प्रिती करून चाळयत जाल्यार ? करतां करतां बारशाचो दीस उजवाडलो 
आनी मालीन ममता ह्या नांवार समादान मानलें . 


ममता पोर दिसूंक सोबीत आनी शिटूक . ल्हानपणासावन शिकूक 
हुशार . पूण ताका आवयसारखो पुस्तकां वाचपाचो नाद मातूय नाशिल्लो . 

ताका नाद आशिल्लो खेळांतल्यो मोटारी बी मोडप आनी त्यो सारख्यो 
करप . हायस्कुलांत वचूंक लागतकच तर दिसूयभर विज्ञान आनी 
गणीत ह्या दोन विशयांचे पिशें लागले . मालीक चड कविता आवडटाल्यो 
तर धुवेच्यो आवडी उरफाट्यो . धुवेक धाकलीं धाकलीं मशिनां सारखी 
करपाचो नाद . तूं कोण जातले काय म्हणटकच ताणे रोखडेंच आपूण 
इंजिनियर जातलें म्हूण सांगप . धावेचे परिक्षेत बरें पास जालें आनी 
बारावेक तर ताका मार्क सामकेच बरे मेळ्ळे . म्हण्टकच तें मॅकानिकल 
इंजिनियरींग शिकपाक गेलें . घरच्यांक आनी शेजायांक 

खूब 

खोस 
जाली . ममताचो बापूय तर खुबूच खोशी जालो . पूण मालीचे तोंड मात 
येदेशें जालें . हाचे कारण म्हणजे माली जाणा आशिल्लें , आपणाक 
जाय तशें ममता इंजिनियरीग कॉलेजांत करूंक पावचे ना . तें थंय 
फकत शिकत रावतलें . खट खट करून मशिनां सारखीं करतलें , 
मोग करपाचें नांव ना . मालीक मोग करचेपयलीं लग्न जावचे पडिल्लें 
खरें पूण आयजमेरेन तें आपणाली इत्सा आपली धूव पुराय करतली 
हे आशेर आशिल्लें . पूण आतां तें घडप कठीण शें ताका दिसले . तशें 
माली धिराचें आनी हट्टी . कितेंय जालें म्हूण मालीन आपली जिद्द 
सोडली ना . 


ताणें ममताच्यो वळखी बया बऱ्या चलयांकडेन करून दिवपाचें 
थारायलें . आपणागेर बर्थडेपाट्या केल्यो . थंय आपणाल्या इश्टिणींक 
तांच्या पुतांक धुवांक घेवन आपयल्यो . ममताक बयो बयो साडयो 
न्हेतूंक लावन थंय फिरयलें . ताका लग्नसमारंभाक व्हेलें , साखरपुड्यांक 
व्हेलें , वेळेर व्हेलें आनी नुस्त्याच्या बाजारांत लेगीत व्हेलें पूण ममताच्या 
मनांत खंयच्याच चल्याविशीं मोग उत्पन्न जालो ना . ममताक तर 
मोगाच्यो कादंबयोलेगीत वाचूंक आवडनात . चार चवगां पळयतात 
ते सिनेमा नाकात . जाय कितें काय म्हणल्यार वॉर फिल्मस् . ममता 
कशेंच मोगांत पडना म्हूण मालीक खूब खंत जाली . पूण वर्सी रावतात ? 
वर्सा भरभर करून गेली आनी ममता पयल्या वर्गांत इंजिनियरींगची 
परिक्षा पास जालें . मालीचो घरकार धुवेक सोयरिको पळयत आशिल्लोच . 

एक दीस टि.वी.चेर कार्यक्रम पळयतां पळयतां मालीन एक 
जायरात पळयली . एक कोण रविना म्हणटाली , लिख - लिखते लव हो 
जाय . ताणें तीं उतरां बारीकसाणेन आयकलीं . ती जायरात आशिल्ली 
रोटोमॅक बॉलपेनाची . मालीक दिसलें , मोग पेनावरवीं जाता जावंये . 
घडये आतांच्यो चलयो रोटोमॅक घेवन बरयतात म्हूण तांचो मोग 
जाता जावंये . शकुंतलेन कसली लेखणी वापरलेली खबर ना पूण 
रोटोमॅक बॉलपेन हाडून ताणें ममताक दिवपाचे थारायलें . रोखडेंच 
बाजारांत सावन ताणें एक डझन रोटोमॅक पेनां हाडलीं आनी ममताक 
दिली . ममतान तीं पेनां घेवन विंगड विंगड मशिनांची चित्रां काडली . 
तें डिझायन काडीत बसलें . पेनां कित्याक हाडल्यांत तें कळटकच तें 
चिंतेस्त जालें . पेनां घेवन बरोवप कितें आनी मोग करप कसो ? 
जायरातींत सांगलें म्हूण रोटोमॅकान लव जाता ? हांगा ताका मालीन 
मदत केली . " तुं अशें कर गो , ते जायरातींत तें चली म्हणटा , लिख 
लिखते लव हो जाय . " 


तूं आपलें रोटोमॅक घे आनी लव हें उतर बरयत राव . बरयतां 
बरयतां लव जातलेच . आनी येदें व्हडलें इंजिनियर जावन लेगीत 
ममता बाबडें सबंद दीस लव उतर बरयत बसलें . ताका आपली 
आवय पयलींच्या शिक्षिकांसारखी दिसली . त्यो शिक्षिका खंय 
भुरग्यांकडसून एक उतर शंबर वेळा बरोवन घेतालीं . शिक्षाच ती . 
ममतानूय आवयचे खोशयेखातीर शिक्षा म्हूण सबंद दीस रोटोमॅक 
घेवन लव में उतर बरयलें . 


इतलेभितर मालीच्या घरकारान आपल्या एका इश्टाच्या फॉरेन 
रिटर्नड इंजिनियर पुतावांगडा ममताची सोयरीक केली . मालीकूय 
न्हवरो मानवलो . तो इंजिनियर आशिल्ल्यान ममताकूय मानवलो . ह्या 
न्हवयाचे आडनांव लवंदे . आनी अशेतरेन रोटोमॅक पेन घेवन लव हे 
उतर एक दीस बरयत राविल्ल्यान मालीचें सपन पुराय जालें . तागेली 
धूव " लव वन डे " जाली . 

शेक्सपियर आनी नांव 


शेक्सपियराच्या ' रोमियो आनी ज्युलियट ' ह्या नाटकांत एक 
वाक्य आसा . " नांवांत कितें आसा ? " शेक्सपियराक बाबड्याक खंय 
खबर की तागेलें हे वाक्य ताच्याच देशांत न्हय तर जगभर लोक 
वाचतले म्हूण ! वाचतलेच न्हय तर त्या वाक्याचो अभ्यास करतले 
म्हूण ! आमच्या देशांत तर हे वाक्य स्कुलांत शिकयलें , कॉलेजांत 
शिकयलें , युनिव्हर्सिटींत शिकयलें . मॅट्रिकेक ह्या वाक्याचो अभ्यास 
केल्लो पूण उपरांत एम् . ए . मेरेन ह्या वाक्यान फाट सोडली ना . पूण 
ह्या म्हान इंग्लीश नाटककाराच्या म्हान वाक्याचो आमचेर परिणाम 
जाला सो दिसून येना . परिणाम शुन्य - हे वाक्य शिकप्यांचेर आनी 
शिकोवप्यांचेर ! म्हजे एके वळखीच्या प्राध्यापकान हे वाक्य कितली 
तरी वर्सा शिकयलें . तो शिकयतालो बरो . तरातरांच्यो ओपारी वापरून 
शिकयतालो . शिकपी सामके गुल्ल जाताले . तांची तनरी लागताली . 
खरें म्हणल्यार , त्या प्राध्यापकान हे वाक्य भाजून , धाडावन , मुडून 
ताची किसमूर करून खाल्ली . पूण पचयलां व्हय ? ना ! ताका सोयरीक 
आयली म्हणटकच ताणें चलयेचें नांव पयलीं विचारप . ताणें स्पश्ट 
सांगिल्लें , चली कितलीय सोबीत आसूं , तिगेलें नांव जर आवडू 
बिवडू , म्हाडू - बिडू , मोर्तेल - बिर्तृल , भिकें - भागे आसत तर ती म्हाका 
नाका . मजा न्हय ? कितें करतलो शिक्सपियर ! पूण असल्या नांवांच्या 
चलयांची लग्नां जाली नात व्हय तर ? 


पयरूच आनीक एक गजाल घडली . म्हजे एके इश्टिणीची 

धूव 

लग्नाची जाल्या.चली दिसता बरी , शिकल्या बरी , सभावान बरी . 
नांवूय तिचे सोबीत . तिगेली सोयरीक एका ब - या भुरग्याक जायत 
आयिल्ली . न्हवरो भुरगो शिकला बरो , दिसता बरो , घराणे बरें , भाट 
बेंसकार आनी फारेन रिटर्ड . टिपणाक सामकें पडटा . पूण चलयेन 
दिलो नकार . कित्याक खबर आसा ? न्हव - याचें नांव मारूती . हरशीं 
पळोवंक गेल्यार मारूती हे नांव देवाचें . पूण ती चली म्हणटा , म्हाका 
ताका उलो मारूंक कितेशेंच दिसतलें , दर शेनवारा शिवराक 
जेविल्ल्यासारखें . तिका खंय देवाचें नांव चलता पूण त्या नांवाचे शॉर्ट 
फॉर्म ' करूंक येवंक जाय . परशुराम आसल्यार परशू करपाक येवंक 
जाय वा राम . पांडूरंगाचें रंगा करपाचे , विष्णूचे विशू आनी 

कृष्णाचे 
किशू . पूण मारूतीचें कितें करप ? मारू , रूती काय माती ? निमाणे ते 
चलयेन न्हव - याच्या नांवांत खोड काडली . आनी जायत आयिल्ली 
सोयरीक मोडली . तिचंय खरें न्हय ? व्हंकलेचें नांव बदलूक येता , 
न्हव - याचे बदलूक जाता ? शेक्सपियराक कितें खबर आमगेल्या देशांत 
भुरग्यांक नांव दवरतना आवयबापूय सामकी जतनाय घेतात म्हूण . 
कांय जाणांक आपल्या आनी आपले घरकान्नीच्या नांवांतलीं अक्षरां 
घालून नांव तयार करपाची खूब खोस . हाली तेंपार हे गजालीचो 
अतिरेक जाल्लो दिसून येता . पयरूच कोण सांग , ताणें खंय आपणाल्या 
चल्याक शशांक नांव दवरला . कित्याक जाणा ? आवय शकुंतला , 
बापूय शांताराम . क म्हणजे कितें काय ? क्रियापद न्हय , तें कर्म 
आसुंये . 

नांवांक लागून कितें गैरसमज जातात तेय शेक्सपियरान 
येवजिलेंनाच शें दिसता . एके प्राध्यापिकेन आपल्या एका माजी 
विद्यार्थ्याक पळोवन'अय्या तुं ' म्हणलें ? वांगडा आशिल्ले सगळे अजापीत 
जाले . ही अशी मदीच भुरगेपणां शी करूंक लागली ? पळयत जाल्यार 
त्या माजी विद्यार्थ्याचे नांव ' अय्या . कांय जाणांक तर नांवां ल्हान 
करपाची वायट संवय . आनंदाचें आनू , सदानंदाचे सदू , सिताकांताचें 
सितू , लक्ष्मीकांतांचें कांतू , रमेशाचे रमू तर मुकुंदाचें मुको . आमच्या 

गांवची एक धूव मुंबय दिल्या . तिचो घरकार मराठी उलोवपी . ती 
पयलेच फावट आपल्या घरकाराक घेवन गोंयां कुळारा आयली . तेन्ना 
तिगेलो एक सोयरो तांगेर आयिल्लो . सोय - याचें नांव मुकुंद . पूण 
ताका सगळे मुकोच म्हणटाले . ताणें मुंबयकार जावंयावांगडा खूब 
गजाली मारल्यो . पूण उपरांत ही नवीच मुंबयकान्न जाल्ली आयली 
आनी तिणे आपल्या घरकाराक तागेली वळख करून दिली . " हा 
माझा मामेभाऊ , मुका " घरकारान म्हणलें , " मुका ? आत्तांच की 
बोलला . " जालें ना ? 


खरें पळोवंक गेल्यार बायलो घोवाचें नांव ' लेगीत घेनात . 

पूण 
घोवाचें नांव मात बरें सोबीत आसचे हे दर एके बायलमनशेक दिसता . 
हालींच्यो चलयो तर घोवांक नांवां दवरतात . पिंकू , टिंकू , रिंकू , टिटू , 
बिट्टू असलींच . बाराखडी मातशी फिरयली म्हणटकच जाली ! 


शेक्सपियराक दिसलें जावंये नांवांत कांय ना म्हूण . ताणें आमगेल्या 
देशांतल्या विंगड विंगड पद्धतींचो विचार केल्लो व्हय ? म्हजे एके 
इश्टणीक हाली कितल्योशोच व्हंकलो आपणाल्या लग्नाक यो 

म्हूण 
आग्रो करतात . सुरवेक ताका आपल्याक आग्रो कित्याक 

म्हूण 

कळले 
ना . तें येवजितूच रावलें . तें व्हंकलांक मेथी घालपी न्हय , ताका 
व्हंकलांची केशरचना करूंक येना . , ताका व्हंकलांचो मेक अप करूंक 
येना . तर मागीर लग्नाक मुजरत हाजीर रावपाचो इतलो आग्रो 
कित्याक ? तेंय इंग्लीश वाचपी . शेक्सपियर तर तागेले आवडीचो . 
म्हूण तेंय बी सदांच नांवांत कितें आसा अशेंच म्हणटालें . पूण एक दीस 
ताका आग्रो कित्याक हे कळळे . तें अशें जालें . तें गेल्लें आपणाल्या 
एका बापोलभावाल्या लग्नाक . लग्नांत बोवाळ आसताच . तातूंत 
एकामेकांच्यो वस्ती आनी शालू तोखेवपाच्यो खबरी . मदीं कोणाक 
कितें पागणां हाडल्यांत तें पळोवप चल्लां . कोण मदींच वरपरिक्षा 
आनी वधूपरिक्षा करता . सगळ्यो खुमो जावन व्हंकलपावणेचो वेळ 
जालो . लोकांक केन्ना काय घरा पावन शें जाल्लें . व्हंकल - न्हव - याक 

तर केन्नाकाय ह्या बोवाळांतल्यान सुट्टा शें जाल्लें पूण 

पूण व्हंकलपावणी 
करतली म्हणल्यार करवलेचो पत्तोच ना . करवली माटवाभायर पाविल्ली . 
साडी तोखेयत आनी नवी गळसरी लोकांक दाखयत . पूण करवलेबगर 
कशे जातलें ? म्हूण म्हजे इश्टिणीक व्हंकलेचे आवयन म्हणलें , “ बाय 
गो चल , व्हंकल पावणी करुया . तूंय भयणूच . तूं आयल्यार पुरो . " तें 
बावडे गेले . ते सव्यामुखार वचनाफुडें ताका नव्या जोडप्याचें गांठवल 
बांदूंक सांगलें . तें फुडें सरलां मात , ताका सगळ्यांनी नांव घे म्हूण 
हुरहुरायलें . कितें करतलें बावडें ! एकूय नांव पाठ ना . पूण घेवंकूच 
जाय न्हय ! सुदैवान तागेल्या घोवाचें नांव सोबीत आनी पसंत ' कशें . 
ताणे रोखडेंच नांव घेतलें . 


-चें नांव घेवन बांदतां गांठवल 


वाभितर हे जोडपें दितलें आटवल . 


आनी खरेंच वर्स सोपूंक चार दीस आसा म्हणल्यार तांगेर चलो 
जालो . नांवाचो प्रताप न्हय ? आतां कळ्ळे सगळ्यो व्हंकलो ताका 
लग्नाक येवपाचो आग्रो कित्याक करतात तें ! 

हॉर्स - ट्रेडींग 


ह्या दिसांनी दूरदर्शनाचेर ज्यो चर्चा घडोवन हाडटात त्यो चर्चा 
आयकतना एक उतर पथून पथून आयकूक येता . तें उतर म्हणल्यार 
हॉर्स - ट्रेडींग . कांय जाणांनी म्हाका ह्या उतराचो अर्थ विचारलो . ह्या 
उतराचो अर्थ शब्दकोश खूबशा सोप्या उतरांनी दितात . ऑक्सफॉर्ड 
शब्दकोशाप्रमाण हॉर्स ट्रेडींग म्हणल्यार shrewd bargaining 
म्हणल्यार शिटूकपणान , बुदवंतकायेन केल्लें वांटपण . घोड्याच्या नांवान 
हे उतर कित्याक तयार जालें ताची म्हायती दिवपाची गरज ना . 

पूण 
आपल्या नांवाचो लोक असो उपेग करतात हे जर घोड्याक कळे 
तर कितें जातले हे मात कळना . तो कोणाकूय आपले फाटीर बसूंक 
दीत काय ? 


घोडो म्हणटकूच ताणे केल्ल्या कामाच्यो यादी येतात . पुर्विल 

ल्या 
काळांत जी झुजां जातालीं , तीं घोड्याबगर जायत आशिल्ली ? अर्जुनाच्या 
रथाचे घोडे कितले सोबीत दिसताले ? एक पांडव तर घोड्यांचो 
पारखी . व्हडल्या व्हडल्या सम्राटांनी अश्वमेध केल्ले . धवो 
घोडो घेवन ते फिरले मू ? शिकंदराची सगळी भिस्त ताच्या घोड्याचेर . 
सगळो संवसार जिखपाची म्हत्वाकांक्षा ताणें तागेल्या घोड्यार बसूनच 
धरली न्हय ? राजा पोरसाच्या हतयाचे पाय रेब्यांत मुंगरले पूण शिकंदराचे 


চলল 

घोडे टाप टाप करून देश जिकूक पावले . पृथ्वीराजान संयोगितेक 
आपणाल्या घोड्यार बसोवनूच तिगेल्या लग्नाच्या भर माटवांतल्यान 
पळ काडिल्लो . राणा प्रतापाच्या चेतकाचे व्हड स्मारक आसा . राजा 
शिवाजीक तर घोड्याबगर जायनाशिल्लें . पुर्विल्या काळांत राजांची 
गिरेस्तकाय तांगेले घोडे मेजूनच थारायताले . लोकांनी घोड्यांवयल्यान 
पोस्ट व्हरपाचे काम केल्लें आसा . कांय वसपियलीं पणजे शारांत 
कितलेशेच लोक घोड्यांच्या गाडयांनी बसून फिरताले आनी आतां 
रेस म्हणली की घोडे नदरेमुखार येतात . घोड्यांबगर रेसीक कसली 
सोबा ! घोड्यांचे इतलें म्हत्व आसूनलेगीत आमी तांच्या नांवाचो असो 
उपेग करप ? हॉर्स - ट्रेडींग कितें राजकी घडणुकांनीच जाता ? आमचे 
दीसपढ़ें जें जिवीत आसा तेंय एक वांटपणूच न्हय ! आमच्या जिवितांत 
ज्यो ज्यो घडणुको जातात तांतूंत आमी कितलींशींच वांटपणा करतात 
न्हय ! भुरगें जल्माक येता शें दिसलें म्हणटकच जालें सुरू ! देवा , 
चलो जाल्यार पुरो रे बाबा ! तुजें हे व्रत करतां , तें व्रत करतां . अमक्या 
देवळांत वचून येतां , तमक्या देवळांत वचून नाक घासतां . चडरों जाल्यार 
तुजें नाव दवरतां . कांय जाणाची भुरगी हरशी बरी शिकतात . पूण 
अमक्याच कोर्साक इंजिनियरींग , मेडिकल , कम्प्युटर सायन्साक ' 
वचपाक मेळ्ळयार पुरो म्हूण देवांक आंगवण . कोर्साप्रमाण आंगवण 
करप . देवा तूं अशें अशें कर तुका हांव हे हे दितां . देवाकडेनूय हॉर्स 
ट्रेडींग . 


बरें ! सोयरिको तरी हातूंतल्यान सुटल्यात ! एकलो म्हणटा , 
म्हगेली चली करता जाल्यार हांव जांवयाक इंग्लंडाक धाडूंक तयार 
आसां . दुसरो म्हणटा , हांव जावयाक अमेरिकेक ताका जाय त्या 
कोर्साक अॅडमिशन स्पॉन्सर करून तागेल्या ग्रीन कार्डाचीय वेवस्था 
करतां . तर तिसरो म्हणटा , फ्लॅट जाय मूं ? चला , प्रसादांक वचुंया . 
म्हगेल्या जावयांक हांव फ्लॅटाबगर दवरतां ? तो अमको अमको 
कितें दितलो तुका ? तागेली धूव देखणी आसली म्हणल्यार जाता ? 
दितलो कितें फातर ! हांव फ्लॅट दितां आनी तोय बी व्हेल फर्निशड ' . 

म्हगेली धूव देखणी ना पूण तूं तुगेल्या चल्याक करून घे . हांव हे 
सगळे दितां . हे हॉर्स ट्रेडींग न्हय ! एके व्हंकलेच्या बापायन तर 
ज्योतिशाकडेनच वांटपण करपाक सुरवात केली . धूव मातशी वाडली 
म्हूण ताणे एका ज्योतिशाक तिगेलें टिपण दाखयलें . 

हातूय 

पळोवंक 
सांगलें . जोतिशान खूब येवजून सांगलें , “ तुगेली धूव भाग्यवान . 
तिका घोव बरो मेळटलो . पूण लग्नाचो योग तिका पंचविसाव्या वर्सा 
आसा . ताचे पयलीं ना . ' तर ते चलयेचो बापूय म्हणटा , टिपण सारखें 
पळय पळोवया . कशेय करून ओंदूच्या वर्सा जाता जाल्यार सांग . 
तुगेली फी वाडय . जोतिशी बाबडो कितें सांगतलो . 


राजकी घडणुकांनी जें हॉर्स ट्रेडींग जाता तें जिविताच्या दर 
मळार दिसता . पयरूच तर दरोडेखोरांकडेन लेगीत वांटपण जालें . 
दरोडेखोर म्हणल्यारूच पयलीं कच्च जाता . पूण हालींच्या दिसांनी 
गोंयच्या एका शारांतल्या एका घराचेर दरोडो पडलो ती गजाल हांवें 
एका नेमाळ्यांत वाचली . घरचे घरकान्नीन त्या घरफोड्यांक बरे करून 
सांगलें , तुमी म्हज्यो वस्ती व्हरात पूण म्हगेले भयणीच्यो व्हरूं नाकात . 
तशेंच आपल्यो लग्नांतल्यो भावनीक मोल आशिल्ल्यो वस्ती व्हरूं 
नाकात . बाकीच्यो वस्ती व्हरात पूण ह्या वस्तीक हात लावं नाकात . 
आनी त्या घरुफोड्यांनी त्या वस्तीक हात लायलोना . त्यो वस्ती सोडून 
बाकीच्यो वस्ती व्हेल्यो . 


हॉर्स ट्रेडींग सगळ्या मळांचेर चलता . जाल्यार फकत राजकी 
भासाभाशेतूच ह्या उतराचो उपेग कित्याक करचो ? 

ताका पयलेच रांकेंत बसूंक जाय 


निर्मल म्हगेली इश्टीण . ते म्हणटा , खंयच्याय दबाज्याक वचूं , 
ताका खंय पयलेच रांकेंत बसूंक जाय . आनी तशें बसपाचो तें यत्न 
करताच . तशे पळोवंक गेल्यार निर्मल अटेन्शन सिकर न्हय आं . तें 
बाबडे सादें . कांय लोक अटेन्शन सिकर आसतात . चड करून ल्हान 
भुरगीं तशी वागतात , तांकां सुधारूं येता . अटेन्शन सिकर म्हणल्यार 
कितें ? हाचे एक बरें उदाहरण दिवं जाता . हांव जेन्ना ट्रेनींग कॉलेजांत 
शिकयतालें तेन्ना भुरग्याचे मानसशास्त्र शिकयतना म्हाका अटेन्शन 
सिकर म्हणल्यार कितें तें सांगचे पडटालें . उदाहरण म्हूण हांवें जायते 
फावट एक खबर सांगल्या . ती अशी , एका वर्गांत वर्ग शिक्षिकेच्या 
लक्षांत आयलें , अकस्मात एक भुरगो तिरसुवादपणा करता , भुरगो 
फकत आठ वर्साचो , आनी तो असो कित्याक वागता तें टिचरीक 
कळना जालें . हरशीं तो भुरगो थंड आसतालो . अभ्यास थोडो आसलो 
तरी वेळच्या वेळार करतालो . वर्गात तरी बोवाळ , मस्ती , आडांगेपणां 
करिनासलो . पूण अकस्मात ताचेभितर असो बदल जालो की तो 
बरोबरच्या भुरग्यांक पिडूंक लागलो . हाका चिमटो काड , ताका कुटली 
मार , हागेलें पेन काड , ताजेर खडू मार असलीं अवचिन्नपणा करूंक 
लागलो . एकदां तर ताणें मातशा ल्हान भुरग्याचेर धुमको घालो . 
म्हूण टिचरीन ताका कितले खेपे विचारले , “ बाब , तूं अशी मस्ती करी 
नाशिल्लो . आतांच तुका अशें कितें जालें ? तुका घराकडेन उलोवणी 
घाल्यांत ? स्कुलांत तुका कोणे कितें म्हणलां ? " भुरगो चूप . एक जाप 
ना . निमाणे टिचरीन तागेल्या बापायक आपोवंक धाडलो . 

तिणे सगळे तागेल्या बापायक सांगलें आनी विचारले , " म्हाका एक 
सांगात , तुमी तुमगेल्या चल्याक घरा चड रीत शिकयतात ? तुमी 
ताका शिस्त लावपाचो यत्न करतात ? " बापायन म्हणले , " कांयच ना , 
तो घरा वग्गी आसता . ” टिचरीन विचारले , " तुमगेर हालिंसारा कोणूय 
सोयरे येतात तें हाका आवडना बी ? " बापायन म्हणलें , “ आमगेर 
सध्या कोणूच सोयरे येनात . कारण म्हगेली घरकान्न सामकी ओकुपाद 
आसता . आमगेर एक नवो बाब जाला . ' आनी सट्ट करून टिचरीची 
लायट पेटली . तिणे सांगलं , हे पळयात , तुमी दोगांय घोव - बायलां ह्या 
नव्या जल्माक आयिल्ल्या बाबाची अपुरवाय करतात आसतलीं आनी 
आपसूक व्हडल्या चल्याचेर दुर्लक्ष जाता आसतलें . म्हूण हो दुर्मुखला . 
आनी हाजो राग हो स्कुलांत काडटा . ताजेकडेन घरा लक्ष दिवप 
जायना आनी तें लक्ष तो वर्गांत ओडून घेवंक सोदता . तेखातीर वर्गांत 
फुडें सरून तो बाकीच्या भुरग्यांक कुटलायता , चाळयता , सगळी 
अवचिन्नपणांची कामां करता . 


आयच्यान तुमी ताचेर लक्ष दियात , ताची पयलीं करताली तशीच 
आनी तितलीच अपुरबाय करात म्हणटकच तो तें अटेंन्शन भायर 
सोदचो ना . तो घरांतूय धादोशी रावतलो . आनी वर्गांत येवन पयलीं 
सारकोच अभ्यास करतलो , अटेंटीव रावतलो . " आनी खरेंच तशें 
करतकच भुरगो सुधारलो . 


तो भुरगो जाल्लो अटेंशन सिकर . पूण निर्मल काय तशें न्हय . 
पूण 

तें पयलेच रांकेंत कित्याक बसूंक सोदता हाची कारणां वेगळी . जे 
लोक फुडें फुडें करतात तातूंतलेंय न्हय तें . कसलेंय फंक्शन आसूं , 
कांय लोकांक आपूण फुडें आसुंकूच जाय , अशे दिसता . तसल्या 
लोकांतलें निर्मल न्हय . कांय लोकांक सगळो पावस आपणाच्याच 
घरार पडचो अशें दिसता . निर्मलाक तशेंय दिसना . कांय लोकांक तर 
आपूण 

आसलेबगर कांय घडचे न्हय अशें दिसता . लग्नाची मिरवणूक 
गेली तर आपूण तातूंतलो न्हवरो अशी कल्पना करतात तर कोणाचोय 

फ्युनरल जालो तर आपूण तातूंतलें मडे आसचे अशीय कल्पना करपी 
लोक हांवें पळयल्यात . पूण निर्मल तातूंतलें न्हय . अशें जाल्यार तें 
पयलेच रांकेंत कित्याक बसूंक सोदता ? 


ताचे म्हणणे अशें , पयले रांकेंत बसलें म्हणटकच कितल्योशोच 
गैरसोयी ना जातात . ते म्हणटा , तें जर फाटले रांकेंत बसता तर 
ताका खंय खूब डिफिकल्टीज येतात . एकदां खंय एक बरो नृत्याचो 
कार्यक्रम आशिल्लो . पूण निर्मल बशिल्लें ताचे फुडले रांकेंतल्या 
सिटाचेर येवन बसलो नंदकुमार . आतां तसली परिस्थिती जातकच 
निर्मलान कितें करप ? ताका नाच करणारीचे फकत हात दिसताले . 
बाबड्या निर्मलाक उठून दुसरेकडेन बसचे पडलें ना ? तें उठले आनी 
फुडले रांकेंत बसलें . 


आनी एकदां एक बरो गायनाचो कार्यक्रम चलतालो . इतल्यांत 
निर्मल बशिल्लें ताच्या मुखावयल्या सिटार बसलो विजयकुमार . ताका 
गायनांतलें खूब समजता म्हणटकच तो जशी मान हालयता तशी 
निर्मलाक मान हालोवचीच पडली . दुसऱ्याच दिसा निर्मलाक 
स्पॉण्डीलायटीसचो इतलो त्रास जालो की बद्द फिजियोथेरापिस्टाक्डेन 
धांवलें तें . 


आनी एकदां निर्मल नाटकाक गेल्लें तेन्ना तें सामकें बेजार 
जालें खंय . ताचे फुडले रांकेंत दोन बायलो येवन बसल्यो.आनी नाटकाचे 
सुर्वेक तांणी ज्यो खबरी , म्हणल्यार धवळे करपाक सुरवात केली ती 
कशीच थांबलीं ना कोणाली सोयरीक जाली . कोणाली मोडली , कोणे 
डायव्होर्स घेतलो , तर कोणागेर फकत चलयोच जातात . कोणाचें 
ऑपरेशन करून हे काडलां आनी तें काडला . पयलो अंक सोंपतकच 
निर्मलान आपलो सीट बदललो आनी पयले रांकेंत वचून बसलें . 
देखून सांगतां , निर्मल पयले रांकेंत बसूंक सोदता ताचे कारण खेरीत 
आसा . तें अटेन्शन सिकर न्हय . तें सामकें सादें सुदें . 

निशेणी टाळपाचे तंत्र 


कांय दिसां फाटल्यान टायम्स ऑफ इंडियाच्या पयल्याच पानार 
मुंबयच्या कॉलेजांचो नियाळ वाचूंक मेळ्ळो . तातूंत वाचलें , मुंबयची 
आर्टस् कॉलेजां ओस पडत आयल्यांत . इतलेंच न्हय तर कॉमर्साकूय 
चड भुरगीं वचनात . एका वेळार आर्टसांत कांय ना म्हूण कॉमर्स 
कॉलेजां भरून ओतताली , पूण तेंय आकर्शण आतां उरूक ना . कांय 
वर्सा फाटल्यान विद्यार्थ्यांची ओड चड सायन्स कॉलेजांकडेन आशिल्ली . 
पूण 

विद्यार्थ्यांक आतां निखटें बी . एस् . सी . , एम् . एस् सी जावन कितें 
करचें तें कळना जालें . आतां चडशे भुरगे इंजिनियर्स , डॉक्टर्स जावंक 
सोदतात . इंजिनियर म्हणल्यार चल्यांक चलयांक सिवील इंजिनियर 
जावपाचें ना कारण तातूंत तांकां स्कोप ना . आतां दर एकल्याक 
कम्प्युटर इंजिनियर जावचे शें दिसता . 


त्या नियाळांत अशेंय म्हणिल्लें , जांकां कांय जमना ती आर्टस् 
कॉलेजांत वतात . म्हणजेच आर्टस् कॉलेज हो ' डंपीग ग्रावंड ' . हांवें 
त्या पेपराचे क्लिपींग काडिल्ले , पूण ही आर्टसा विशीं छापिल्लीं उतरां 
म्हाका दवरीन दिसली नात आनी हांवें तें क्लिपींग पिंजून उडयलें . 
कारण स्वता हांव आर्टसाचेंच मनीस . 


तो नियाळ वाचतकच काय प्रश्न उप्रासले . म्हजेमुखार फाटल्या 

कांय वर्सी पयलें चित्र उबें रावलें . म्हज्या ल्हानपणांत कोणालोय चलो 
बी . ए . जावप म्हणल्यार त्या घराब्यांत एक व्हड मनीस जाल्ल्याची 
भावना आसताली . घराच्या भायर ओगीच त्या भुरग्याच्या नांवाची 
पाटी लायताले . ते पाटयेर त्या चल्याच्या नांवाफुडें बी . ए . अशी अक्षरां 
आसतालीं . कांय जाणाचे डिग्रेफुडें शिंगांय ( B.A. Hons ) आसताली . 
त्या बी . ए . जाल्ल्या चल्याच्या नांवाची विजिटींग कार्डस छापून 
घेताले . इतलेंच न्हय तर डिग्री घेतना घालतात तो गावन घालून 
तागेलो एक फोटो बसपाचे कुडीत लायताले . तो चलो तर आपणाक 
कितें समजालो तें तोच जाणा आसलो . ताका तेन्ना गोयांत फकत 
शिकोवपाची नोकरी मेळूक शकतालीं . म्हूण तो शिकोवपापरस मुंबय 
कसलीय मेळटा ती नोकरी करपाक वतालो . घरच्यांकूय तो मुंबय 
नोकरी करता म्हूण सांगपाक व्हडविकाय दिसताली . बी . ए . जाल्ल्यान 
गोंयांत ताका राशीनी सोयरिको येताल्यो . इतल्यो सोयरिको , चलयांची 
पावणीच चल्ल्या काय , अशें दिसपाचें . व्हंकलाचे बापूय रांग लायताले . 
चत ची पयली अट म्हणजे चली ( व्हंकल ) मॅट्रीक तरी आसूंकच 
जाय . आपणाल्या नांवाफुडें बी . ए . ही दोन अक्षरां लायतकच आपूण 
कोण हे भान ताका उरनाशिल्लें . 


त्या वेळार कोणाली धूव जर बी . ए . जाली जाल्यार तांच्या 
घरांतूच न्हय तर सगळ्या समाजांत तो एक तोखणायेचो विशय . ते 
चलयेची तुस्त आनी तोखणाय कितली जातली हे आतांच्या चलयांक 
कळचे ना . हेराल्ड वा उ हेराल्ड ह्या त्या वेळच्या पोर्तुगीज पेपरांनी बी . 
ए . जाल्ल्या चलयांची खबर छापताले . ती कितली हुशार हाचे वर्णन 
addict . " xxx inteligente finha dos muito inteligente pais 
passou o exame de B. A. da universidade de Bombaim 
com altas classificacoes . Nossas parabens aos pais . " 
हाचो अर्थ असोः अमकी अमकी चली जी बुद्धीमान बापायची बुद्धीमान 
धूव मुंबय युनिव्हर्सिटीची बी . ए . परिक्षा खूब मार्कानी पास जाल्या.आमची 
तिच्या आवय - बापायक परबीं . हे बरोवपाचे कारण म्हणल्यार त्या 

वेळार बी . ए . क खूब म्हत्व आशिल्लें . 

फाटल्या दिसांनी जाल्ले एके घडणुकेकलागून म्हाका ह्या 
सगळ्याची याद जाली . कांय दिसां फाटल्यान म्हाका एके बायलमनशेन 
आपल्यागेर आपयलें . ती म्हगेले एके इश्टिणीची धाकली भयण . 
तिका एक व्हडा प्रसंगाक तोड दिवचे पडिल्लें . तिगेलो पूत बारावी 
( सायन्स ) बऱ्या मार्कानी पास जाल्लो , पूण हे मार्क ताका जाय त्या 
कोर्सानी वचपाक पुरो जाय नाशिल्ले . ताका जाय आशिल्लें इलेक्ट्रोनीक 
इंजिनियरीगाक वचपाक वा कम्प्युटर सायन्सीक वचपाक.आनी ह्या 
दोनूय कोर्सीक अॅडमिशन मेळप कठीण . मॅरीट लिस्टांत आयिल्ल्या 
सगळ्या भुरग्यांक अॅडमिशन मेळत हाची खात्री दिवपाक येना . 
म्हणटकच तिगेल्या पुताचो नंबर लागप कठीण . 


तांगेर गेल्यार घरांत सगळी जाणां सुतकी चेहरे करून बशिल्ली 
.घरांत कितेंय वायट घडिल्ल्यासारखे दिसतालें . घरांत सामकें सुतकी 
वातावरण जाल्लें . कोण्णे सान्न लेगीत सारखी मारूंक नाशिल्ली . 
शिजोवन कितें दवरलेले कोण जाणां . पूत उपाशी म्हण्टकच तागेले 
आवय बापूय कशे जेवतले ? दोन धुवां उपरांत हो पूत जाला आनी तोच 
असो दुखेस्त जाल्यार ती तरी कशी जेवतलीं खातलीं ? 

ल्हवू ल्हवू म्हाका तांणी सगळे सांगलें . निमणे हांवें तांकां 
समजायलीं . म्हाका कळिल्लें , त्या भुरग्याक मॅकानिकल इंजिनियरिगाक 
प्रवेश मेळटा म्हूण.हांवें ताका म्हणलें , “ तांतूंत कितें ? तूं प्रवेश घे . बरो 
मॅकानिकल इंजिनियर जा . तांतूंत तूं नामना मेळय . आपूण जें काम 
करतां तें मन लावन करचें . तांतूंत यश मेळोवचें आनी खोशी रावचे 
कारण खोस ही मानपाचेर आसता . एका व्हडल्या मनशान म्हणलां , 


‘ Happiness lies in doing not only what one likes 
but also in liking what one has to do . ' 

म्हणचे सूख फकत आपल्याक जे आवडटा तें करपांत आसा 
अशें ना तर आपल्याक जें करप प्राप्त जालां तें आवडीन करपांत 
आसा . ” अशी मनशाची वृत्ती आसत जाल्यार तो वैफल्यग्रस्त जायना . 


हांवें सांगिल्ले हे सगळे आयकून तो विद्यार्थी आनी ताच्या 
घरांतली सगळी जाणां समाधानी जाली . 


000 

तणाव - मुक्तीचो फॉर्मुला 


कांय कुटुंबांनी बरें शांत वातावरण आसता . तांगेली सान भुरगी 
लेगीत बोवाळ करिनात . भुरग्यांक एके तरेची शिस्त आसता . अशा 
ह्या घरांनी जाण्टींय शिस्तप्रिय आसतात . खंयचेय घडणुकेची अतिताय 
करप ना . सगळे कशे शांततायेन सांगप . भुरग्यांचेर एक वेळ ' धेगसो 
घालचो पडल्यार लेगीत तो सौम्यपणान घालप . अशेतरेन भुरग्यांक 
मनशाळे करप , सुसंस्कृत करप . पूण कांय घरांनी अशें वातावरण 
नासता . कांय घरांनी सदांच कलकलाट आसता , किजिला आसतात . . 
तशा ह्या वातावरणाक जाणटींच जापसालदार आसतात हे कोणूय 
सांगूंक शकतलो भुरगीं जाणट्यांकडेन आपणाल्या प्रोग्रेसबुकार सय 
मागूंक येतात तेन्ना ओगीच तांचेर धेगशे घाले म्हूण जाता ? तांकां चड 
मार्क मेळोवपाक प्रोत्साहन दिवपाक जाय . 


म्हगेली एक इश्टीण काल आमगेर आयिल्ली . येनाफुडेंच 
तागेली पिरंगण सुरू जाली . कितें काय म्हणल्यार भुरगी आपल्याक 
उबगण हाडटात . एक कितें जाग्यार दवरिनात . तागेर कांयच वेवस्थीत 
नासता हे हांवें जायते खेपो पळयलें . केन्नाय गेल्यार तांगेर बोवाळ 
आयकूक येता . घरांत फकत घोव , बायल , एक चलो आनी एक 
चली . पूण रातदीस भुरग्यांचेर तापिल्ली आसतात . भुरगीं खेळूक 
गेल्याख्य तापोवणी ना गेल्याख्य तापोवणी . हाकालागून घरांत 
शांतताय नासता . शिस्त ना , कसलीच मांडणी ना . म्हगेले हे इश्टिणीच्या 

घोवाचेर सदांच एक तरेचो ताण [ stress ] आसता . पूण हांवें ताका 
सांगलें कीं , हे अवस्थेक जाणटींच जापसालदार . भुरग्यांक बरेतरेन 
समजावन सांगल्यार समजता . भुरग्यांचेर तापत जाल्यार ताचे परिणाम 
जाणट्यांकूय भोगचे पडटात . सकाळी ऑफिसाक वचपाक भायर 
सरतना जर बापूय आपणाल्या चल्याचेर वा चलयेचेर तापत तर त्या 
बापायचोय दीस बरो वचना . आनी घरांत त्या भुरग्याचो आनी तागेले 
आवयचोय दीस बरो वचना . तसली परीस्थिती टाळपाक हांवें म्हजे 
इश्टिणीक एक गजाल सांगली . हांवें ती स्पीकींग ट्री ह्या सदरांत 
वाचिल्ली . जिणेत धा / णव्वद ह्या फोर्मुलाचो वापर करप . 


जेन्ना आपल्या भुरग्याकडल्यान कितेंय शिस्त नाशिल्लें काम 
घडटा तेन्ना ताचेर धेगसो घालूक उपकरना . समजा घोव कामाक 
वचपी , घरची घरकान्नूय कामाक वचपी आनी भुरगे शाळेक वचपी , हीं 
तिगांय सकाळचो नाश्ता घेवंक बसली आनी इतल्यांत भुरग्याकडसून 
कॉफीचो कप बापायच्या खोमसार पडलो आनी कॉफयेन तें खोमीस 
भिजलें तर साहजीक बापूय त्या भुरग्याचेर तापता आनी घरकान्नीची 
चूक दाखयता . तिणे जर तो कप मेजाच्या मदीं दवरलेलो तर अशें 
जावचे नाशिल्लें . पळोवंक गेल्यार हातूंत कोणाचीच चूक नासता . ही 
घडणूक आपोआप घडल्या . मुजरत कोणेय घडोवंक ना . हातूंत कोणाचोच 
अन्याय ना . म्हणजेच जें कितें घडलां ताचेर आपलो ताबो ना . जें कितें 
घडला तातूंत धा टक्के संयोग आसता . म्हणजे घडलां तें धा टक्के 
म्हणूं येता . पूण घरांतल्या मनशांनी तेविशी प्रतिक्रिया कशी परगटायली 
हे म्हत्वाचे . आनी हें जें म्हत्वाचे आसता ते णव्वद ( ९ ० ) टक्के आसात . 
म्हूण १० / ९ ० फोर्म्युला हे जर लक्षांत दवरीत तर कितयेंच प्रश्न सुटावे 


जातात . 


हीय घडणूक पळोवची , बापायन भुरग्याक तापयलें आनी आपूण 
भितर वचून ताणें आपलें दुसरें खोमीस घाले . हेवटयां भुरों रडूंक 
लागलें आनी ताका तागेली स्कूल बस चुकली . घरकान्नीकूय ऑफिसांत 

वचपाक कळाव जालो . ताका ह्या दोगांयकूय व्हरून शाळेंत आनी 
ऑफिसांत पावोवची पडली . इतलेभितर टाटा , बाय बाय करंक सगळींच 
विसरली . तो जेन्ना आपल्या ऑफिसांत गेलो तेन्ना ताका कळाव 
जाल्लो . आनी भुरग्याचेर आनी घरकान्नीचेर तापिल्ल्या बोवाळांत तो 
आपली ब्रीफ केस व्हरूंक विसरलो . तागेलो आख्खो दीस बरो गेलो 
ना . ताचेर एक तरेचो ताण आयलो . हाका कारण तोच . दर एकल्यान 
एक मतींत दवरूंक जाय , जें कितें घडटा तें ल्हान आसता , पूण 
आमची ते घडणुकेविशींची प्रतिक्रिया फावो त्या प्रमाणापरस चड 
जाता . 


आपणाल्या भुरग्याचे आनी घरकान्नीचेर तापचे जाग्यार ताणें 
जर म्हणिल्लें , “ बाय अशें करूं नये , कॉफी सवकास पियेवची . फाल्यां 
कप हातांत घेवन कॉफी पी हां . " जाल्यार सबंद दीस ताचेर जो ताण 
उरलो तो उरचो नाशिल्लो . इतलेच वेळान तो खेमीस बदलून ऑफिसाक 
वचूंक शकतलो आशिल्लो . भुरगेय आले स्कूल बशीत वतलें आशिल्लें . 

आयच्या जगांत पावला कणकणी मनशाचेर ताण ( stress ) 
येता . हाका लागून खूब दुयेसांय जातात . म्हूण घडलेली घडणूक जर 
आपणे शांततायेन पळेयत जाल्यार ताचे परिणाम बरे जातात . 


म्हजे ते इश्टिणीक हांवें सांगिल्लें पटलें आनी तें खोशेन घरा 
गेले . घडये ताणे १० / ९ ० चो फार्म्युला मतींत दवरून वागपाचे थारायलें 
आसतलें . 


००० 

ताणे ' कोंपुटर ' केला 


पयलींचे मुस्तींत नोकरी मेळोवप म्हणल्यार सामकें सोपें आशिल्लें . 
आमच्या वेळार तर शिकोवपाची नोकरी सहज मेळटाली . कांय वेळा 
शिकप चालू आसतना परिक्षा जावचे पयलीं स्कुलांचे हेडमास्टर 
सांगताले , " तूं जुनांत शिकोवपाक यो . हांव तुका एक जागो दवरतां . " 
कोणूय बी . ए . पास जालो म्हण्टकच ताका इतिहास , भूगोल आनी 
भाशा शिकोवपाक लावप आनी जे कोण बी . एस् . सी . जाता ताका 
सायन्स आनी गणित शिकोवपाक सांगप . प्रशिक्षित जावपाचे उपरांत 
थारावपाचें . आयज स्थिती बदलल्या . डबल पोस्ट ग्रेजुएट लेगीत 
बेकार दिसतात . तेखातीर आतां नोकरी मेळपाची संदीचेर भुरग्यांचे 
शिकप अवलंबून आसता . 
फाटल्या दिसांनी हांव म्हगेले एके इश्टिणीगेर गेल्लें . तें 

अजून 
नोकरी करता आनी बया वयल्या पांवड्यार तागेली पदोन्नती जाल्या . 
आमी गजाली करीत बसल्यां आसतना थंय दोन बायलो आयल्यो . 
म्हाका पळोवन तांकां भोवच खोस जाली कारण तांकां हांव वळखतालें . 
दोगांय पयलीं आमच्या शेजरा कामाक येतालीं . तांचे म्हगेले इश्टिणी 
लागी व्हडलें म्हणल्यार बरेंच व्हडलें काम आशिल्लें . एकलेच्या 
पुताक जाय आशिल्लो ' जॉब ' आनी दुसरेचे धुवेक जाय आशिल्ली 
' नोकरी ' . म्हगेले इश्टिणीन सांगलें , ' हे पळयात , तुमी आपली घरा 
वचात पळोवया . म्हज्यान तुमकां जावं कोणाकूच जॉब दिवप शक्य 

जावचेना . जॉब कितें वाटेर पडल्यात ? उठ्ठा सुट्टा तो जॉब मागता . 
म्हजेलागी जॉबांची खाण आसा अशें दिसता तुमकां ? आमी आतां 
भायर सरता 


१ 


' बाय , तूं तरी सांग गो तिका . ' दोगांय काकुळटेक येवन 
म्हाका सांगूक लागली म्हूण म्हाका मदीं पडचेंच पडलें . 


हांवें चोवकशी करतकच म्हाका कळ्ळं , एकलेचो पूत एस् . एस् . 
सी . जावन दोन वर्सी कॉलेजींत शिकला आनी आतां ताणें ' कम्पुटर 
कोर्स ' केला . दुसरेची धूव एस् . एस् . सी . जावन एक वर्स ‘ कॉलेजीत 
गेल्या . त्या दोनूय बायलांचो अन्याय कांयच ना . कारण ती दोगांय 
शाळेत केन्ना गेली ना . तांकां कॉलेजांत काय उच्च्य माध्यमीक हे 
सांगूंक कळना . ताच्या भुरग्यांनी तांकां सागला तें तांणी कळीत 
केलां . 


हांवें म्हजेपरीन तांकां समजावन सांगलें . इल्लेंगे शिकून 
आजकाल जॉब मेळूक शकना . पूण विंगड - विंगड कसबां येत जाल्यार 
काम मेळूक शकता . ह्या बायलांचे घरकार कसबां जाणणारे . एकलचो 
घरकार घरां शिंवपी जाल्यार दुसरेचो बरे पैकीं गंवडेपण जाणणारो 
आनी ताका कपडे शिवपाकूय येतात . पूण तांगेल्या एकल्याय भुरग्याक 
तांगेले असलें काम करपाक नाका . बापायन काम केल्यार जाता , 
आवयन शेतांतलें काम केल्यार जाता . पूण तांकां जाय जॉब . 


ह्या सगळ्या गजालींनी म्हाका चिंतूक लायलें . आमी आतां 
नव्या मिलेनियमांत वतात . संगणकाचे युग सुरू जावन खूब तेंप 
जालो . हर एकल्या लागीं कम्प्युटर येवपाची शक्यताय आसा . 
ऑफिसांनी , बँकांनी संगणकाचो उपेग केल्ल्यान कामां बेगी बेगीन 
जावंक लागल्यांत . संगणकाचे खूब खूब फायदे आसात . कंप्युटर 
कमी वेळान खूब मनशांचे काम करूंक शकता . वयल्या पांवड्यावयलें 
संगणक शास्त्र बरें . पूण हे तरणाट्यांमदी इल्लेशे शिक्षण घेवन तीन 

म्हयन्याचो कंप्युटर कोर्स शिकून आफिसांतले प्रतिश्टीत जॉब मेळोवपाचे 
जे फॅड आयलां ताचो परिणाम कितें जातलो ? खूब खूब वर्सीपयली 
टायपिस्टांची नोकरी मेळोवपाक तीन म्हयन्याचो टायपिंगाचो कोर्स 
करून थोडीशी प्रेक्टीस केली म्हण्टकच टायपिस्टाची नोकरी मेळपाक 
कठीण पडनाशिल्लें . पूण आयज जग खूब फुडें पावलां . संगणक 
शास्त्रांतली पदवी जाय , पदव्युत्तर शिकप जाय . 

संगणकशास्त्रांत खूब प्राविण्य मेळोवन बो बो नोकयो 
मेळूक शकतात . पूण अल्पकालीक कोर्स { short term } करून नोकयो 
मेळोवकं शकता हे बद्दल दुबाव आसा . सगळे करतात म्हूण हांव 
करतां अशी प्रवृत्ती जाल्या . ताणें ' कोंपुटर ' केला . हे वाक्य म्हजे 
तकलेंत परत - परत घोळूक लागलें . बेकारीची समस्या सुटावी कशी 
जातली हेविशीं हांव चिंतूंक लागले . चिंततां- चिंततां म्हाका कांय 
अणभवांची याद आयली . 


एक दीस आमचो टि . वी . सेट चलनाशिल्लो . हांवें टि . वी.च्या 
एका ' दोतोराकं आपयलो . ताणें टि . वी.चे फाटलें धापणे काडलें , 
आनी एक मिनीटभर टीक टीक टूक टूक केलें आनी टि.वी. सुरू 
जालो . टि.वी. सारखो करपाची फी दोनशी रुपया . खरो दोतोर लेगीत 
इतले घेना . हांवें ताका खोशयेन दिले कारण म्हाका ताजें कसब 
आवडलें . म्हगेली गॅसाची शेगडी मातशी इबाडलेली . शेगडेच्या दोतोराक 
हाडलो . ताणें फटाफट शेगडी उसयली आनी कोयर काडून उडयलो . 
फी ७७ रुपया . असल्या कसबां जाणप्यांक पयशेय दिवपाक कांय 
वायट दिसना . आनी खूब विंगड - विंगड कामां आसात . आतां तर 
पाकशास्त्र जाणप्यांक , केंसाची रचना जाणप्यांक , बरो मेकअप करप्यांक 
आपलें कसब दाखोवपाची संद मेळटा आनी दुडू जोडूंक मेळटा . हे 
चिंतन केल्याउपरांत हांव ह्या निश्कर्षामेरेन पावलां , खंयचेय कसब 
आसलें तर त्या कसबाचो उपेग करून दुडू जोडूंक मेळटा . 


हे सगळं हांवें त्या दोनीय बायलांक सोपे करून सांगलें . तांकां 

समजलें , पूण भुरग्यांक जॉबूच जाय काम नाका असो तांचो हट्ट . 
हांवें म्हणले , हांव नोकयो दिवंक शकना , पूण तांकां जर आपलेकडेन 
आसा त्या कसबाचे चीज करूंक जाय आसत तर काम दिवपाची 


वेवस्था करूंक शकता . 


००० 


81 


ओवळां 


देवियों और सज्जनों 


आमकां समाजीक सुवाळ्यांक हाजीर रावपाची आमंत्रणां येतात . 
हांव आनी म्हजो घरकार मुजरत ह्या सुवाळ्यांक उपस्थीत रावतात . 
पुस्तकाव्या उक्तावणाचो दबाजो , कोणाचो सत्कार सुवाळो अशी विंगड 
विंगड समारंभाची आमंत्रणां आत्रे - पययन येतात . असल्या समारंभानी 
ज्यो कांय गजाली घडटात त्यो म्हाका चिंतपाक प्रवृत्त करतात . 


फाटल्या दिसांनी एका बऱ्या दबाजाक हाजीर रावपाची संद 
मेळ्ळी . सुवाळो बरो जालो . खूब लोकांची उपस्थिती आशिल्ली . सगळी 
भाशणां बरी जाली . सुवाळ्याउपरांत अल्पोपहार आसा म्हूण सांगिल्लें . 
पूण आयोजकांनी बरें जेवणूच दिल्लें . तातूंत शोभाली बुफे ती . एकदम 
रुच्चीक . सगळ्यांनी बरो ताव मारलो . 


दबाजाक बसलां आसतना म्हाका चिंतूंक लायसारकें कितें 
तरी घडलें . आनी तें म्हणल्यार वक्त्यांनी आपणाल्या उलोवपांनी 
वापरिल्लीं संबोधनां . हिंदीचे एक सामनेचे साहित्यीक आनी प्राध्यापक 
हाणीं बरें उलोवप केलें . तांगेली व्याख्यानां दिवपाची कळाशी इतली 
बरी आशिल्ली , आयकुपी शांततायेन आनी मंत्रमुग्ध जावन आयकताले . 
तांगेल्या भाशणांतले मुद्दे बरे आशिल्ले . त्या दिसाच्या दबाजाक 
फावोसारकेंच ताणी भाशण केल्लें . पूण भाशणाचे सुरवेक ताणी ‘ देवियों 

और सज्जनों ' म्हूण संबोधलें . देवियों हें उतर आयकून 

हांव 

खूब 
खुशालभरीत जालें . उपरांत म्हगेलें मन मात्शे निशेलें . ' देवियों ' अशें 
संबोधन करून वक्त्यांक , अस्तुयांक देवत्वाच्या उंचेल्या पांवड्यार 
व्हेली खरी पूण हातूंतल्यान कितलेंशेच प्रश्न उप्रासले . 


बायलो जर देवी जाल्यार दादले देव कित्याक न्हय ? बायलांक 
सज्जन कित्याक म्हणलें ना ? बायलो सज्जन न्हय ? काय बायलांक 
देवी देवता म्हूण उंचेल्या पांवड्यार दवरली म्हण्टकच तांचो मान 
वाडयलो सो दादल्यांक दिसता ? 


भारतांत जर बायलांक यदो व्हडलो मान , येदो व्हडलो स्टेटस 
आसा , तर मागीर आमच्या देशांत ' बायलांचो दीस ' मनोवापची गरज 
कितें ? जंय बायलांक इतलो मान आसा थंय बायलांचेर अन्याय 
जाता , अत्याचार जाता अशें कांय समाजसेविका आड्डून कित्याक 
सांगतात ? खंयचेय खबरां पत्र वाचूंक बसल्यार ताचेर बायलांचेर 
जाल्ल्या आगळिकांविशी वाचूंक मेळटा . तागेलें भाशण आयकतना 
म्हज्या मनांत असले तरांतरांचे प्रश्न उप्रासूंक लागले . अस्तुयांक 
माचयेर देवी म्हणप आनी प्रत्यक्ष वेव्हारांत तिका वायट वागणूक 
मेळप , तिचे शोशण जावप हातूंत विसंगती आसा अशें म्हाका दिसले . 
आनी म्हूण म्हाका तें संबोधन खटकलें . 


हो घडये ' लेडिज अॅण्ड जंटलमॅन ' हाचो अणकार आसुंये . 
इंग्लिशींतूय ' जंटल ' लेडीज अॅण्ड ' जंटल ' मॅन म्हणनात सगळ्यांक 
अशें दिसता आसुंये , बायलो जंटल आसतातूच तांकां ' जंटल ' म्हणपाक 
कित्याक जाय ? ( हांगां म्हगेल्या घरकाराच्या एका इश्टाची याद 
जाली . तो इश्ट केन्ना केन्ना अनवळखी मनशाक म्हणी , “ excuse 
me gentleman . if you are one " कितलेय जरी प्रश्न उप्रासले 
आनी जरी म्हाका तें देवियों संबोधन खटकलें तरी वक्त्यान आमकां 
बायलांक देवी म्हूण सम्मानीत केलें . हेखातीर त्या हिंदी भाशी वक्त्याक 
दिनवासूंक जाय . 

दुसऱ्या एका वक्त्यान आपल्या भाशणाचे सुरवेक माचयेवेल्या मानेस्तांक 
नांवान संबोधलें आनी हेर उपस्थितांक म्हजे इश्ट म्हणलें . इंग्लीशींत 
जर कोणेय फ्रेंडस् म्हणत तर समजूंक शकतात . कारण फ्रेंडस् ह्या 
उतरांत इश्ट आनी इश्टिणी आस्पावतात . पूण कोंकणींत इश्ट म्हण्टकच 
तांतूंत अस्तुयांचो समावेश जायना . तांगेलें भाशण फकत दादल्यांकूच 
आयकुपाक आशिल्लें अशें आमी समजुपाचें ? सगळ्यांक फकत इश्ट 
म्हणिल्ल्यान , ताणी अस्तुयांची उपेक्षा केली . हाचेपरस ‘ देवियों ' 
म्हणिल्लें परवडलें . 


आनी एका वक्त्यान ' भावानो आनी भयणीनो ' हें संबोधन 
वापरून आपणालें भाशण सुरू केले . स्वामी विवेकानंदांनी शिकागोक 
केल्ल्या भाशणाउप्रांत हे संबोधन वक्ते सर्रास वापरूक लागले . म्हज्या 
भुरगेपणांत हांवें आयकल्लें , गोंयांत एक वक्तो उलोवप करतना 
( एक सोडून - बंधू भगिनीनो ) अशें म्हणटालो , कारण तांगेली घरकान्न 
समारंभाक हाजीर आसताली . 


हे सगळे चिंतून हांवें म्हगेल्या घरकाराक शिटकावणी दिल्या . 
हाचेफुडें तूं जेन्ना भाशण दिवपाक सुरू करता तेन्ना भावानो आनी 
भयणीनो हे संबोधन वापर . पूण हेवटेन तेवटेन पळय आनी हांव हाजीर 
आसल्यार ‘ एक सोडून ' म्हणपाक विसरूं नाका आं . ह्याच प्रमाण 
दबाज्यांत भुरगी आयिल्ली आसतातूच . केन्ना केन्ना भाशण चालू 
आसतना आड्डी मारतात खरी पूण तांकां माणकुल्या भुरग्यानो म्हूण 
संबोधीत केल्यार तीय बरे भाशेन आयकुपाक बसतली . 

तांकांय संद दिवची 


स्कुलाचो हॉल लोकांनी गच्च भरिल्लो आसलो . फुडें काची 
बुची भुरगीं बशिल्ली . माचयेचे दोनीय वटेन मातशी आडसाठी भुरगीं 
उबीं राविल्लीं . हॉलाचे दोनीय वटेन स्कुलाची मातशी व्हडली भुरगीं 
बशिल्ली . भुरग्यांच्या फाटल्यान तांचे आवय - बापूय , तांच्यो इश्ट 
इश्टिणी , नात्यांतले लोक आनी त्या शारांतले प्रतिश्टीत लोक बशिल्ले . 
वर्सकी बक्षिससमारंभ म्हणटकच गर्दी आसूंकच जाय . दर वर्साप्रमाण 
तांणी व्हडा उमेदीन आपणाली हाजिरी लावप म्हणजे एक व्हड समाधान . 


माचयेर अध्यक्षाक एक व्हडलें कदेल आनी आनीक कांय 
सादी कदेलां विंगड - विंगड लोकांक दवरलेली आशिल्ली . 
बक्षिससमारंभाचो दबाजो चड करून स्कुलांनी एकसारखोच जाता . 
ऑफिसराच्या पोश्टाक पावतकर त्या ऑफिसराक हे अध्यक्ष जावपाचे 
काम करचेंच पडटा . आयतारा फावना म्हणल्यार दबाजो शेनवारा 
दवरतां अशें जाळवणदारांचे सांगणे आसता पूण कितेंय जरी कारण 
सांगलें तरी त्या अध्यक्षपदापासून सुटका जायना . 


त्या दिसा हांव त्या स्कुलाच्या हॉलांत पावतकच खंयच्याय 
समारंभाक जाता तेंच घडलें . स्कुलाच्या मुख्याध्यापकान ताळयो 
मारतकच सगळ्या भुरग्यांनी आनी जाणट्यांनी ताळयो मारून म्हाका 

येवकार दिलो कांय वेळाउपरांत भुरग्यांनी येवकाराचे एक पद म्हणलें . 
आनी मागीर त्या स्कुलाचो मुख्याध्यापक आनी स्कूल चलयणारे 
सोसायटीचो चअरमन म्हाका घेवन माचयेर गेले . अध्यक्षांच्या कदेलार 
म्हाका बसूंक लायलें आनी बाकीच्या कदेलांचेर मुख्याध्यापक , 
सोसायटीचे चअरमन , सेक्रेटरी आनी बाकीचे पदाधिकारी बसले आनी 
अशेतरेन दबाज्याक सुरवात जाली . 


सुर्वेक चॅअरमनान येवकाराचे उलोवप केलें . तातूंल्यान म्हगेली 
खूबशी तुस्त - तोखणाय म्हाका आयफूंक मेळ्ळी . हे जातकच 
सुत्रसंचालकान मायकावेल्यान सांगलें , ' आतां ह्या येवकाराच्या 
उतरांउपरांत आमी अध्यक्षांक फुलांनी येवकार दिवंया . इतल्यांत 
एक सोबीत अशें सान चली येवन ताणें म्हाका फुलां भेटयलीं . तें 
भुरणं म्हजेम्हांत तुरो घेवन येतकच अचळय हांवें ताच्या पोल्याक 
हात लायलो आनी ताचेकडसून फुलांचो तुरो घेतलो . हेडमास्तरान तें 
चअरमनाचें चली म्हूण म्हाका ल्हवू सांगलें . हांवें ताका तें शिकता 
काय म्हूण विचारलें . आनी म्हाका ताची चड तोखणाय करची पडली . 
चॅअरमनाचें हडे फुलून आयलें . 

ताचेउपरांत बक्षिसांवें वांटप जालें . अध्यक्षांचे भाशण जालें . त्या 
भाशणांत भुरग्यांची , शिकोवप्यांची तोखणाय जाली आनी उपकाराचे 
भाशण सोंपतकच दबाजो सोंपलो . 


खरें म्हणल्यार दबाजो बरो जाल्लो . खंयच्याय स्कुलांत जाता 
तसोच जाल्लो . पूण हांव त्या हॉलांतल्यान भायर सरतना ते गर्दैतल्यान 
मार्ग काडीत एक जाणटी बायलमनीस एके धाकटुले चलयेक घेवन 
म्हजेसरी आयली . आनी तिणें म्हाका म्हणलें , बाय , ही म्हगेली नात . 
ताका तुका फुलां भेटोवपाची आसात . खूब हट्ट करूंक लागलें 

म्हूण 
हांवें ताका हो तुरो करून दिलो . तू ताचेकडसून तुरो घेता ? हांवें सट्ट 
करून तो तुरो घेतलो आनी त्या भुरग्याची तोखणाय केली . ते जाण्टे 
बायलेच्या तोंडार खूब धादोसकाय दिसली . तिणें म्हाका सांगलें , 

बाय , म्हगेले नातीक तुका माचयेर फुलां भेटाकवपाक दिली ना.कारण 
हांव गरीब . म्हाका ताजेखातीर बरो उंची इस्दीत शिवपाची तांक ना . 


तिगेल्या ह्या उतरांनी हांव नर्व्हस जालें . त्या उतरांनी म्हाका 
चिंतूंक लायलें , खंयच्याय दबाजाक गिरेस्त बापायच्या भुरग्यांकूच 
सगळ्या कामाक फुडें कित्याक काडटात ? जी भुरगीं सुंदर सोबीत 
आसता , गिरेस्त घराब्यांतली आसता तांची घरांत तशीच भायर तोखणाय 
जाताच . तांकां फुडें सरपाची संद मेळटाच . साधरण दिसपी भुरग्यांक 
असली संदी मेळनात . गिरेस्त घरांतल्या भुरग्यांक तरांतरांच्यो सुविधा 
मेळिल्ल्यान तांकां फुडें सरपाक सोपें जाता . ती खेळांत भाग घेतात , 
नाटकांनी भाग घेतात , सगळ्या अॅक्टिविटीजांनी ती भाग घेवंक 
शकतात . पूण साधारण घराब्यांतली ती कितलीय हुशार आसली तरी 
तांकां फुडें सरपाची संद चड मेळना . म्हूण म्हाका अशें दिसलें अशा 
भुरग्यांक खूब संद मेळूक जाय . ती उपेक्षीत उरूंक जायना . उपेक्षीत 
उरलीं म्हण्टकच तांचेभितर दोन गजाली घडूक शकतात . एक म्हणचे 
तीं तेमाक पेटून फुडें येवंक येतात , नाजाल्यार फुडारांत तांच्या मनांत 
न्यूनगंडाचे भावनेची निर्मणी जावंक शकता . भुरगेपणांत नैराश्य येवन 
केल्ल्यो ल्हान चुको फुडें म्हान थारंक शकतात . जाण्ट्यांनी थापटिल्ली 
फाट हो आधार घेवनूच भुरगीं फुडें सरतात . 


म्हाका ते जाण्टेलेचे नातीची तोखणाय दिसली . ताणें हट्टान 
अध्यक्षांक फुलां भेटयलीं . पूण खरी तोखणाय दिसली ती तागेले 
आज्जेची . ते आज्जेन आपणाले नातीक खरी फुडें काडली . स्कुलाच्या 
हॉलांतल्यान भायर सरतना म्हजो जीव धादोस जालो . 


0 0 0 

३१ डिसेंबर 


गोंयांतलो डिसेंबर म्हणचो काय डिसेंबरांतलें गोंय म्हणचें हो 
एक व्हडलो प्रश्न . तशे म्हणल्यार वर्साचे सगले म्हयने आनी सगले 
दीस सारखेच मनोवापचे . पूण तें तशें जायना . जण एकल्याक कसल्या 
ना कसल्या कारणाक लागून थारावीक म्हयनो , थारावीक दीस आवडटा . 
म्हजे स्वताचे जुलै आनी डिसेंबर हे दोन म्हयने खूब आवडीचे . जुलै 
म्हयन्याच्या धो धो करीत पडपी पावसाक पळोवप म्हणचे एक सूखदियो 
अणभव , तर डिसेंबरांतले सैमीक वातावरण मनाक खूब खोसदिणे . 
गोयांत आनी तांतूंतय पणजे डिसेंबर म्हणल्यार ल्हाना व्हडांक खोस 
जाता . पयलीं म्हणचे ह्या म्हयन्यांत सुटयोच सुटयो . कांय जाणांच्यो 
रजा उरिल्ल्यो आसतात त्यो ह्या निमणे म्हयन्यांत घेवंक मेळटात . 
गोंयचे गोयांत नाजाल्यार गोंयांभायर एक - दोन दिसांच्यो पिकनिको 
सहज काडूंक येतात . ह्या म्हयन्यांत लोकांचो वेळ आनी दुडू कसो ना 
जाता ते कळच ना . सबंद शारांत कितलींशींच प्रदर्शनां आनी सेल . 
असल्या प्रदर्शनाक वचप म्हणचे घरांत कचकच हाडप अशी थोडी 
जाण्टी म्हणटात तें खेरीत . हाचेभायर फॅस्तां आनी फेरयो आसतातूच . 
ह्याच म्हयन्यांत वर्साचो निमणो दीस . म्हाका सगलो डिसेंबर आवडटाच . 
पूण 

सगल्यांत चड आवडपी दीस म्हणल्यार ३१ तारीख . - ३१ डिसेंबर . 


ओंवळां 


टेनिसन ह्या व्हडल्या कवीची एक प्रयिद्ध कविता आसा - Ring 
out wild bells . हे कवितेत -आवट - कितें वचचें आनी -इन - कितें 
येवचे हे सांगलां . कवितेचो सार असो , वायट तें पयसावप आनी बरें 
तें आपणावप . नव्या वर्साची सुलूस आमकां ३१ डिसेंबराक लागता . 
तमसान भरलेलें तें पयसावंक जाय आनी सात्विकताय आपणावंक 
जाय . येता त्या वर्साक कितें कितें बरें तें थारावंक जाय . पूण हाली 
तेंपार ३१ डिसेंबराक आमी कितें करूंक लागल्यात ? व्हड दबाजो 
करप ही एक फॅशन जावन पडल्या . 


हांवें पयरूच म्हज्या घरकाराक म्हणलें , अंदू वर्सा ३१ डिसेंबराक 
आमी खंय तरी घरा भायर वचूंया . तो सदांभाशेन तिडकलो आनी ताणें 
एक लेक्चर दिवपाक सुरू कलें . तागेल्या लेक्चराचो सार असो - ३१ 
डिसेंबराचें रातचें भायर सरपाची माणसुकी नासता . लोकांचे चोमे 
रस्त्यावयल्यान भोंवतात . खूब जाण मोटारी व्हडा स्पिडीन चलयतात . 
ते रातचे अपघात जावपाचो संभव चड . लोक फिरतात म्हूण आपणे 
फिरप सोबना . असले दबाजे उणे करपाचे यत्न जावंक जाय . तागेलें 
लेक्चर पंचेचाळीस मिनटां आयकतच हांवें म्हणले , ' आतां सोपय 
तुगेलें तें भाशण ना जाल्यार हाव बॅल तरी मारतां . ' 


आनी मागीर ताका हांवें पोरूंची याद करून दिली . पोरूं १ ९९ ७ 
च्या डिसेंबराच्या निमण्या दिसा आमी खंयच भायर गेलींना . 

घराच 
आसली . म्हगेली भाचरां आयली , नातरां आयली . आनी आमी जेवणा 
खाणाचो बरो व्हड बेत केलो . टी . वी . चे कांय कार्यक्रम पळयले . वेळ 
मजेत गेलो . इतलो , रातची बारा केन्ना जालीं तें कळळेच ना . 


पूण दुसऱ्या दिसा , म्हणचे १ जानेवारी दिसा म्हजेर पश्चाताप 
करपासारखी पाळी आयली . चिटमिटे पडले म्हाका . जालें अशें , आमी 
१ जानेवरी सांजवेळां सदाभाशेन फिरूंक गेल्लीं . वाटेर जो कोण 
वळखीचो मेळटा ताजो एकूच प्रश्न . ' कसो जालो ३१ डिसेंबर ? ' बरो 
जालोना म्हणनाफुडें दुसरो प्रश्न ' काय खंय टेबल बूक केल्लें ? ' 

' खंय ना . ' ' केलेंना ? सामकींच मगो तुमी . ' तांचेभिरतली खंय कोण 
कंळगुटे गेल्ली तर कोण बागांत . कोण ह्या क्लबांत तर कोण त्या 
क्लबांत . कोण वेळेर तर कोण प्रायेर . कोण मिरामार तर कोण दोना 
पावल . पूण घरांत कोणूच रावंक ना . म्हाका तांचेमुखार हांव सामकेंच 
किरकोळ दिसूंक लागलें . ३१ डिसेंबराक घरा भायर सरून फोल्ग 
मारप हे सुशिक्षितपणाचें आनी सुधारणेचे लक्षण जावन पडला . काय 
इश्टिणीनी म्हाका अशें पिसुडलें , म्हाका दिसपाक लागले , म्हाका 
सर्ग सूख चुकलें . आनी हे सर्ग सूख मेळपाक दुसरो ३१ डिसेंबर 
येवचो पडटलो म्हण्टकच अंदू कितेंय तरी मजा करंकच जाय . 

तेखातीर अंदू वर्सा हांवें म्हज्या घरकाराक सांगलां , तुका नाका 
जाल्यार आमी घराभायर सरूं नये . पूण ते रातचे खंयचेय तरी हॉटेलांत 
नाजाल्यार तरी क्लबांत ' टेबल बुक ' कर . आमी थंय वचना जाल्यार 
जाता , पूण एक जानेवारी दिसा फिरूंक वतना ३१ डिसेंबराक ' टेबल 
बूक केल्ल्याची रिसीट तरी दाखोवंक मेळटली म्हण्टकच प्रश्न 
विचारप्यांची तोंडां बंद . 

काल , आज आनी फाल्या 


हांव कॅनडाचे भोंवडेर आसतना म्हाका म्हगेल्या भावान सांगलें , 
थंय स्थायीक जाल्ले जे भारतीय आसात ते सगळेच सुर्वेक व्हडल्या 
घरांनी रावंक शकनात . पयलीं अपार्टमेण्टांत रावतात , कांय तेंपा उप्रारांत 
पयशे जोडले म्हण्टकच घरांनी रावपाक वतात . तांकां ' एटॅच्ड ' घरां 
म्हणटात . पूण उप्रांत चड पयशे जोडटकच ते ' डिटॅच्ड ' घरांनी रावूक 
शकतात . म्हगेलो भाचो थंय अशाच एका डिटच्ड घरांत रावता . स्थायीक 
जावपाची ही मांडावळ म्हाका बरी दिसली . 


आमच्याय देशांत अशो कल्पना आसातूच . कांय जाण पयलीं 
फ्लॅटांत रावतात आनी मागीर जोड चड जातकच आपलें घर बांदतात . 
हे वेव्यस्थेत गैर कांयच ना . पूण पयर एकेकडेन गेल्लेकडेन म्हाका 
आमी आमच्या फुडाराचें चड येवजितात कशे दिसले . नोकरी करपी 
जतनायेन दुडू मोडटात , काटकसर करून पयशे सांबाळटात आनी 
अशे तरेन फुडाराखातीर वांचयल्ल्या पयशांनी एक फ्लेट विकतो 
घेतात . तांतूंत कांय जाणांक धादोसकाय जाता , पूण खूब जाणांक 
दिसता , तांच्या गरजांची पुर्तताय जावंक ना . तांची गरज वाडिल्ली 
आसता आनी तें आनीक पयशे वाचोवन व्हडलो फ्लेट घेवपाचे तजविजेक 


लागतात .. 

हे सगळें येवजुपाक कारण पयर घडले . म्हगेले एके इश्टिीणीन 
एक ‘ फ्लॅट बूक ' केलो . ते बिल्डिगेचे बांदप अजून सोंपूंक ना . पूण 
इश्टिणीन फ्लॅट पळोवंक यो म्हूण म्हाका आग्रो केलो म्हूण हांव 
ताचेवांगडा गेलें . ताणें म्हाका आपणे घेतला तो फ्लेट दाखयलो . तो 
पयल्याच मजल्यार आसा . थंय आमी गेल्यार आमकां कितें दिसचें ? 
थंय एका कामगारांन आपणालें बिराड थाटला . तो , तागेली घरकान्न 
आनी तागेली दोन भुरगीं थंय जेवंक बशिल्ली . ताणी थंयच रानिल्लें 
आनी आंवप ती त्या फ्लेटाचे मोरयेंतूच करतालीं . म्हगेले इश्टिणीक 
तें पळयना फुडें तांचो राग आयलो . आपणे म्हयन्या म्हयन्याक बचत 
करून वांचयल्ल्या पयशांनी फ्लॅट घेतला आनी हे लोक थंय बिराड 
करतात म्हणचे कितें ? म्हगेले इश्टिणीच्या आपणाल्या फ्लॅटाचे कल्पनेक 
बरोच धक्को बसलो . ताणे त्या कामगाराक आपयलो म्हूण म्हाका 
मदीं पडचे पडलें . 


हांवे म्हगेले इश्टिणीक समजायलें . त्या कामगारांक काँट्रेक्टरान 
खोपी बांदून दिवंक नाशिल्यो म्हूण तांगेली बिराडा ह्या अशा फ्लॅटांनीच 
आसताली . अशा कितल्याशाच फ्लॅटांनी तांची बिराडां आशिली . त्या 
कामगारान म्हाका हे सगळं सांगलें . काँट्रेक्टरान जेन्ना तळमजल्यार 
टायल्स् घाले तेन्ना कामगार पयल्या मजल्यार रावंक रागले . आतां 
पयल्या मजल्यावयले काम सुरू जातकच दुसऱ्या मजल्यार वतले . ते 
सदांच अशेच तरेन रावतात . तांची घरां शारांनी नासतात . तांची घरां 
गावांनी आसात पूण गांवांत कामां मेळनात म्हूण ते शारांनी आयिल्ले 
आसतात . हे बिल्डिगेचे काम सोंपकच ते दुसरे बिल्डिंगेच्या कामाक 
वतले . आनी वता थंय तांची रावपाची , रांदपाची सोय अशीच आसतली . 
जांणी हे फ्लॅट घेतल्या तांका भियेवपाची कांयच गरज ना , कारण ते 
आपणालीं बिराडां सोडटले आनी सगळे धुवन बी निवळ करून वतले . 
हे सगळं आयकतना म्हाका त्या कामगाराच्या तोंडार कसलीच खंत 
दिसली ना . ताज्या तोंडार समाधान आशिल्लें . ताका आपल्या फुडाराचे 

म्हगेले इश्टिणी वांगडा हांव ते बिल्डिगेतल्यान भायर सरलें 
आनी पयळयत जाल्यार थंय बांदप चललेल्या दोनूय बिल्डिगांनी हेच 
चललेलें आनी मागीर म्हाका दिसलें , आमी रावतात थंयूय अशेंच 
जाल्लें आसुंये . तांतूत कितें ? 


त्या कामगारांची जीण पळयतकच हांव चिंतूंक लागलें . दीसभर 
आमी आमच्या रावपाचें आनी खाणा - जेवणांचें खूब चिंतप करतात , ही 
येवजण , हे चिंतप बरें काय वायट हे हांव नकळों . पूण तांतूंत आमी 
आमचे समाधान इबाडटात अशें म्हाका दिसूंक लागलें . दीसभर 
फुडाराचेंच येवजप जाल्यार हे जिणेत कितें उरता ? आमचे कित्यानूच 
समाधान जायना . आमी काल कितें घडिल्लें आली फाल्यां कितें 
घडटलें हाचंच चड चिंततात आनी मनांत खंती जातात.आमचे जिणेत 
' आयज ' हाका कांयच मोल उरना . एकेकडेन हांवें वाचिल्लें , “ Past 
is History , Future is Mystery , This moment is a gift and 
therefore it is called the Present ” आनी हाची याद जावन हांवें 
फुडाराचे चड चिंतप ना हे थारायलें . 


००० 

कोण सुखी ? 


खंयचेय व्यक्तीक खूब इश्ट आनी इरिटणी आसत जाल्यार तो 
मनीस भाग्यवान . इश्टागत मेळोवपासारखी गिरेस्तकाय आनी कसलीच 
ना . देवाचे दयेन आमकां खूब इश्ट आनी दश्टिणी आसात . आमी 
दोगांयजाणां शिक्षणाच्या मळार वावुरल्यांत . ह्या क्षेत्रांत वावुरतल्या 
लोकांकडेन आमची इश्टागत आसाच , पूण हेर क्षेत्रांत वावुरपी 
व्यक्तीकडेनूय आमची खूब इश्टागत आसा . ह्या इश्टांच्यो आत्रेपययन 
आमगेर बसका आसतात . विंगड विंगड क्षेत्रांतले लोक आशिल्ल्यान 
विंगड विंगड विशयांचेर उलोवप जाता . मनोरंजन जाताच तेभायर 
ज्ञानवृद्धीलेगीत जाता . आमी कोणाचीच टिका करी नात आनी कोणाचेच 
वाजयनात . 


एक दीस सांजवेळा म्हगेल्या घरकाराचो एक महाराष्ट्रीयन 
मित्र आमगेर आयलो . तो एके कॉलेजीचो प्राचार्य . खूब वर्सा गोंयांत 
आशिल्ल्यान आनी भासांचेर मोग आशिल्ल्यान तो कोंकणी बेस बरी 
उलयता . मदीं मदीं पोर्तुगेज उतरांलेगीत घलता . हो प्राचार्य विद्धान , 
उमेदी तसोच फकाणेर . त्या दिसा गजाली करतां करतां खंय खंय 
कितें कितें सवाय मेळटा आनी ताचो लोकांचे जिणेचेर कसो परिणाम 
जाता हेविशीं उलोवणे आसलें . खरे म्हणल्यार मनशाची जीण 


खूबशी 


ओवळा 

तो रावता त्या जाग्याच्या इतिहासचेर , भूगोलाचेर निंबून आसा . भोवतण 
आनी भोंवतणच्या वाठाराचेर निंबून आसता . भोंवतण आनी भोंवतणच्या 
वाठाराचेर कितल्योशेच संवयो अवलंबून आसतात . गोंयकारांक 
नुस्त्याबगर कशी उंडी वचना हाचेर आमी खूब उलयलीं . आमगेर त्या 
दिसा चौग पांच जाण इश्ट बशिल्ले . तांतूंतल्या एकल्यान आपणाक 
चवथ आनी पंचमीचो उपास घडटा म्हणपाचे सांगलें . आमच्या 
सुशेगादपणाची आमी तोखणाय केली 


आमकां गोंयकारांक फोल्गां आवडटात हाचेर एकएकल्यान 
अणभव सांगपाक सुरवात केली . अचकीत कोणे तरी म्हणलें , गोयांत 
सोरो मात्सो सवाय आनी मेळटाय खूब म्हूण लोक तेंय बी फोल्ग 
मारतात . हाचेर हांवें म्हणले , हे आयकूक हांव तयार ना . गोंयकार 
फोल्गी आसत पूण आमगेल्या सुखाविशींचे कल्पनेतलेगीत पियेवप 
ना आं . आमी म्हणटात अशें , ' तो खावन जेवन सुखी आसा . ' आनी 
महाराष्ट्रांत म्हणटात , ' तो खावून पिऊन सुखी आहे . ' न्हय सर ? 
( सर , मॅडम , असल्या उतरांनी आयकुपी सुखवतात . म्हगेलो प्रश्न 
आयकून प्राचार्य येवजुपाक लागलो , हो वाक्प्रचार आपले भाशेत 
कसो आयलो ? 


तेउप्रांत आमी सगळीच विसरलीं पूण प्राचार्य खूब पिकार 
जालो . ताका त्या वाक्प्रचाराची व्युत्पत्ती मेळ्ळी ना . दोन दिसांउप्रांत 
सकाळचो तो आमगेर आयलो . ' मॅडम , त्या वाक्प्रचाराचो अर्थ म्हाका 
कळो आं . हांव खूब पिकार जाल्लों . हांवें मराठीच्या दोन प्राध्यापकांक 
विचारले . हाचेर खूप विचारमंथन जालें , आनी ह्या विचामंथनांतल्यान 
प्रश्न सुटावो जालो . ' 


' कसो ? ' हांवें विचारलें . 


महाराष्ट्राच्या काय वाठारांनी खूब दुकळ पडटालो . उदक 

मेळनासलें . कळसुलीभर उदक हाडपाक खूब पयस वचचे पडटालें . 
जाका उदक सहजतायेन मेळटालें तो आपणाक भाग्यवान आनी 
सुखी समजतालो . बापूय आपले धुवेची सोयरीक व्हरपाआदी न्हवयाच्या 
घरांत उदक मेळटा वा ना हाची खात्री करून घेतालो . जर उदक 
पयससून हाडचे पडत तर तो सोयरीक व्हरपाक अनमनतालो . कारण 
आपले धुवेन उदकापासत तकालस घेवची अशें कोणाक दिसता ? 
ज्या घरांत उदक सोपेपणांत मेळटा त्या घरांत आपले धुवेची सोयरीक 
करपाक तयार आसतालो . 


उदक आसल्यार सूख नाजाल्यार दुख्ख . उदक आसप हो 
सुखाचो एक निकश आसतालो . देखून मराठी भाशेत हो वाक्प्रचार 
रूढ जालो . मॅडम , दोन दीस हांव चिंतूंकूच उरलो . परत परत तुगेली 
ती ' खाऊन पिऊन सुखी ' उतरां तकलेंत येवंक लागली . न्हीद लेगीत 
पडना जाली . निमाणे कुवाडे सुटलें आनी म्हाका सुशेग मेळ्ळो . 


आनी ताणें मुखावयलो उदकाचो ग्लास तोंडाक लायलो . 


००० 


का 


ओवळां 

अंकल चीप्स हाड आं . अपूरबायेचे नातीची फोनावयल्यान फर्माईश 
आयली . म्हजो जीव सामको सुखावलो . धादोसभरीत जावन हांवें 
म्हणलें , हांव तुका जाय जाय तें घेवनूच येतां . आनी कितें कितें जाय 
तें सांग पळोवया . इतलें मात म्हणलां , खाणाच्या आनी पेयांच्या नांवांची 
एक वळेरीच आयली . आमचो फोन धा मिनटां अंगेज्ड उरलो.आतांच्या 
भुरग्यांचे खावप , पिवप खेरीत . खाणांची तर नावां तरां तरांची ! अंकल 
चीप्स् , पॉप कॉर्न , लॉली पॉप , पॅपी , पेप्सी , पोलो , पीकनीक पॉपस 
आनीक असलीं कितलींशीच नांवां ! आमचे वेळची खणां म्हणचे 

लाडू 
बेसन लाडू , रव्याचे लाडू , 

पिठ्याचे 

लाडू , घट गुळयो , चकयो , शेव , 
चिवडो , तिकशे फोव , शंकर पाळी , नेवो , कापां असलीं . ते वेळार 
केक नाशिल्ले पूण धोणसां आशिल्ली - तरां तरांची , आनी पावसाळ्यांत 
तर तवसळ्यो आसताल्योच . भुरगीं धादोस . वेफर्सी जाग्यार म्हानां , 
चिरमुल्यो . चिरमुल्यां लाडवांचेर भुरग्यांच्यो उडक्यो . त्या वेळार जरी 
चिप्स , वेफर्स नासले तरी पिपरमिटां , चॉकलेटी , बिस्कुत्यो असताल्यो . 
आनी हे हाडपी अंकल आनी आंटी मात खूब आसताली . 


भारताची लोकसंख्या चड आशिल्ल्यान भारताक विंगड विंगड 

येवजण्यो चालीक लावच्यो पडल्यो . आमच्या देशान उत्पादन 
वाडोवपाखातीर उद्योगीक क्रांती घडयली . लोकांक रोजगार मेळोवन 
दिवपाखातीर तरां तरांचे कारखाने काडले.प्रत्येक कुटुंबाच्या मनशाक 
नोकरी मेळची म्हूण सरकारान खूप यत्न केले . शिक्षणाच्या मळार तर 
खूबूच उदरगत केली . जण एका गावांत शाळा उक्त्यो केल्यो . सामक्या 
ल्हान भुरग्यांखातीर बालवाडयो काडल्यो . शेतकामत्यांक अर्थीक 
मदत दिवन हरीत क्रांती केली तशीच श्वेत क्रांती केली . ह्याच बरोबर 
वाडटे लोकसंखेक आळबंदा हाडपाक एक म्हत्वाची येवजण आपणायली . 
ती म्हणल्यार कुटुंब नियोजन वा परिवार नियोजन . ल्हान कुटुंब 
म्हणचेच सुखी आनी आनंदी कुटूंब . हें तरां तरांच्या प्रयत्नांनी लोकांक 
पटयलें . सुर्वेक ज्यो घोषणा दिल्ल्यो तांतूत दोन वा तीन भुरगी आसूं 
येता हे लोकांक आवडले . ते प्रमाण घरा घरांनी ल्हान कुटुंबां जंय दोन 
किंवा तीनूच भुरगीं आसतात अशें दिसूंक लागले . लोक सुखी आनी 
खोशी दिसले . पूण उप्रांत जशी वर्सी गेली तशी विचारसरणी बदलूक 
लागली . घोरण बदलले . ह्या वेळार आमी दोगां आमगेली दोगां अशें 
दृश्य दिसूंक लागले . म्हणचे कुटुंब सामकेंच ल्हान जावन गेलें . 
एकविसाव्या शतकाच्या हुंबऱ्यार उबे आसतना अशें दिसता , कुटुंब 
हाचेयपरस ल्हान जाता . आमी दोगां आनी आमगेलो एक न्हय मूं . 
अशें जायत जाल्यार कांय प्रश्न उप्रासतले . फुढले पिळगेक मावश्यो 
आसतल्यो ? मामा आसतले ? मावळणी आसतल्यो ? भाऊ बीज 
आसतली ? एकूच भुरगो आसल्यार भयण खंयची ? भाचरां खंयची ? 
भावंडांची माया म्हणचे कितें तें कळटलें ? 


एक दीस म्हज्या भाच्यान म्हाका म्हणले , ' तुमी खूब भावंडां , 
तुमकां चीप्स आनी लॉलीपॉप बी हाडून दिवपाक तुमच्या बापायक 
खूब खर्च येतालो न्हय ? कशें जाताले काय तेन्ना ? ' हांवें म्हणलें , बाबा 
रे , आमच्यो वेळार मामा आसताले , बापोलये आसताले , मावळणी , 
काकी , मामी , मावश्यो सगळी आसतालीं . म्हणचेच मामे भावंडां , 
बापोल भावंडां , आते भावंडां , अशी खूब खूब भावंडां आसताली . कांय 

वेळार हो नंबर शंबरांवयर वतालो . आमच्या वेळार सगळेच जाण 
एकामेकांच्या भुरग्यांक खाणां हाडून दिताले आनी सगळी उमेदीन ती 
खातालीं . सगळ्यांची उमेद भागताली . त्या वेळार खाण हाडप हे काम 
फकत आवय बापायचे नासतालें . म्हणचे आमकां आसताले अंकल 
खूब . तेन्ना uncles cheap आशिल्ले . आतां तशें ना ; म्हूण uncles 
chips हाडचे पडटात आनी तेय बी पप्पा - मम्माक आनी डॅडी 
मम्मीक ! ' 


- 


। ० 

तुस्तीक आनी निंदेक आडामो जाय 


हालींच्या वर्सानी गोंयचे शिकिल्ले तरणाटे गोंयांत आनी तशेंच 
भारतांत रावंक सोदिनात . हांगां खूब शिकतात आनी बऱ्या मार्कानी 
पास जातात पूण आनीक शिकपाखातीर भायर - भायल्या देशांनी 
वतात . चड करून अमेरिकेक शिकुंक गेल्ल्या भुरग्यांक आपणे 
थंयच रावचे कशे दिसता . हाका कारणां खूब आसुंयेतात . घडये हांगां 
पथून येतकच आपल्या , आपणाल्या शिकपाक , आपणाल्या कर्तृत्वाक 
फावो तसो वाव मेळचोना अशें तांका दिसूं येता . घडये तांकां अमेरिका 
पळयतकच भारतांत कांय ना शें दिसुंयेता . घडये अमेरिकेक रावन 
तांकां चड जोडूंक मेळटलें अशें दिसूं येता . आनी कितलींशीच कारणां 
आसूं येतात . पूण एक खरें , भारतीय मेंदू अमेरिकेक रावंक सोदता . 
हाचेर म्हाका कांयच म्हणपाचे ना . जरी मेंदू थंय रावलो तरी काळीज 
भारतातंत आसता हे येवजून हांव खोशी जातां . 


पूण 

खरें अमेरिकन जातात तें ह्या तरणाट्यांचे आवय बापूय . 
तरणाटे बाबडे शिकून शिकून थंय नोकरी मेळयतात . हांगां गोयां येवन 
गोंयांतल्या चलयां वांगडा लग्न जावन परते वतात . थंयचे रावप , 
खावप , जेवप तरों म्हरगूच . डॉलर जर रुपयांत बदलीत तर थंयचे 
रावप हें खूब म्हारग दिसूंक लागता . ह्या जोपडप्यांगेर भुरगे जावचे 
जालें म्हणचे तांकां कोणेय तरी आपल्या मायेमोगाच्या जाण्टेल्यांनी 
आपल्या म्हयांत रावचे शें दिसता . आवय - बापायकूय थंय वचपाचे 


100 


ओवळां 


आसताच . ही संद घेवन आवय बापूय थंय वतात . आनी तीन म्हयने 
थंय रावून 

अमेरिकनापरस चड अमेरिकन जावन परते गोंयांत येतात . 


अरविंद हो म्हगेल्या घराकाराचो इश्ट . तो आनी तागेली घरकान्न 
तांगेले धुवेच्या बाळंटेराक अमेरिकेक गेलीं . थंय तीन म्हयने रावन 
आयल्यांत हे आमी आयकल्लें . पूण आमी तांगेर रोखडींच गेली नात . 
हाचे कारण म्हणजे हालीं आमी अमेरिकेक कांय दीस रावन आयिल्ल्यांगेर 
वचपाचें फाटी दवरतात . अश्या लोकांगेर गेले म्हणचे फोटोचे तीन 
चार अरल्बम चाळचे पडटात . बरें , फोटो तरी बरें सैमाचे चित्र आशिल्ले 
वा थंयच्या व्हड व्हड इमारतीचे , उद्यानाचे आसतात ? ना ते फोटो 
आसतात हांचेच . ही थंय वतकच दर शेनवारा खंयच्याय तरी एका 
गोंयकारागेर जेवपाक वतात . तांगेर अशीच आनीक दोन कुटुंबा 
येतात . आनी हांगां गोंयांत चौकेर वा बल्कावांचेर ज्यो गजाली करतात 
त्योच थंय करतात . कांय वेळां हांगांच्यो घरगुती घडणुको आमकां 
खबर नासतात पूण अमेरिकेक त्यो पाविल्ल्यो आसतात आनी थंय 
धवळे जातात . ते फोटो पळयता आसतना हांची केल्ली टिका , तेंच तेंच 
विवरण , तेंच तेंच तासप आयकुचें पडटा . हे आयकुचेपरस कांय दीस 
फाटीं रावन गेल्ली बरीं न्हय ? एकेकडेन तर हांव म्हगेलें वक्ल 
व्हरपाक विसलेले . म्हाका वक्ल लायना जाल्यार लागशिल्लें कांय 
दिसना . पूण कितें करतलीं हांवें वक्लाबगर हांवें सगळे फोटे पळयले 
आनी तांची कॉमेंट्रीय आयकली . तेभायर तांणी केल्लो उपदेश आयकल्लो . 
' तुमी वचात तुमकां थंय खूब बरे दिसतलें . संद केन्नाच सोडची न्हय ' 
आनी अशेंच कितेंय तरी . आमी अरविंदागेर पावलींना खरी पूण काल 
आमकां तो वाटेर मेळो . हांवें म्हणले , ' सामको पाखलो कसो जाला 
मरे तूं ! ' आनी थंयच ताणें आमकां अमेरिकेच्यो खबरी सांगपाक 


सुरवात केली . 


सुरवेक ताणें अमेरिका कितली नितळ हे सांगलें आनी भारत 

आनी तांतूंतलें गोंय कितलें बुरशें घाणयारें तें सांगलें . खरे म्हणल्यार 
तांणे अमेरिकेक एक स्टेट पळयल्ली . तीय बी अर्दुकुटी . कारण थंय 
भोंवतना तो दर एका वेळार डॉलराचे मोल रुपयांनी थारायतालो . 
म्हण्टकच खर्च चड सो दिसतालो . अमेरिकेची तोखणाय करचीच पूण 
त्याच बराबर आमगेल्या देशाची , आमगेल्या गोंयची निंदा कित्याक ? 
अरविंदाक खंय थंयचो संत्र्यांचो रोस आवडलो . पूण हे सांगतना तांणे 
कितलेंच खेपो ताणे रोसाक कितले डॉलर पडटात आनी तें डॉलर 
हांगा हाडिल्ले जाल्यार तांचे कितले रु पया जातले आशिल्ले तें 
सांगलें . हांवें ताका म्हणले , ' तुवें ते दुडू हाडून हांगां सत्र्यांचो रोस 
पिवपाक कोणे आडायिल्लो ? आनी म्हाका सांग रें , हांगां तूं खंयच्या 
फळांचो कितले ग्लास रोस पियेतालो तूं थंयची तोखणाय करून 
हांगाच्या फळांक नांवां दवरता ? ' 


त्या लोकांच्या नितळसाणीची तोखणाय करात , त्या लोकांच्या 
शिस्तीची तोखणाय करात , तुस्त करात पूण हांगासरल्या लोकांची 
निंदा करूं नाकात . ती नितळसाण , ती शिस्त आमी हाडपाचो यत्न 
करूंक जाय . व्हडले व्हडले देश पळोवचे आनी तांचें कितें बरें आसा 
ताचेच अनुकरण करपाचे थारावचे . ओगीच येतना वतना आमच्या 
देशाक , आमच्या लोकांक कितेंय म्हणप समा न्हय . अरविंदान आपल्या 
बॉल्सांतली सगळी बिलां पिंजून उडयलीं . म्हज्या घरकारान ताका 
थंयच विचारले , आरे अशी कागदां तूं अमेरिकेक आसतना रस्त्यार 
उडयतालो ? केल्लें तुवे तशें ? ' 


तो गोंयची आनी गोंयच्या लोकांची निंदा करता तें पळोवन हांवें 
ताका एक खबर सांगली . म्हगेली एक इश्टीण आनी तिचो घरकार 
पोरूं वर्सा जर्मनीक गेल्ली . ती परत येतकच हांव तांगेर गेल्लें . तांणी 
जर्मनीविशीं सांगलें तातूंत एक खबर अशी , थंयचे रस्ते रुंद , सामके 
नितळ , सगळे बरें शांत पूण त्या रस्त्यावयल्या मनीस भोंवतना चड 
करून दिसना . आनी मागीर हांवें अरविंदाक म्हणलें , तुवें केल्ली 

अमेरिकेची 

तुस्त 

आनी गोंयची निंदा आमी आयकली . आता 
आमकां एक सांग , तुवें आमकां , ह्या रस्त्याकुशीक उबी करून चाळीस 
मिनटां ह्यो गजाली खावयल्यो . अशो गजाली , खावोवपाक तुका अमेरिकेत 
एक तरी मनीस मेळटा आशिल्लो ? काय हे सगळे तुगेलें आयकुपाचे 
मनीसपण आमचें , गोंयकारांचेंच ? ' 

आणि गावीक 


000 


ਜਿਨ ਹਰ 


* 

! 


कांदे जाले म्हारग , पूण भुरगीं खोशी 


ह्या दिसांनी एक उतर परत परत आयकूक येता , तें म्हणजे 
म्हारगाय . हे म्हारग जालां आनी तें म्हारग जालां . सवाय म्हूण 
कांयच ना . हेर सगळे जिनस जरी म्हारग जाले तरी कांद्याची म्हारगाय 
मात खेरीत . कांदे इतले म्हारग जाले की लोक घरांनी कांद्यांचो उपेग 
सामको कमी करूंक लागल्यात . पूण माणकुल्या भुरग्यांची खोस 
पळोवन म्हाका धादोसकाय जाल्या . 


म्हगेले एके इश्टिणीक दोन माणकुल्यो नाती आसात . व्हडल्या 
पिंकीक पांचवें वर्स आनी धाकले रिंकींक तिसरें वर्स . खूब अपुरबायेच्यो 
आनी खूब आडांगी . आडांगीपणांत चल्यांक फाटी घालतात . तरेतरेन 
समजायलीं , दबकायलीं , धेगशें घाले , भंय दाखयलो , पूण आयकनात . 
एकाच जिनसाक मात्शी भियेतात आनी तो म्हणल्यार कांदो . आज्जेन 
तांकां ' दोळ्यांत कांदो घालतलीं ' म्हणटकच मात्शी बाडगतात . बाकी 
ह्या कांद्यांच्या तावडींतल्यान आमची पिळगीलेगीत सुटूंक 
ना.आमच्यालेगीत दोळ्यांनी कांदो घाल्लोच . 


म्हज्या इश्टिणीच्या ह्या नातरांनी चवथीच्या दिसांनी तर मजाच 
केली . गणपतीकच हात लावपाक गेली . पूण त्या दिसा आज्जेक 
कांद्याक हात लावपाक जमलें ना . पिंकी आनी रिंकी इतली मस्ती की 

घरांतलो टी . व्ही . दवरिनात.कोणाकूच टी . व्ही . लावपाक मेळना . ती 
न्हिदतकच टी . व्ही . लावप जाता . ती घरांत आसतात तेन्ना दोगांय 
चॅनल फिरयत रावतात . हो चॅनल आजोबाचो ( दूरदर्शन ) , हो पपाचो , 
हो मम्मीचो . आनी आपणालो मात काटुनांचो . एकलें के . जी . क्लासाक 
वता तर दुसरें फ्ले स्कूल . दोगांय इंग्लीश उलयतात . टी . व्ही.क हात 
लावचो न्हय म्हूण आज्जेन टी . व्ही . कूच कांदो बांदून दवरलो . ताका 
लागून हीं दोगांय मात्शी फाटी रावतात . तांगेल्या फ्लॅटाचे वणटीक 
ताणीं हालींच बरो रंग काडला . म्हूण ही सगळी बाबडी जतनाय 
घेतात . पूण हाचे पयलीं ह्या दोगांय भुरग्यांनी रंगीत पॅन्सीलींनी वणटीचेर 
तरां तरांची चित्रां काडिल्ली.सगळी मॉडर्न आर्ट थंय पळोवपाक 
मेळटाली.तांकां स्कुलांत चित्रां काडपाक शिकयतात खंय.हांव तांची 
तोखणाय करता म्हूण म्हजी इश्टिण म्हणटा , “ तुगेर अर्द वराक 
वतात म्हूण तूं तोखणाय करता . हरशी सबंद दीस ती म्हजे तोंड 
वाजयतात . मातूय पातयेवंक मेळना . ' 


पयर हांव म्हजे इश्टिणीगेर गेल्लें . पळयत जाल्यार पिंकी 
आनी रिंकी टी . व्ही.च्या म्हांत बसून ल्हऊ ल्हऊ कितेंय तरी 
उलयतालीं . म्हाका मात्शे अजाप जालें म्हूण हांव आयकूक लागले . 
व्हडलें धाकट्याक सांगता ' आमी चॅनल फिरोवंया आनी कार्टून 
लावया ' धाकट्यान म्हणलें , ' आनी कांदो घाल्यार ? ' व्हडल्यान सांगलें , 
' रिंकी कांदो ना . आज्जेन काडून आदोळेर कुडके कुडके करून ताका 
शिजोवन उडयलो . पळय वणटीकूय कांदो ना . ती मम्मीक सांगताली , 
कांदो म्हारग जाला म्हूण . ' ' म्हारग म्हणचे कितें गो ? ' पिंकीन 
विचारलें . ' म्हाका खबर ना . फाल्यां मिसीक विचारूया . ' हांवें तागेल्यो 
ह्यो खबरी आयल्यो आनी दुसऱ्या दिसा सांजेचे मुद्दमूच तांगेर गेले . 
पळयत जाल्यार टी . व्ही . चे चॅनल फिरयत बसल्यात . 


हांवें तांकां विचारले , ' आगो , कांदो खंय ? ' पिंकीन सांगलें , 
' कांदो ना कांदो म्हारग जाला . मिसीन सांगलां , कांदो dear जाला . 

आतां आमचो कांदो डियर . आमकां आतां भंय दिसना . ' हांव मुमुरखें 
हांसून भितर गेलें . तांगेले मिसीची इंग्लीश मात पावरफूल . 


भितर वतकच कळे की पप्पा , मम्मी , आनी आजी वणटी 
कशो निवळ राखच्यो हे येवजूंक बसल्यांत . हांवें म्हणलें , ' आरे बाबा , 
आतां कांदो ना जाल्यार कांद्याचे चित्र हाडून लाय ते वणटीचेर ' पिंकी 
-रिंकीच्या कानार हे कशे पडलें कोण जाणा ? पांच मिनटांभितर भायर 
बोवाळ आयकूक आयलो . ' आमचो कांदो डियर , आमचो डियर कांदो . ' 
सगळी जाणां भायले कुडीत आयलीं . कितें पळयतलीं ? वणटीचेर 
कांद्यासारखी दिसपी तांबडे पेन्सीलीची चित्रां ! सगळी जाणां पळयतूच 
रावलीं ! 


कांद्याची म्हारगाय जर माणकुल्यांक इतली खोस दिता तर 
जावं बावडो कांदो म्हारग , आमी थोडो खावया ! 


००० 

खूब खूब वर्सीपयलीं शुद्धोधनान आपणाल्या नातवाक राहूल 
नांव दवरलें . तो तेन्ना खंय जाणा आसलो भारतांत अविल्ल्या काळांत 
राहुलांची एक व्हड रांक लागतली म्हूण . खंयच्याय वेळार कोणेय 
रिमोट कंट्रोल घेवन टी . व्ही . चो खंयचोय चॅनल लावन पळोवचे . 
सिरियल वा जायरातींत एक तरी राहूल दिसतलोच . ती जायरात आसूं 
विक्साची वा आसूं बानयनाची . राहुलाचे नांव आसलेबगर जायना . 


' विक्स की गोली लो ' जावं वा ' ये अंदर की बात है ' जावं , 
जायरात कसलीय आसूं राहूल जायच . सिरियलांनी तर राहुलाक उलो 
मारपाची एक खेरीत स्टायल आसता . ती म्हणल्यार राहूऽऽल.रा 
धाकलो आनी हूल व्हडली . कांय वेळां तर राऽऽहूल , रा सामको व्हड 
तर , तर हूल ल्हान . 


सिनेमांत वा टी . व्ही . सिरियलांत राहुलाचो एक हात कानारूच 
आसता . आनी हे फकत टी व्ही . र आसता अशें न्हय . पणजे शाराच्या 
खंयच्याय रस्त्यार पळयात . कांय राहून आनी कांय नेहा आपणालो 
एक हात कानार दवरून व्हडा व्हडान उलयतना तुमकां दिसतली . 
एका हातान मोबायल कानार दवरून स्कुटर चलोवपाची तांकां इतली 
संवय जाल्या की आतां हाचे फुडें तांकां दोनूय हात फुडें दवरून स्कुटर 

चलोवंक येवचिना अशें दिसता . ( सिनियर सिटिझन्स रस्तो कसो 
हुपतात तें तेच जाणात ) 


तरणाट्यांक दीसभर अशे कानार हात दवरलेले पळोवन म्हाका 
तर अशें दिसपाक लागला की चार्लस डार्विनाल्या उत्क्रांती सिद्धांताप्रमाण 
पळयल्यार फुडें जी भुरी जल्माक येतली तेन्ना त्या भुरग्यांचो हात 
कानार आसतलो . एक हात कानार दवरूनूच ती ज्ल्माक येतली . 
आनी हे विशीं खात्री करून घेवची म्हूण हांवें म्हगेले रेडियोलाजिस्ट 
सुनेक विचारले , ' आगो तूं पळय अल्ट्रा सावंड परिक्षा करता तेन्ना 
तुका पेशंटाच्या भुरग्याचो एक हात कानार आसा कसो दिसना मगो ? ' 
तें बावडे कितें जाप दितलें ! फकत हांसलें . 


हे मोबायल संस्कृतायेन राहूल नांवाक चडूच डिमांड मेळ्ळा . 
इंटरनेट , सायबर कॅफे , इमेल हे सगळे चडशे राहुलाचेच जग . 
इंटरनेटावयल्यान कितलेशाच राहुलांच्यो सोयरिको जाल्यात अशें 
सांगतात . 


कांय वर्सा फाटल्यान राहूल देव संगिताच्या मळार आपलो एक 
व्हडलो ठसो दवरून गेला . तांणी इतली बरी बरी पदां दिलीं , कितलेशाच 
पदांक गोड संगीत दिलें , आपणे स्वता कितलींच गितां म्हणली 

पूण 
आयज ह्या नव्या नव्या तरां तरांच्या आल्बमांच्या राज्यांत आनी 
रिमिक्साच्या साम्राज्यांत राहूल देव फकत ऑडियो आनी विडियो 
कॅसिटींनी उरलो . म्हज्या सारकिली कोणूय विविध भारतीचेर छायागितांत 
तीं पदां आयकता आसतली . 


हिंदी साहित्यांतलो येदो व्हड पूण आतांचे पिळगेक तांगेलें नांव 
लेगीत खबर ना . राहूल सांस्कृत्यायन ह्या साहित्यिकान इतलें मोलादीक 
साहित्य रचलें पूण आतां तो खंय ? तर उरलो फकत हिंदी भाशेच्या 
प्राध्यापकांचे प्राध्यापकींत . आनी तेंय बी एम . ए . च्या वर्गांत . अशेय 
जरी आसले तरी एक च्हडा खोशेची खबर म्हणल्यार आयज 


ओवळां 

कितलींशींच मळां राहूल गाजयतात . सिनेमांत आसातूच ; तो आशिकी 
फेम 

राहूल रॉय खंय आसा तें म्हाका खबर ना . पूण ह्या दिसांनी लाहोर 
गाजयलें तें क्रिकेटींतल्या राहुलान . क्रिकेट मोग्यांचो स्वास कांय वेळ 
दाबून उरलो . खेळटलो घामान न्हालोच , पूण खेळ पयळयतले 
नेस्तानीच्यान घामान न्हाले ( म्हजो घोवलेगीत ) . 


आनी जरी एक राहूल क्रिकेट गाजयता तर दुसरो राहूल 
राजकारण गाजोवंक कित्याक शकना ? आनी म्हूण अमेठी गेलो एक 
राहूल . हे सगळं हांव बरयतां म्हणसर फोन खणखणलो . आनी हो 
फोन कोणाचो ? आमच्याच राहुलाचो . येवरोपाक म्हगेलो भाचो आसता , 
ताचो . 


००० 

किक 


POSTS TS e si 
गाजी 
कता 
का 


आज्यांची नातरां 


अपुरबाय म्हणटात ती आपूण करतलों , करून घेतलों म्हणलें 
म्हणल्यार जायना . ती आपसूक जावची पडटा . आमी सदांच पळयत 
आयल्यांत की बापायक आपल्या भुरग्यांची अपुरबाय करपाक वेळ 
नासता . पूण तोच बापूय आजो जातकर आपल्या नातरांची दीसरात 
अपुरबाय करता . पयलींच्या जमान्यांत तर आपल्या भुरग्याक खेळोवप 
लेगीत बापायक जमनाशिल्लें . कारण चौगांच्या घरांत लोक खूब . 
स्वताच्या आवय - बापाय सामकार आपले घरकान्नीकडेन उलोवप लेगीत 
कठीण आशिल्लें . तातूंत भुरग्यांक म्हयांत काडून तांची तोखणाय 
करप हे तर सामकेंच कठीण . कारण हे काम करपाक घरांत जाणटेली 
आसतालींच . बापायनय जर आपल्या भुरग्यांची अपुरबाय केली तर 
आजो - आजी ( बापायचे आवय - बापूय ) आपल्या पुतांचेर धेगशे घालताले 
आनी म्हणटाले , ' पुरो करात हीं बायजणपणां . तांच्यो अपुरबायो करपाक 
आमी जितीं आसात ' हे सगळे येवजुपाक कारण म्हणजे म्हाका 
आयज म्हज्या आज्याची याद आयली आनी आतांचेय कांय आजे 
दोळ्यांमुखार आयले . पळयत जाल्यार आजे म्हणटात ते सदांच सारखे . 


म्हगेल्या आज्याक आपणालीं नातरां खूब जाय आशिल्ली . 
नातरां तागेलो प्राण . तरा तरांची पिपिरमिटां हाडून दिवप , खेळोवप , 

काणयो सांगप , फिरंक व्हरप हे तागेले आवडीचे काम जाल्लें . 
नातरांक पदां म्हणून दाखोवप . आपल्या सगल्या नातवांक तो ' बाब 
बरो , पणसा गरो ' हे पद म्हणटालो . ताका आपले सगले नातू ‘ गोरे 
आंगान ' दिसताले . नातरां शाळेत वतकच ती थंय कितें शिकतात तें 
पळोवंक वचप हेवूय करतालो . 


एक दीस शाळेत आशिल्लो बक्षीस समारंभ . आज्याक कळळे 
की एका नातवाक बक्षीस फावो जालां . दुसरो खात्रीन रडटलो . म्हूण 
आज्यान आपणेच एक बक्षीस हाडून मास्तराकडेन दिलें आनी आपल्या 
नातवाक दिवपाची वेवस्था करूंक लायली . मजा म्हणजे हो 

नातू 
आतां स्वता आजो जाला आनी तेच करता . तागेल्या नातींचो जेन्ना 
बक्षीस समारंभ आसता तेन्ना पयलींच खबर काडून आपूण एक बक्षीस 
घेवन वता . एकदां दोगीय नातींनी धांवपाचे सर्तीत भाग घेतिल्लो . 

पूण 
एकलेक बक्षीस फावो जालें , दुसरेक जालें ना . तरी बरें आज्यान दुसरें 
बक्षीस आपल्यावांगडा व्हेल्लें . असल्या आज्याचो म्हाकाय अणभव 
आयला . हांव जेन्ना शिक्षणीक वेवसायांत आशिल्लें तेन्ना म्हाका खूब 
इश्कोलां पुरस्कार वितरणाच्या दबाज्याक मुखेल सोयरी म्हूण 
आपयताली . एकेकडेन हांव बक्षीसांचे वितरण करता आसतना एक 
मनीस रडवें तोंड करून मुख्याध्यापकाकडेन आयलो आनी ताच्या 
कानांत कितें तरी फुतफुतलो . म्हाका हेडमास्तरान ल्हवू विचारले , 
' नातू बक्षीस मेळूक ना म्हूण रडटा . आज्यान हाडिल्लें बक्षीस मातशें 
दिशात ? ' हांवें म्हणले , ' हांव खोशयेन दितां पूण तुमी नातवाचें नांव 
मातशे व्हडान सांगात म्हणजे आज्याक आनी नातवाक धादोसकाय 
जातली . ' 


म्हगेलो बापूय आजो जातकच ताका नातरांक कितें कितें हाडून 
दिवप हाका सुमार ना जालो . नातरांक तरांतरांचे खेळ हाडून दिवप 
आनी नातरांनी माया दया नासतना बावल्यांची दैना करप . सगल्या 
खेळांच्यो भोयो करून उडोवप . एक दीस तागेली व्हडली 

नात ( देड वर्साची आसतना ) पीठ जमनीर ओतून तांतूंत हात थापटूंक 
लागली . आजो रोखडोच भायर सरून गेलो आनी एक बरो पोवाचो 
डबो हाडलो . नातीक तो रकोवन हात थापर्क लायले.आतां हीच नात 
पयर अमेरिकेक सावन आयली . पळयत जाल्यार स्वताचे ल्हान धुवेन 
मस्ती केल्यार हात उबारता . हांवें रोखडेंच ताका तागेल्या ल्हानपणाची 
याद करून दिली . 


आनीक एक हांवें आमच्याच नात्यांत आजो पळयलो . तो तर 
सामको इस्तीमसांवांचो तो आतां ना . तागेल्या नातवाक के . जी . आनी 
मुळावें शिक्षण शिकपाक इंग्लीश माध्यमाचे शाळेत घाल्लो . भुरगेपणांत 
नातू बरोच मस्तो आशिल्लो . ( चड करून भुरगीं मस्ती आनी हुड 
आसतातूच ) . शाळेची शिस्त बरीच कडक म्हूण ह्या नातवाक ख्यास्त 
मेळटालीच . घराकडसून शाळा सामकी लागी पूण नातवाक शाळेत 
पावोवपाचे , हाडपाचे काम आजो करतालो . एकलोच नातू . आज्याचे 
अपूरबायेचो . आनी आजो तर मायेस्त . एक दीस नातवाक हाडूंक 
वचत जाल्यार तागेली टीचर ताका सोडिना . ख्यास्त दिल्ली . आज्याक 
बाबड्याक वायट दिसले . ताणें म्हणलें , ' ताका घरा व्हरतां आनी तो 
जेवतकच परत घेवन येतां . ' पूण टिचरीन करोंच आयकलें ना . शिस्त 
प्रिय टिचर ती . कशी आयकतली ? निमाणे त्या आज्याक कशेच रावू 
नजो जालें . दनपारचो वेळ , नातू भुकेला आनी ही तर ताका घरा 
व्हरूंक दिना . आज्यान तिका सांगलें . ' हे पळय , म्हजें एकूच आयक . 
तागेल्या जाग्यार हांव एक वर उबो रावतां . पूण ताका घरा वचून 
जेवनी . ' हाचेर बावडी टिचर कितें करतली ? तिणे झक्कत आज्यावांगडा 
नातवाक घरा धाडलो . 

कवीची सय आमगेर आनी मस्तक 

- कवयित्रीगेर 


कागाजणा 


जिन जण एकल्याक कसलो ना कसलो छंद आसताच . कोण पोस्टाच्यो 
तिकेटी जमयता , कोण रिती फस्कां जमयता , तर कोण विंगड विंगड 
देशांतली नाणी जमयता . कोणाक पुस्तकां जमवपाचो तर कोणाक 
वाचपाचो . पयर कोणे तरी सांगलें , ताका खंय ल्हान ल्हान बाटल्यो 
जमोवपाचो छंद आसा . ह्या जगांत केन्ना कोण कितें कितें जमयत तें 


कळना . 


तें कशेय आसूं , मनशाक कसलो ना कसलो छंद आसप हे बरें . 
( छंदी जावचे न्हय ) भुरगेपणांत जर मनशाक जर कसलोय छंद 
आसत तर तागेलें जाणटेपण बरें तरेन वचपाक त्या छंदाचो उपेग 
जाता . जें कितें आपणे जमयलां तें काडून परत परत पळोवप हातूंनच 
कितलोसोच वेळ वता . 


म्हाका भुरगेपणंतसावन बऱ्या बऱ्या म्हान व्यक्तीच्या स्वाक्षयो 
( सयो ) जमावपाचो छंद . आमी स्कुलांत शिकतना वांगडा शिकणाऱ्यांच्योय 
सयो घेतालीं . तेन्ना सय करचे पयलीं कितें ना कितें बरोवप . आपणे 
रचिल्लें बरोवप , नाजाल्यार खंयच्यान म्हान बरोवप्याचे उरणे घेवप . 
पूण कितेंय तरी बरोवप आनी ताचेर सय करून खोशी 

जावप . 


अशीच वर्सा वतकच म्हाका म्हगेल्या टिचरांच्या स्वाक्षयो घेवपाचो 
छंद लागलो . तेय पूण कितें करतले ? तांणी शेक्सपियराची उश्णी 
घेतिल्ली वाक्या बरोवप . असले कांय ऑटोग्राफ बूक म्हजेकडेन 
आशिल्ले . 


पूण जेन्ना हांव टिचर जालें तेन्ना म्हाकाय स्वाक्षरी दिवच्योपडल्यो . 
म्हगेल्या टिचरांचे अनुकरण केलेबगर पर्याय उरलो ना . हावें बरयल्ली 
वाक्यां ( म्हजी वा खंयच्याय म्हान कवीची ) वाचतकच स्कुलांत शिकप्यांची 
मुखामळां फुलतालीं . तांची ती मुखामळां आजलेगीत म्हजे नदरेमुखार 


आसात . 


पूण 

स्वाक्षयो एकठांय करपाचो छंद म्हाका कसो लागलो हाचो 
हांवें सोद घेवपाचो खूब यत्न केलो . तेन्ना म्हाका कळ्ळे , स्वाक्षरी 
घेवपाची सुरवात सोळाव्या शेकड्यांत हॉलंड ह्या देशांत जाल्ली . 
हॉलंड खंय आनी गोंय खंय ? पूण मागीर एक गजाल म्हगेल्या 
लक्षांत आयली आनी ती म्हणचे हॉलंड आनी गोंय हांचे भितर व्हड 
नातें आसा . गोंय स्वतंत्र जावचे आदीं आमकां कितल्योशेच खावपा 
जेवपाच्यो वस्तू भायल्या देशांतल्यान हाडच्यो पडटाल्यो . बेळगांवची 
बटाटां मेळप कठीण पूण हॉलंडांतल्यान बटाटां हाडप सोपें जातालें . 
देखून म्हज्या मनांत आयलें की हॉलंडाची बटाटां , चीज बी खवनूच 
त्या देशांतलो ह्यो स्वाक्षयो जमोवपाचो छंद लागलो आसतलो . ( मनशाच्या 
रगतांत कितें कितें येत ते कळना , म्हूण म्हजो हो तर्क अचूक आसा 
अशें हांव तरी समजतां . ) 


अशें सांगतात की ब्रिटीश म्युजियमातलो सर आर . कॉटन 
हांणी जमयलेलो स्वाक्षांचो संग्रह सगळ्यांत पोरणो आसा . आम्फ्रेड 
मारिसन हांचोय संग्रह प्रसिद्ध आसा . म्हजेकडल्या एका संग्रहांत 
एकाच कवीच्या वेग वेगळ्या वेळार घेतिल्ल्यो स्वाक्षयो आसात . 

गोंयाक स्वतंत्रताय मेळटकच व्हडा संख्येन लेखक , कवी गेंयांत 
येवंक लागले . तांच्यो स्वाक्षयो घेवपाचो नवो छंद हांवें आपणायलो . 


१ ९ ६४ श्री मंगेश पाडगांवकार हे मराठीतले नामनेचे कवी 
गोंयांत आयिल्ले . आनी त्या वेळार हांवें तांचेकडेन तांची स्वाक्षरी 
मागली . पूण सय करचेपयलीं हांवें तांकां म्हणले , ' तुमी वात्रटिका 
करतात न्हय ? म्हज्या या ऑटोग्राफ बुकांत तशेंच कितेंय तरी बरयात . ' 
तांणी बरयलें , 


' तुझी वही 


माझी सही ' 


आनी आपणाली स्वाक्षरी केली . १ ९९ ७ वर्सा कवी मंगेश 
पाडगांवकारालें कला अकादमीच्या कृष्ण कक्षांत एक भाशण आशिल्लें . 
तें सोंपतकच हांवें तांचेकडेन तांगेली स्वाक्षरी घेतली . ह्या वर्सा दोन 
एप्रिलाक तांगेलो सत्कार आशिल्लो . सत्कार जावचे पयलींच हांव 
तांचेकडेन गेलें . आनी तांकां फाटल्यो दोनय सयो दाखोवन तांकां सय 
करपाची विनंती केली . तांणी रोखडीच आपणाले घरकान्नीक म्हज्या 
बुकांतली तांगेली चाळीस वर्सी पयलींची सय दाखयली आनी म्हगेल्या 
ऑटोग्राफ बुकांत बरयलें , आणखी दहा वर्षांनी पुन्हा ह्या वहीत सही 
करावी अशी इच्छा व्यक्त करून " मागीर स्वाक्षरी केली . हांवें खोशी 
जावन तांकां नमस्कार केलो . 


म्हगेल्या ह्या वागण्याचेर म्हगेल्या घोवान कॉमेंट दिली . ' आगो , 
सय घेतली तें बरें केलें . तुज्यांतलें भुरगेपण वचूंक ना हे पळोवन 
म्हाका खोस जाली . ' आनी ताणें म्हाका एके मराठी कवितेची ओळ 


उद्धृत केली . 


' प्रौढत्वें नीज शैशवा जपावें ' ( आपूण एक प्राध्यापक म्हणपाची 
जाणीव करून दिली . ) 

ही कॉमेंट कवी माधव बोरकारान आयकली . तांगेली 

धूव 
योगिनी जी स्वता एक कवयित्री आसा ती धावत धावत कवी 
पाडगांवकराकडेन गेली आनी आपणाल्या पुस्तकांत स्वाक्षरी दिवपाचो 
आग्रो करूंक लागली . योगिनीन तांकां सांगलें , ' तुमी केन्नायतरी 
एकटेच्या बुकांत - तुझी वही माझी सही - अशें बरयिल्लें . आतां 
म्हज्याय बुकांत कितेंयतरी बरयात ' . आनी कवी मंगेश पाडगांवकारान 
रोखडेंच बरयलें . 


' तुझें पुस्तक 


माझें मस्तक ' 


म्हूण हांव म्हणटां , कवीची सय आमगेर आनी मस्तक 
कवयित्रीगेर . 

कायाकांतिका 
गजानका vि ie 


Post 


' प्रोफेसर दीस थींग ' 


आमच्या भारतांत गुरु -शिश्य परंपरा सामकी पुर्विल्ल्या 
काळासावन चालू आसा . आतां जरी ती पुर्विल्ल्या सारखी नासली तरी 
आपणालो टिचर म्हणटकर ताचेविशीं विद्यार्थ्याक व्हडवीक आसता . 
म्हाका स्वताक पणजी शारांत खूब भुरगे अजुनूय सुधा टिचर म्हणटात . 
तशे पळोवंक गेल्यार टिचर जावपाचे फायदे खूब आसतात . आपणाले 
विद्यार्थी येद्या व्हडल्या पदांचेर आशिल्ले पळयतकर खूब खूब अभिमान 
भोगता . खोशयेन त्या विद्यार्थ्यांची अपुरबाय करीत तितली उणी कशी 
दिसता . हांव जेन्ना केन्ना कसल्याय कामाखातीर खंयच्याय ऑफिसांत 
वतां तेन्ना थंय म्हाका म्हगेले विद्यार्थी दिसतातूच पूण कांय ऑफिसांनी 
तांचे पूत , धुवो काम करतात ती मेळटात आनी अचकीत आयकूक 
मेळटा , ' टिचर , म्हगेलो बापूय तुजो स्टुडंट आशिल्लो . ' आनी म्हजीं 
सगळी कामां फटाफट जातात . म्हगेलो सांगपाचो हेतू म्हणल्यार 
आमी शिकयल्ले पिळगेचे लोक अजूनय शिक्षकाक मान दितात . 
वर्त्यांची वर्सा आमी दोगांयनीय , हावें आनी म्हगेल्या घरकारान , 
अध्यापनाचे काम केल्ल्यान आमचो विद्यार्थी वर्ग व्हड जालो . ते जरी 
कितलेय व्हडा पदार आसले तरी आमचेकडेन नमळायेन वागतात . 


हालीसराक गुरूक मान दिवपाची आनी एक तरा कळळ्या 
आनी ती म्हणल्यार गुरू पौर्णिमेच्या दिसा गुरूच्या घरा वचून गुरूक 
नमस्कार करप . गुरू पौर्णिमा वा व्यास पौर्णिमा ही खूब शिक्षणीक 

संस्थांनी मनयतात . म्हाका याद आसा कीं हांव शिक्षक प्रशिक्षण 
म्हाविद्यालयांत शिकयतना थंय गुरू पौर्णिमेचो एक दबाजो जातालो . 
तरेकवार भाशणांचो पावस पडटालो . कांय प्रशिक्षणार्थी बरी भाशणां 
करताले . त्या दिसाचे म्हत्व सांगून गुरूक कित्याक मान दिवंक जाय 
हे विशीं खूबशें आयड्रंक मेळटालें . पूण जे प्रशिक्षणार्थी जिवितांत 
निराश जाल्ले तांकां दिसतालें कीं , शिक्षक - दिन हो शिक्षक कितलो 
दीन जाला तें समजुपाचो दीस ; आनी गुरू पौर्णिमा हो गुरू कितलो - 
गोरुं- जाला हे कळपाचो दीस . पूण अशें जरी आसले तरी गुरू 
पौर्णिमेच्या दिसा गुरूक कितलो मान आसा हाची उजळणी जाताली . 
प्रशिक्षणार्थी हेय शाळेतले शिक्षक आशिल्ल्यान गुरू - शिश्य म्हणल्यार 
कितें हें तांकां बेस बरे कळटालें . दर एकलो एक फूल आपणाल्या 
गुरूक दिवपाक विसरनाशिल्लो . 


पूण आतां आमी रिटायर्ड जाल्ल्याक आमगेले खूबशे विद्यार्थी 
विद्यार्थिनी आमगेल्या घरा येवन आमकां नमस्कार करतात आनी 
फुलां भेटयतात . दूरदर्शनाचेर महाभारत ही मालिका लागिल्ल्यान 
सगळया लोकांचेर एक बरो परिणाम जालो . ती मालिका पळोवचे 
पयलीं आमचे लोक मातशे वांकून नमस्कार करताले . पूण आतां 
पांयांक हात लावन नमस्कार करूंक शिकल्यात . 


अंदूची गुरू पौर्णिमा हांव केन्नाच विसरपाक ना . आमगेर फुलांची 
हीऽ रास पडिल्ली . ही सगळी फुलां बरी करून वाजांनी घालून 
दवरपाक म्हाका मातशे पुरो जालें खरें पूण मन खूब खोशी जालें . 
विशेश म्हणल्यार म्हगेल्या विद्यार्थ्यांपरस म्हज्या घोवाले विद्यार्थी 
विद्यार्थिनी चड आयिल्ल्यो . आनी गुरू - शिश्य परंपरेनुसार गुरूच्या 
घरांत सदांच गुरूपरसूय गुरू - पत्नीक चड मान दितात . त्या विद्यार्थ्यांनी 
म्हज्या पायांक हात लायतकच पांयांक खातखुतल्यो जाल्योच पूण 
ताचेपरस मनाक चड जाल्यो . एकेतरेची धादोसकाय अणभवली . आयज 
हे सगळे सांगपाचे कारण म्हणल्यार काल एका प्रोफेसरान 

एक खेरीत घडणूक सांगली आनी आमचे मन निशेलें . आतांच्या 
विद्यार्थ्यांची पिळगी इतली बेपर्वा जाल्या हे कळटकच मनाक एकेतरेची 
खंत जाली . तो प्रोफेसर एका नामनेच्या कॉलेजांत खूब वर्सीसावन 
शिकयता . एक बऱ्यापैकी प्राध्यापक तो . फाटल्या दिसांनी तो कॉलेजच्या 
स्टाफरुमांत बशिल्लो . दाराकडेन तागेली फाट आशिल्ली . तांगेल्या 
स्टाफरुमाभायर सदांच एक प्यून बशिल्लो आसता . थंय दोन कॉलेज 
विद्यार्थी आयले आनी प्युनाक सांगूक लागले , ' आरे , हे ताका मातसो 
भायर आपय पळोवया . ' प्युनान विचारले , ' हो तो , म्हूण कोण ? ' तो 
विद्यार्थी सांगता , ' तो रे , प्रोफेसर धीस थींग मॅन . ' प्युनान विचारले , 
' प्रोफेसर धीस थींग म्हणल्यार कोण ? ' विद्यार्थ्यान सांगलें , ' हो तो रे , 
प्रोफेसर धीस थींग . धवो शर्ट घाला तो . ' 


हे आयकतकच त्या प्रोफेसरान फाटीं वळून वळयलें.आनी तो 
दाराकडेन आयलो . ताणे त्या दोनूय विद्यार्थ्यांक सांगलें , ‘ हें पळयात , 
हांव ‘ प्रोफेसर धीस थींग ' न्हय . म्हजें नांव मिस्टर अ.ब.क. ' तुमी 
प्रोफेसर म्हणना जाल्यार जाता , पूण निदान मिस्टर अ.ब.क. तरी 
म्हणात . तुमकां तुमच्या प्रोफेसरांचे नांव लेगीत लक्षांत दवरपाची 
गरज लागना ? आतां तुमी कित्याक आयल्यात तें सांगात . ' हे 
आयकून दोनीय विद्यार्थ्यांक कितली लज जाली ती त्या प्रोफेसुराक 
कळळी ना . 


ही घडणूक आमकां सांगल्या तेन्ना आमच्या बरोबर खूब वर्सी 
आदी निवृत्त जाल्लो प्राध्यापक आशिल्लो . ताणें म्हणलें , ' बरें जालें , 
हांव खूब आदी रिटायर जालों तें , नाजाल्यार I would have been 
reduced to ' professor this thing ' . 

' . 

शिशीर निगी नाकाजीमाजिक 
SU कामकऊळकाचा 

TISTO opt food 
परजापोकालाकानिमारका जायजा 

नजीकडाटा किमाआरदिन 
की परिक्षा लागी पावल्यो . 


पूण कोणाच्यो ? 


काल सांजेचें फिरूंक गेल्लें तेन्ना मुनिसिपल गार्डनासामकार 
मालू मेळ्ळे . हिंदू फार्मासींतल्यान कितेंतरी घेवन बेगीन बेगीन वतालें . 
हांवें हडकितकच रावलें . पळयत जाल्यार सामकें भागला . कट्टर 
जाला . येदें व्हडलें तागेलें प्रफुल्लीत मुखामळ सामकें सुकला . हांवें 
विचारचे पयलीं ताणेच सांगलें . 


ह्या दिसांनी जिवाक बरें दिसना गो . फ्राकेज जाल्लेवरी दिसता . 
न्हिदूय पडना म्हूण आमगेल्या दोतोरान ही वखदां दिल्यांत ती हाडूंक 
गेल्लें हांव . ' 


-'आगो , पूण तुका अशें जावपाक कारण कितें ? ' 


- -'संदेशाली परिक्षा आयली न्ही गो ? म्हाका टॅन्शन जालां . ' मालूली 


जाप . 


Tod 
-'तागेले परिक्षेचो अभ्यास तूं करता ? ' 


' ना गो , पूण ताच्या म्हयांत बसपाचे पडटा न्हय ? आमगेलो 
हो ऑफिसांतल्यान येवन पुरो जालें म्हणटा आनी जेवन ताणून दिता . 
संदेश अभ्यास करता म्हणल्यार म्हाकाच ताचेवांगडा बसचे पडलेंना ? 

सगळे टॅन्शन म्हाकाच घेवचे पडटा . ' 


- “ म्हणल्यार मालू , तू हाली जागरणां करीत आसा तर . ' 


-'हय . कितें करतलें ? ' आनी मालून आपणाली सगळी परवड 
सांगपाक सुरवात केली . ताका ह्या दिसांनी घरांतलो वावरूय करचो 
पडटा . तागेर काम करणारे बायलमनशेन ताका सांगलें , 


' बाईबाय , संदेशाली परिक्षा आयली न्हय ? आमगेल्या राजेशाचीय 
परिक्षा आसा . हांव कांय दीस येवचें ना आं . कामाक दुसऱ्या कोणाकूय 
लाय . ' जालें ना ? मालकिणीचे अनुकरण करप कितलें सोपं . 

हांवें मालूक काय सांगले ना . पूण हाली आवयो आपल्या भुरग्यांक 
कशो पिडटात तें येवजूंक लागले . 


मंदागेर सगळी शिवराक पूण तागेली आई परिक्षेच्या दिसांनी 
ताका बळयां नुस्त्याचे तळिल्ले कुडके हॉटेलांतसून हाडून वांडटा . 

' आगो , हे कुडके खा . ती शेजारची पळय कशी सदांच वयल्या 
नंबरान पास जातात . नुस्ते खाऊ म्हूण तांचो नंबर वयर येता . खा आं 
बाय तें म्हजें ' 


( म्हणल्यार एक दीस नुस्ते खावन ताचो मेंदू तल्लख जातलो ) 

कांय जाणां तर परिक्षेच्या दिसांनीच भुरग्यांचे आवडीचे खाण 
करतात . पोरूं वर्सा दोन दीस , दिसा दोन पेपर आशिल्ले . अमोलाक 
शिरो आवडटा . तागेले मामीन कितें करचें ? अमोल थोडे जेवूनच 
पयल्या पेपराक गेल्लो . पेपर सुट्टकर मम्मी थंय शियाचे टिफीन घेवन 
तयार . खालो बाबड्यान आनी गेलो पेपर सोडोवपाक . दुसऱ्याय दिसा 
तोच प्रकार . दुसऱ्या दिसा शियाचे टिफीन पळयनाफुडें अमोलान किळांच 
मारली . 

' नाका तो शिरो म्हाका . काल शिरो खावन म्हगेलें पोट तोणशेलें 
आनी पेपर बरोवंक जमलो ना , म्हाका बिस्कीट दी . ' 


मम्मीक झकत गाड्यावेलो बिस्किट्यांचो पुडो हाडचो पडलो . 
( चल्याक आवडटा तें करून घालपाक आनी दीस ना काय ? 


बोर्डाचे परिक्षेत पयलो येवपाखातीर आवयो भुरग्यांचो जीव 
कसो खातात तें कितलेशाच घरांनी पळोवंक मेळटा . कांय वसपियलीं 
पणजेंतल्या एका सुशिक्षित बापायक आपल्या भुरग्याक हायस्कुलांत 
घालपाचो आशिल्लो . तो एके शिक्षिकेकडेन गेलो . ती पणजेच्याच 
एका नामनेच्या हायस्कुलांत शिकयताली . ताणें तिगेर वचून पयलीं 
तिचेकडेन आतांचे टिचर्स कशे बरे शिकयनात तें सांगलें . ती ओग्गी 
रावली म्हूण 

ताणे विचारले , 


' म्हगेलो राजू बोर्डीत पयलो येवंक जाय . ताका खंयच्या स्कुलांत 
घालूं ? ' 


' शिक्षा सदन , प्रियोळ- तिणे थंडपणान जाप दिली . कारण त्या 
वर्सा शिक्षा सदन ह्या विद्यालयांतलो भुरगो बोर्डाचे परिक्षेत पयलो 
आयिल्लो . तो मनीस कितें तें समजलो . ताणें राजूक पणजेच्याच 
स्कुलांत घालो ही गजाल खेरीत . राजू बोर्डाचया परिक्षेत पयलो 
आयलो ना पूण आतां एक व्हडलो दोतोर जाला . 


आपणाली धूव बोर्डीत पयली येवपाखातीर म्हगेले एके इश्टिणीची 
सून आपले घोवाक फांतोडेर उठयता . धुवेक स वरांचेर ट्युशन दिवपी 
टिचरागेर पावोवपाक लायता इतलेंच न्हय तर सांजेवेळा ते धुवेक 
परतेंय ट्युशनाक धाडटा . काल ती आमगेर धांवत आयली . म्हाका ती 
विचारता , 


' आती , तूं पयलीं शिकयतालें न्हय ? म्हाका एक सांग पळोवया 


म्हाका उमेद जाली . म्हगेल्या विशयांतली डिफिकल्टी काय ? 

पूण न्हय . तिणे म्हाका सांगलें . कितें ? कांजणीय 


' हांव मगो म्हगेल्या रिताक हॉर्लिक्स दितां . बॉर्नव्हिटाय 
दितां . ( टिवीचेर जायराती पळयल्या आसतल्यो . ) आतां हांव फोस्फोमीन 
दिवं ? ' 


म्हाका कितें सांगचे कळ्ळे ना . इतल्यांत म्हाका याद जाली . ह्या 
सुनेचो आजो दोतोर आशिल्लो आनी त्या वेळार हांवेंय ह्या टॉनिकाचे 
नांव आयकल्लें , हांवें तिका म्हणलें , 


' हांवें खूब वर्सा शिकयलां पूण भुरग्यांक कसलें टॉनीक दिवचें 
तें केन्नाच सांगूंक ना . तूं हे तुगेल्या दोतोराकूच विचार . ' 

हे सगलें पळयतकूच अशें दिसता की परिक्षा कोणाच्यो ? भुरग्यांच्यो 
काय तांच्या आवयांच्यो ? ह्या वर्साच्या सुर्वेक हांवें दुर्गेक , म्हगेले 
धुवडेक , सांगलें , ' गौरवाचेर ताण घालूं नाका हां . ताका जाय तसो 
अभ्यास करुनी . नंबराक म्हत्व ना . 


आवयांनी कितल्योय पिडापिडी करूं , भुरगीं अभ्यास करतातूच . 
बोर्डाच्यो परिक्षा लागी आयल्यो . परिक्षेक बसपी समेस्त भुरग्यांच्या 
आवयांक म्हजी नमळायेची विनंती की , ज्या दिसा भुरगी परिक्षेक 
वचपाक भायर सरतली तेन्ना तांणी सकयल दिल्ल्यो सुचवण्यो मतींत 
दवरच्यो . 


१. भुरग्यांक प्रश्नपत्र कसो सोडोवचो हेविशीं सुचवण्यो करून 
तांकां झोंज करचें न्हय . 


२. भुरग्यान नंबर मेळोवंक जाय हे सांगचें न्हय . 


३. भुरग्यांच्या मेंदवार ताण येवपासारखे वातावरण तयार करचें 


न्हय . 


४. आपल्याक टॅन्शन जाला हे भुरग्यांहुजीर म्हणचे न्हय . 

वर्साभरांत तांकां सैमीक जीण जियेवपाक दिवंक ना . देखून 
परिक्षेच्या दिसांनी तरी तांकां तणाव - मुक्त करचें . 
जागि 
नीगल सगल्या परिक्षार्थी भुरग्यांक म्हजे काळजाथावन आशिर्वाद 
आनी ऑल द बेस्ट . 


००० 


जिकागोजक 


डकको 


मिजोरमारामा 


BESTE 


काका 

स्वामी विवेकानंद 


जुलयाचे चार तारखेर स्वामी विवेकानंदांची पुण्यतीथ . चार 
जुलय १ ९ ०२ ह्या दिसा स्वामीजी पंचतत्वांत विलीन जाले . स्वामी 
विवेकानंद ह्या उतरांनी भारतीय मनशाच्या शिरंतरांनी एक विद्यूत 
प्रवाह व्हावूक लागता . कुडीक उर्बा मेळटा . मनांत आशिल्ली मरगळ 
नानपश्चात जाता . आयज आमी तांच्या कर्तृत्वाचो आलेख 
दोळ्यांसामकार हाडून तांची शिकवण आचरणांत हाडप खूब गरजेचें . 
आपणाले ३ ९ वर्साचे जिणेत तांणी जें कर्तृब दाखयलें तें जाणा जातकीर 
मन अजापीत जाता . तांणी मानवांपासत आपली जीण झरयली . जरी 
तांची जीण अल्प आशिल्ली तरी भारताक- जो देश काळखाचे गर्तेत 
निश्क्रीय जावन पडिल्लो ताका तातूंतल्यान भायर काडलो . आयज 
भारत आनी हेर देशांनी जे घडटा तें पळोवन मन खंती जाता . आमचो 
हावेस संवसाराचे भवितव्य परजळीत करपाचो आनी देखून आमी 
विवेकानंदांच्या उपदेशाचे अनुकरण करपाक जाय . 


बंगालांतल्या - दत्त- ह्या आडनांवांच्या एका गिरेस्त आनी प्रतिश्ठीत 
धराण्यांत १२ जानेवारी १ ९ ६३ ह्या दिसा विवेकानंदांचो जल्म जालो . 
विश्वनाथ दत्त आनी भुवनेश्वरी हांकां जाल्ल्या ह्या चल्याक नांव नरेंद्रनाथ 
अशें दवरलें . नरेंद्राचो बापूय , आजो , पणजो हे कलकत्त्याच्या सर्वोच्च 
न्यायालयांत फामाद वकील म्हूण गाजले . पाश्च्यात्य विद्येचो व्यासंग 
तांच्या घरांत पणजापसून आशिल्लो . विश्वनाथ दत्त हे हुशार , कर्तृत्वान 


125 


ओवळां 


आनी दिलदार मनीस आशिल्ले . दान - धर्म करप आनी जातीभेद वा 
धर्मभेद मानप ना हे तांचे व्हडले गूण . भुवनेश्वरीक रामायण , महाभारतांतने 
कितलेशेच भाग पाठ आशिल्ले आनी तांणी नरेंद्राक ल्हान आसतना 
ह्या ग्रंथांतल्यो कितल्योशोच गजाली सांगिल्ल्यो . 


सानपणासावन नरेंद्रनाथांचे वागणुकेंत दोन गजाली दिसून 
येतात . वृत्तीन विरक्त आनी सभावान मस्तो . हट्टीपण आनी आग्रहीपण 
हे ताच्या शिरंतरांनी भरिल्लें . पूण ताच्या मनांत श्रद्धा आनी दया 
आशिल्ली . रामायण , महाभारत , भागवत ह्या ग्रंथांतल्यो काणयो 
आयकतकच तो राम , कृष्ण ह्या देवांच्यो मूर्ती हाडून पुजा करुंक 
लागलो . कांय वेळार ताका राम , कृष्ण , बलभीम हांचे दर्शन घडचें 
म्हूण तळमळ लागली . ताचे मजगतीं योग्याची लक्षणां दिसून येवंक 
लागली . दारांत आयिल्ल्या भिकाऱ्याक अन्नाचे ताट वा कमराचे वस्त्र 
सोडून दिवपामेरेन ताची मजल वताली . तो कितलेशाच लोकांक , तुमी 
देव पळयला ? तो तुमी म्हाका दाखयशात ? अशें विचारूंक लागलो . 
विद्यार्थी म्हूण तर तो अत्यंत हुशार आशिल्ल्यान मुळावें शिकप सोंपनाफुडेंच 
ताका ईश्वरचंद्र विद्यासागर हांचे नवे शाळेंत धाडलो . मदीं ताका दोन 
वर्सी अभ्यास चुकिल्लो , तो ताणें कांय म्हयन्यांनी पूर्ण करून मॅट्रिकच्या 
क्लासांत प्रवेश मेळयलो . हे परिक्षेत पयलो क्रमांक मेळोवन आपल्या 
कुळाची आनी शाळेची घुडी वयर उबारली . मेट्रोपोलिटन इन्स्टिट्युशनांत 
शिकतना बरो वक्तो म्हूण गाजलो . एकदां मुखेल सोयरे म्हूण हाजीर 
आशिल्ल्या सुरेंद्रनाथ बॅनर्जीनी ताका शाबासकी दिली . 

नरेंद्रनाथाचे महाविद्यालयीन शिकप जनरल एसेंब्ली इन्स्टिट्युटांत 
जालें . ह्या वेळार ताका एनसायक्लोपिडिया ब्रिटानिकांतले कितलेशेच 
भाग पाठ आशिल्ले . थंयचे प्रिन्सिपल रेव्ह . हेस्टी हांणी एकदां म्हणलें , 
" तत्वज्ञानांतली हाची गती सामकी अनन्य साधारण आसा . सगल्या 
जर्मन आनी आंग्ल विद्यापिठांनी हाचेबरोबरीचो प्रतिभासंपन्न विद्यार्थी 

सांपडप कठीण . तो जगांत आपलें नांव अजरंवर दवरतलो . " नरेंद्रनाथान 
मील , ह्युम , हर्बर्ट स्पेन्सर ह्या पाश्च्यात्य तत्ववेत्त्याचे ग्रंथ वाचून 
काडिल्ले . डेकार्तचो अहंवाद , ह्युम आनी बेनची नास्तीकताय , डार्वीनचो 
क्रमविकासवाद , स्पेन्सरचो अज्ञेयवाद ही सगलीं तत्वज्ञानां आत्मसात 
करून नरेंद्रनाथांचे पंचप्राण यथार्थ सत्याच्या लाभापासत तळमळूक 
लागले . तांचें मन एकसारखें अंतीम सत्याचो सोद घेवपाक तळमळूक 
लागलें . एकदां प्रिन्सिपल हेस्टी कवी वर्डसवर्थ शिकयतना नरेंद्रनाथान 
तांकां कवीच्या गूढवादाविशीं प्रश्न विचारले . प्रिन्सिपल हेस्टीन ताका 
दक्षिणेश्ववराक वचून श्रीरामकृष्ण परमहंसाक मेळपाक सांगलें . ह्या 
सुमाराक नरेंद्रनाथान महर्षि देवेंद्रनाथ ठाकुरांकडेन वचून तांकां आपल्या 
मनांतल्यो शंका विचारिल्ल्यो . आनी देवेंद्रनाथांचो उपदेश आयकून 
ताणे ब्रम्हचर्य आपणायलें . नरेंद्रनाथ थोडो आहार घेतालो , जमनीर 
न्हिदतालो , सादें वस्त्र न्हेसतालो . मानसीक शांतीपासत ईशचिंतन , 
वाचन - मनन , फावलेल्या वेळांत गायन , वादन , लेखन , संभाशण करीत 
तो आपली जीण व्यतीत करपाक लागलो पूण नरेंद्राक शांती वा 
समाधान मे ळे ना . 


मनाक शांती मेळची म्हूण तो दक्षिणेश्वराक श्रीरामकृष्ण 
परमहंसांक मेळपाक गेलो . हे घडणुकेन नरेंद्रनाथाच्या आयुश्याचो 
ओघच बदलून गेलो . भारताच्या इतिहासांत घडल्ली ही एक व्हडली 
घडणूक . ताका पळोवन श्रीरामकृष्णांक खूब धादोसकाय जाली . तांणी 
ताका मायेन कुरवाळ्ळो आनी म्हणलें , तूं आज येतलो , फाल्यां येतलो 
म्हूण हांव तुजे वाटेकडेन दोळे लावन बशिल्लों . ओगी लोकांकडेन 
उलोवन उलोवन म्हजे तोंड होरपळून गेला . आयजसावन तुजेसारख्या 
त्यागी मनशाकढेन उलोवंक मेळटलें . म्हाका खबर आसा तूंच एक 
ऋषि- साक्षात् नररुपी नारायण आसा . " 


एक दीस नरेंद्रनाथान रामकृष्णाक विचारले , " म्हाराज , तुमी 
देवाक पळयला ?. ” आनी रामकृष्णान सांगलें , हय , हांवें देवाक पळयला . " 


ओवळां 


रामकृष्णाची ती आत्मविश्वासपूर्ण उतरां आयकून नरेंद्र अत्यंत खुशी 
जालो आनी तो भक्तिभावान तांकां शरण गेलो . इतलेमजगतीं , नरेंद्र 
बी.ए.ची परिक्षा पास जालो पूण ह्या वेळार तागेल्या बापायक मरण 
आयलें . खर्चीक सभावाकलागून तांकां खूब रीण जाल्लें . नरेंद्रनाथाचेर 
स मनशांचो भार पडलो . दारिद्रयांत दीस काडचे पडले . नोकरी 
मेळोवपापासत हुंबरे झरोवचे पडले . नरेंद्राक दारिद्रय म्हणल्यार कितें 
तें कळ्ळे पूण श्रीरामकृष्णांवयली तांची श्रद्धा मातलेगीत उणी जाली 
ना . श्रीरामकृष्ण परमहंसााची कूड गळ्याच्या कॅन्सराक लागून जीर्ण 
जाल्ली . सोळा आगश्ट १८८६ ह्या दिसा तांणी नरेंद्राक सांगलें , “ बेटा 
नोरेन , सगल्या शिष्यांक सांबाळ " आनी शांतपणान तांणी हे जग 
सोडलें . 


श्रीरामकृष्णाचे कार्य चालू दवरपाक नरेंद्रनाथ आनी हेर गुरु 
बंधूंनी वराह नगर हांगां मठ स्थापन केलो . तांणी संन्यास दिक्षा 
घेतली . तांचे प्रतिभेन आनी आध्यात्मिक गंभीरतायेन सगल्यांक मुग्ध 
केलें . तांणी भारतभर भ्रमण केलें . ह्या भ्रमणावेळार लोकांनी तांची 
प्रतिभा पळोवन तांकां अमेरिकेक वचपाचो आग्रो केलो . शिकागोक 
विश्वधर्म महासभा जावपाची आशिल्ली . लोकांची इच्छा आनी दैवी 
निर्देश मेळिल्ल्यान तांणी अमेरिकेक वचपाचे थारायलें . जर मां 
शारदादेवीची इच्छा आसत तर हांव अमेरिकेक वतलों . " खेतडीच्या 
महाराजान तांकां -स्वामी विवेकानंद- हे नांव धारण करपाची विनंती 
केली . भारतातल्या सामान्य भौसाचो प्रतिनिधी म्हूण ते शिकागोक 
वचपाक भायर सरले . पूण ताचे पयलीं तांणी सबंद भारत पळयल्लो . 
देशभावांचे दैन्य , दास्य , दळदीरय पळयल्लें . लोकांभितरलो भेदा - भेद 
अज्ञान , समाजीक दुर्गुण पळोवन ते खंती जाले . हो समाज परत 
आपल्या समर्थ आनी स्वतंत्र वैभवान केन्ना तळपतलो हे ते येवजूंक 
लागले . खंयची संजीवनी , खंयची मात्रा ह्या समाजाच्या दुयेंसाचेर 
उपेगी पडटली हाचें तें चिंतन करपाक लागले . आध्यात्मावांगडा 
भौसाचे दुर्गतीचे निवारण हे तांचे सेवाव्रत जालें . पोरबंदराक श्री . 


ओवळां 

शंकर पांडुरंग पंडित हांणी तांकां अमेरिकेक वचून पाश्च्यात्य विद्येचेर 
आनी सभ्यतायेचेर आमच्या सनातन धर्माचो प्रभाव घालपाचो आग्रो 
केलो . पुण्यांत तांची आनी टिळकांची भेट जाली . 


39 

मे १८ ९ ३ ह्या दिसा मुंबय बंदरांतल्यान सुटपी एके बोटींतल्यान 
ते शिकागोक वचपाक गेले . तांच्या खूब दिसांच्या प्रवासांत तांकां 
तरातरांचे अणभव आयले . तांची खूब परवड जाली . 


अमेरिकेंत जे.एच. रायट , जे हावर्ड युनिव्हर्सिटींत ग्रीक भाशेचे 
प्राध्यापक आशिल्ले , तांणी मजत केली . आपणालें वळखपत्र सांडलें 
अशें जेन्ना स्वामिजीन म्हणलें तेन्ना प्राध्यापक रायटान सांगलें , To 
ask you Swami for your credentials is like asking the 
sun to state its right to shine . ' 


" 


शिकागोक पावतकच धर्मपरिशदेकडेन तांकां मिसेस जॉर्ज 
डब्ल्यू हेल हे बायलमनशेन खूब मजत केली . हांणी ते परिशदेच्या 
आयोजकांक बरोवन धाडिल्लें , 


" Here is a man who is more learned than all our 
learned professors put together . ” " 


हाचो अणभव आयकुप्यांनी घेतलो जेन्ना तांणी ' अमेरिकेंतल्या 
म्हज्या भावांनो आनी भयणीनों अशा उतरांनी सभेक संबोधित केलें.तेन्ना 
पुराय 

दोन मिनटां ताळयांचो गडगडाट जालो . तांणी आपले अत्यंत 
गोड वाणीन हिंदू धर्माचे रहस्य समर्पक आनी थोड्या उतरांनी समजावन 
सांगलें . स्वामीजींचे हे आनी उपरांतली सगली उलोवपां आयकुप्यांच्या 
काळजाक तळमळ लावंक लागली . हो संन्यासी खेरीत आसा हें तांकां 
कळ्ळे . कारण स्वामीजी उलोवचे पयलीं ब्राम्होसमाजाचे मुजुमदार 
थीओसोफीचे चक्रवर्ती हे भारतीय उलयल्ले . 


स्वामी विवेकानंदांचे एक व्हड चरित्रकार रोमां रोलां हांणी 

तांच्या व्यक्तिमत्वाचे वर्णन करतना kingliness हें उतर वापरलां . 
स्वामीजी खरेंच राजबिंडे आशिल्ले . तांच्या भगव्या वस्त्रांनी लोकांचे 
लक्ष ओडून घेतलें . उपरांतच्या दिसांनी सभेची सत्रां चलतना लोक 
उठल्यार आयोजक तांकां सांगताले की निमणे भाशण स्वामी विवेकानंदांचे 
आसा आनी लोक बसून रावताले . स्वमीजींची थंय शेंकड्यांनी भाशणां 
जालीं . २७ सप्टेंबराक धर्मपरिशदेंत तांचे निमणे भाशण जालें . तातूंत 
तांणी जगाक संदेश दिलो . तांणी म्हणलें , ख्रिश्चनान हिंदू वा बौद्ध 
जावपाची गरज ना . जण एकल्यान सगल्या धर्मांचे मर्म वळखून 
आपलो विकास नैसर्गिक वाडीच्या सिद्धांताप्रमाण करचो . " तांच्या 
उलोवपाक लागून अमेरिकेच्या आध्यात्मीक जगांत खळबळ जाली . 
पूण सगल्यांनी तांचे कौतूक केलें . द न्युयॉर्क हेराल्डान तांकां परवीं 
दिली . तांणी बरयलें कीं स्वामीजी ही धर्मपरिशदेंतली सगल्यांत 
व्हडली व्यक्ती . द बोस्टन इव्हिनींग ट्रांसस्क्रीप्ट ह्या दैनिकान बरयलें 
की धर्मपरिशदेंत कांय वेळा भाशणां आयकून लोक कंटाळटाले तेन्ना 
आयोजक सांगताले की निमणे स्वामीजी थोडें उलयतले . आनी चार 
हजार लोक स्वामीजींचे पंदरा मिनटांचे उलोवप आयकुपाक दोन दोन 
वरां बाकिच्यांची भाशणां आयकत बसताले . 


अडेच सप्तकां स्वामीजींनी धर्मसभेत भाशणां केली . 

पूण 
अमेरिकेच्या लोकांनी तांकां दोन वर्सी सोडले ना . तांणी लोकांक 
सांगलें की सगल्या प्राण्यांचेर दया करात , बरें काम करात आनी 
देवाक भियोंव नाकात . देवाकडल्यान बक्षिसाची आस दवरूं नाकात . 
तांच्या भाशणांनी अमेरिकन शिक्षीत लोक प्रभावीत जाले . भाशेचेर 
तांचे प्रभुत्व आशिल्लें . हार्वर्ड आनी कोलंबिया ह्या नामनेच्या 
युनिव्हर्सिटींनी तांकां प्रोफेसर जावपाक आमंत्रण दिलें पूण तांचे कार्य 
वेगळेकडेन आशिल्ल्यान ते थंय रावले नात . 


हे उपरांत युरोपाचे भोंवडेवेळार तांची वळख श्रीमती मार्गरेट 
नोबेलकडेन जाली . स्वामीजींच्या व्यक्तित्वान ती इतली प्रभावीत 

जाली की , फुडें ती भारतांत येवन तिणे स्वामीजींचें कार्य हे आपलेंच 
कार्य मानलें.जग तिका भगिनी निवेदिता म्हूण वळखूक लागलें . 
आपले कार्य यशस्वी करून स्वामीजी भारतांत येवपाक भायर सरले . 
१७ जानेवारी १८ ९ ७ ह्या दिसा कोलंबो बंदरांत देंवले . तांणी परतीय 
भारतयात्रा केली . कोलंबोसावन अल्मोयामेरेन तांणी ज्या ज्या शारांत 
प्रवेश केलो थंय तांचे अपूर्व उत्साहान स्वागत जालें . मद्रासांत तर 
तांकां व्हडलो येवकार दिलो . 


स्वामीजींनी फकत भाशणां दिवंक नात . आपल्या गुरुबंधूंक 
एकठांय करून -रामकृष्ण संघ स्थापन केलो . विंगड विंगड शारांनी 
आनी प्रांतांनी रामकृष्ण मिशनचे फांटे जावंचे ह्या हेतून निःस्वार्थी आनी 
पुरुशार्थी अशा तरनाट्यांक शिक्षण दिवन तांकां तयार केले . आपलें 
राष्ट्रजागृतीचे कार्य यशस्वी जातलें अशी तांची श्रद्धा आसली . 


स्वामी विवेकानंदांनी आपले जिणेची चार वर्सी दुश्काळांत , 
भंयकांपांत , रोगांचे धामींत आनी हेर संकटांनी सांपडलेल्या दुर्दैवी 
भारतीय भावांचे सेवेपासत सारली . गुलामीचे गर्तेत पिचत पडिल्लें 
एक पुरातन , पवित्र राष्ट्र उदरगतीचे तेंगशेमेरेन पावोवप हें तांचे 
जिवीतकार्य आशिल्लें . आनी तें तांणी कुडीत प्राण आसमेरेन केलें . 


अमेरिका ह्या राष्ट्राकडेन तांचें एक अतूट नातें आशिल्लें . चार 
जुलय १८ ९ ८ ह्या दिसा ते कांय अमेरिकन शिश्यांवांगडा काश्मिरांत 
फिरता आसतना तांणी त्या राष्ट्राच्या स्वातंत्र्य दिसाच्या उगडासाक 
एक थंयचे थंयच कविता केली . To the Fourth of July ह्या 
शिर्षकाची ती कविता . तांणी बेलूर मठांत देहत्याग केलो . तोय दीस 
म्हणल्यार ४ जुलय १ ९ ०२ . 

स्वामी विवेकानंद एकदां गोंयांत आयिल्ले . हांवें स्वता बेलूर 
मठ पळोवंक ना . पूण कन्याकुमारीचे रॉक मेमोरियल पळयला . आनी 
म्हज्या मनाक एके तरेची थाकाय मेळ्ळ्या . तें जरी शारिरीक दृश्टीन 

आमचे मदीं नासले तरी तांचें नांव अजंवर उरतलें . तांणी म्हणिल्लें 
वाक्य Awake , arise and stop not till thegoal is achieved 
हे आमी सदांच मतींत दवरूंक जाय . 


००० 

हांव भारताकडेन बोट दाखयतां 


मॅक्स म्यूलर 


फाटल्या दिसांनी हांव म्हज्या घरकारावांगडा आल्तिनो वयले 
निर्मला इन्स्टिट्युट ऑफ एज्युकेशन हे कॉलेजीत गेल्लें . थंय एक 
बरो कार्यक्रम आशिल्लो . कॉलेजांत भितर सरतनाच म्हजें लक्ष थंयचे 
एके वणटीर गेले . ते वणटीर बरयल्लें आशिल्लें , मॅक्स म्युलर ब्लॉक . 
हांवें खूब वर्सीपयलीं निरध चौधरीचें ' स्कॉलर एक्स्ट्रा ऑर्डिनरी ' हे 
मॅक्स म्युलरच्या जिवितावयले पुस्तक वाचिल्लें . पूण योगायोगान 
कांय दिसांफाटी म्युलराच्या जिविताकडेन संबंधीत आनीक पुस्तकांचो 
आस्पाव म्हज्या वाचपांत जालो . आनी म्हाका हो लेख बरयन दिसलो 


जर्मन सरकारान जर्मनी आनी भारत हांचेमदी सांस्कृतीक संबंध 
प्रस्थापीत करपाखातीर भारतांत खूब शारांनी मॅक्स म्युलर भवनां 
निर्माण केल्यांत . भारताविशीं आनी भारतीय प्राचीन विद्येविशीं मॅक्स 
म्युलरच्या मनांत खूब आदराची भावना आशिल्ली . १ ९व्या शेंकड्याचे 
सुरवेक भारतांत भारतीय लोकांक शिक्षण खंयचे भाशेत दिवप हाचेर 
भासाभास जाताली . हांगासर शिकपाचे माध्यम कितें आसचे हाचेविशीं 
बरयतना मॅकोले ह्या तज्ञान २ फेब्रुवारी १८३६ त म्हणलें कीं युरोपांतल्या 
एका बऱ्या ग्रंथालयांतल्या फकत एके आलमारीतल्या एका शेल्फांतल्या 
साहित्याचे मुल्य भारतांतल्या आनी अरेबियाच्या पुराय साहित्यापरस 
चड आसा . ही मॅकोलेची गर्वोक्ती सगल्या युरोपियनांक सहन जाली 

अशें न्हय . मॅकोले सारकिल्ल्यांची हीं उतरां त्या वेळच्या राजकर्त्यांची 
दिशाभूल करपाक पुरो आशिल्ली . 

मॅकोलेन भारताविशीं जीं उतरां उच्चारली ताकालागून ब्रिटन 
आनी भारत हांचेमदले संबंद इबाडिल्ले . पूण मॅक्स म्युलरान ताका 
जाप दिली . ताणे म्हणलें , - म्हाका जर आख्ख्या संवसारांत सगल्यांत 
चड धन , शक्त , सोबीतकाय , सैमान ज्या देशाक दिल्ली आसा आनी 
कांय भांगांनी धर्तरेर एक स्वर्ग निर्माण केल्लो आसा असो देश 
दाखय म्हणलें तर हांव भारताकडेन बोट दाखयतलों . म्हाका जर 
विचारलें खंयच्या मळबापोंदा मानवान ताका दिल्ल्यो वेंचीक देणग्यो 
विकसीत केल्यात , संवसाराच्या व्हड समस्यांचेर कोणे खोलायेन 
येवजिलां आनी खूबशो समस्या सुटाव्यो केल्यात तर हांव भारताकडेन 
बोट दाखयतलों . ज्या विचारवंतांनी प्लॅटो आनी काण्ट हांचे तत्वज्ञान 
आत्मसात केलां तांणीलेगीत भारताविशीं विचार समजून घेवप 

खूब 
गरजेचें . युरोपांत आमचे बुद्धीक फकत ग्रीक , रोमन आनी ज्यू हांणी 
पोसवण दिल्या पूण आमची आंतरीक जीण चड परिपूर्ण करपापासत 
म्हाका भारताकडेनूच बोट दाखोवचे पडटलें . 


मॅक्स म्युलर तेन्ना इंग्लंडच्या नामनेच्या विद्यापिठांत काम करतालो . 
आनी तो एक निःपक्षपाती व्यक्ती म्हूण लोक ताका वळखताले . आनी 
तेखातीर ताच्या उतरांक चड म्हत्व मेळ्ळे . ताच्या उतरांचो कोणूच 
अनादर करूंक शकले नात . मॅक्स म्युलरान इंग्लंडांतल्या कितलेशाच 
विद्धानांक भारतांत वचून थंयच्या साहित्याचो आनी तत्वज्ञानाचो अभ्यास 
करपाक उमेद दिली . ताका भारतीय साहित्याचो आनी भारतीय 
तत्वज्ञानाचो खूब मोग आनी अभिमान आशिल्लो . ताणें इंग्लंडाच्या 
विद्धानांक सांगलें की भारतांत उक्त्या मनान वचात आनी थंय जे 
अणभव येतले तांचेपसून ज्ञान घेयात . 

मॅक्स म्युलरच्या मनांत भारताविशीं खूब ओड आशिल्ली . पूण 
तो भारतांत केन्नाच आयलो ना . ताणें संस्कृत वाङ्मयाचो खूब अभ्यास 

केल्लो , आनी ताच्या मनांत भारताची आनी भारतियांची एक सोज्वळ 
प्रतिमा तयार जाल्ली . घडये हे प्रतिमेक धक्को लागचो न्हय अशें 
ताका दिसलें आसतलें . म्हूण ताका भारतांत येवपाची संद मेळूनलेगीत 
ताणे भारतांत न येवपाचे थारांयलें . भारतांत तो आयलोना . ताणें ऑक्सफर्ड 
हेच आपलें काशी बनारस मानले . 


स डिसेंबर १८२३ ह्या दिसा मॅक्स म्यूलर हाचो जल्म उदेंत 
जर्मनीतल्या दसौ ह्या ल्हानशा शारांत जालो . मुळावें आनी माध्यमिक 
शिक्षण जातकच तो लाश्पसिक विद्यापिठांत गेलो . ताका लॅटीन आनी 
ग्रीक ह्यो भासो येताल्यो . तो लॅटीन बरे तरेन उलोवंक शकतालो . त्या 
विद्यापिठांत विद्यार्थ्याक खंयच्या खंयच्या लेक्चरांक हाजीर रावल्यात 
ताजो एक रिकॉर्ड दवरचो पडटालो . म्यूलरान आपणालें तें रिकॉर्डाचे 
नोटबूक जिवीतभर सांबाळून दवरिल्लें . त्या वेळार थंय जर्मन साहित्य , 
सौंदर्यशास्त्र , मानवशास्त्र , हिबू ग्रामर , मानसशास्त्र , जर्मन ग्रामर , 
संस्कृत व्याकरण , संस्कृत , साहित्य , उदेंतेकडलें साहित्य हांचेर 
व्याख्यानां आसताली . त्या सगळ्या व्याख्यानांची नोंद म्युलरान 
आपणाल्या नोटबुकांत करून दवरल्या . दोन वर्सानी ताणें पी.एच.डी 
मेळयली . निमाण्या वर्सा ताणें ऋग्वेदाचो अभ्यास करपाक सुरवात 
केली . संस्कृत आपणालें खाशेलें कार्यक्षेत्र हे ताणें थारायलें . हे विशीं 
बरयतना निरध चौधरीन एके घडणुकेचो उल्लेख केला . म्युलराकडेन 
तो ल्हान आसतना जो कॉपीबूक आशिल्लो ताच्या एका पानाचेर एक 
चित्र आशिल्लें . त्या चित्रांत कांय दादले , बायलो , भुरगीं गंगेच्या 
घाटार न्हातात अशें दाखयल्लें . भारतांत असली चित्रां 

खूब 

मेळटात 
पूण भुरगेपणांत पळयिल्ल्या त्या चित्राचो छाप म्युलराच्या मनार फुड़ें 
उरलो आनी ताका भारताची एक प्रकारची ओड लागली . 


सुरवेक ब्रॉकटॉन्स नांवाच्या एका अध्यापकान ताका संस्कृत 
शिकयली आनी मागीर लाश्पसिक विद्यापिठांत ताणे भाशाशास्त्राचो 
अभ्यास केलो . मॅक्सम्युलरान एक जाणलें , शास्त्रशुद्ध रितीन जर 

भास शिकत तर इतिहासाक ज्ञात नाशिल्ल्यो कांय खबरी उजवाडाक 
येवंक येतात . मनशाची वैचारीक उदरगत कशी जाली हे कळू येता . 
ताणे बरयलां , " जेन्ना काव्य परंपरा थंडावता तेन्ना इतिहासीक नोंदी 
शेणटात . शरीरविज्ञानांतली संशोधनां चुकतात . तेन्ना समाज आशिल्लो 
काय नाशिल्लो हे फकत भास थारायतली . सैमीक आनी भौतीक 
जगांत जे म्हत्व उजवाडाक आसा तशेंच म्हत्व भाशेक विचारवंतांच्या 
जगांत आसा . " 


अठराव्या शेंकड्यासावन युरोपांत संस्कृत वाङ्मयाविशीं ओड 
लागपाक खूब कारणां जालीं . १७८४ ह्या वर्सा सर विलियम जोन्स , 
विलकिन्स , कोलबुक हांणी एशियाटीक सोसायटी ऑफ बेंगाल ' 
स्थापन केली . तांणी खूब संशोधनपर लेख बरयले . संस्कृत ग्रंथांचे 
अणकार केले . आनी तांच्या ह्या वावराक लागून युरोपांतल्या विचारवंतांक 
संस्कृत वाङ्मय कितलें संपन्न आसा हाची कल्पना आयली . १७८६ त 
विल्किन्सनान भगवद्गीतेचो अणकार केलो तर ताचो हितोपदेश 
१७८७ त उजवाजाडाक आयलो . सर विलियम जोन्सान १७८ ९ त 
' शाकुंतल ' दिलें आनी १७ ९ २ त गीत गोविंद ' दिले . हे सगळे करपांत 
तांकां ब्रिटीश राजकर्ते वॉरन हेस्टींगजचे फाटबळ मेळिल्लें . 


मॅक्स म्युलराक ह्या सगल्या पुस्तकांचो खूब फायदो जालो . 
ताचेर सगल्यांत चड उपकार करपी म्हणजे ब्युरनफ . पॅरीस विद्यापिठांत 
ब्युरनफान ताका संस्कृत शिकयली . ताणें म्युलराक वेदांचो अभ्यास 
करपाची उमेद दिली . आनी सायणाच्या भाश्यासयत ऋगवेदाची एक 
आवृत्ती तयार करपाक ताका फुडें काडलो . इतलेंच न्हय तर ताचे 
स्वताकडेन आशिल्लें तें सगलें लिखाण दिले . ह्या वेळार मॅक्स म्युलरची 
पिराय फकत तेवीस वर्साची आशिल्ली . तेन्नाच ताणे आपणालें ध्येय 
थारायलें आनी आनीक अभ्यास करपाक तो लंडनाक गेलो . 


मॅक्स म्युलरची अर्थीक परिस्थिती बरी नाशिल्ली . पूण वनसेन 
नांवाच्या ताच्या एका इश्टान ताका मजत केली . इस्ट इंडिया कंपनीन 

ताका तागेल्या भाश्यासयत ऋग्वेद उजवाडाक हाडपाक अर्थीक 
मजत केली . ताणें १८४८ ते १८७३ मेरेनच्या काळांत ऑक्सफर्ड 
छापखान्यांत देवनागरी लिपीत सायण भाश्यासयत ऋग्वेद संहिताचे 
स भाग छापून उजवाडाक हाडले . जर्मन पंडीत आउफ्रेस्टचीय ताका 
खूब मजत मेळ्ळी . उपरांत म्युलर ऑक्सफॉर्डाकूच प्राध्यापक जालो . 
ताणें भाशाशास्त्र आनी धर्मशास्त्र हांचेर खूब व्याख्यानां दिली . तो 
इंडियन सिव्हील सर्व्हिसच्या विद्यार्थ्यांकूय शिकयतालो . 


ऑक्स्फर्ड विद्यापिठांत तेन्ना सेक्रेड बुक्स ऑफ द इस्ट ' ही 
उदेंतेकडल्या देशांतल्या पुस्तकांची इंग्लिशींत अणकार करपाची येवजण 
तयार केल्ली . ही येवजण ताणे १८७ ९ ते १ ९ ०४ ह्या काळांत सोंपयली . 
जगांतल्या खूब विद्वानांची ताका मजत घेवची पडली . कारण हे 
येवजणेप्रमाण पन्नास खंड उजवाडाक हाडपाचे आशिल्ले . 


मॅक्स म्युलराचे म्हत्व फकत उदेंतेकडले विद्येचो पंडीत म्हूपा 
ना . तो भारताचो आनी भारतीय संस्कृतायेचो मोगी आशिल्लो . बंगालांत 
ताका ' मोक्ष मुलर ' अशें म्हणटाले पूण आतां कळटा की मॅक्स म्युलरान 
स्वताच कांय नांवां संस्कृतांत केल्ली . जर्मनीक ताणें ' शर्मण्य देस ' हे 
नांव दिले . ऑक्स्फर्डाक ' उक्षतरण ' आनी स्वताक ' भट्ट मोक्ष मुलर ' . 
भारतांतल्या खूब विद्धानांची आनी म्युलराची वळख जाल्ली . एक 
घडणूक म्युलरान बरोवन दवरल्या ती अशी , १ ९ ४६ ह्या वर्सा द्वारकानाथ 
टागोर ताका पॅरिसाक मेळिल्ले . तेन्ना म्युलरान तांकां आपणाक भारतीय 
संगीत आयकुपाचें आसा अशें म्हणलें . द्वारकानाथांनी ताका पियानोच्या 
सांगातान गावन दाखयलें . पूण म्युलराच्या मताप्रमाण तांतूंत लय , 
ताल ना . तेन्ना द्वारकानाथांनी ताका सामको उजरावन काडलो . तांणी 
म्हणलें , तुमी सगळे सारखेच . जर तुमकां कितेंय वेगळे दिसले , तें 
जर तुमकां आवडलें ना तर तुमी रोखडेच ताजेकडेन फाट करतात . 
हावें जेन्ना पयले फावट इटालियन संगीत आयकलें , तेन्ना म्हाका तें 
संगीत कशें दिसलेच ना . पूण हांव तें संगीत आयकत रावलों , समजून 

घेत रावलों . आनी म्हाका ते आवडूंक लागले . तुज्यान आमचे 
काव्य म्हणचे काव्य न्हयच म्हणूं येता . आनी आमचे तत्वज्ञान हे 
तत्वज्ञान न्हयच म्हणूं येता . पूण आमी मात युरोपांत जें कितें करतात 
तें समजून घेवपाचो ताची तुस्त करपाचो प्रयत्न करतात . पूण ते 
खातीर आमी आमच्या भारताक उणाक लेखतात अशें तूं समजू 
नाका . तु जर आमचे संगीत शिकशी तर तुका तातूंत लय , ताल , सूर 
सगलें तुमच्या संगितांत आसा तशेंच मेळटलें . आनी तूं जर आमच्या 
काव्याचो , धर्माचो आनी तत्वज्ञानाचो अभ्यास करशी तर आमी कितें 
कितें जाणा तें तुका कळटले . हे घडणुके उपरांत तब्बल चाळीस 
वर्सानी भारत आमकां कितें कितें शिकोवंक शकता ह्या विशयाचेर 
मॅक्स म्युलरान खूब खूब भाशणां दिली . 

स्वामी विवेकानंद इंग्लंडाक गेल्ले तेन्ना ते मॅक्स म्युलराक 
मेळ्ळे . हाचे पयलीं म्युलरान नाइंटीन सेंच्युरी ' ह्या नांवाचे पत्रिकेंत श्री .. 
रामकृष्ण परमहंसाविशीं एक लेख बरयिल्लो . तो लेख स्वामींनी 
वाचिल्लो . म्युलरान स्वामीक सांगलें “ म्हजे मन श्री रामकृष्णाविशीं 
उपाट श्रद्धा आनी भक्तीन भरून गेला . जर तुमी म्हाका आवश्यक 
साधना मेळोवन दिशात तर हांव श्री रामकृष्णाचे जिणेविशीं बरोवंक 
सोदतां . " स्वामी विवेकानंदांनी ते मान्य केलें . आनी काय दिसांनी 
मॅक्स म्युलरान श्री रामकृष्णाची जीण आनी तांचो उपदेश ' नांवाचो 
ग्रंथ उजवाडाक हाडलो . आनी ताका लागून स्वामी विवेकानंदांक 
युरोपांत प्रचार कार्य करपाक सोपें जालें . 

जेन्ना स्वामीची आनी म्युलराची भेट जाली तेन्ना मॅक्स म्युलराचे 
पिरायेक सत्तर वर्सी जाल्ली . स्वामीनी ताची अजापान आनी आदरान 
तोखणाय केल्ली आसा . एकेकडेन स्वामीनी म्हणलां " म्हाका दिसता 
की सायणानच मॅकम्युलरच्या रुपान जन्म घेतला . " 


भारताच्या स्वातंत्र्याच्या झुजांत १ ९ ० ९ ह्या वर्सा महात्मा गांधीन 
मॅक्स म्युलरच्या ' आय पॉइंट टू इंडिया ' ह्या उतरांचो दाखलो दिवन 

सांगलें की प्राचीन भारतीय संस्कृतायेक अर्विल्ले संस्कृतायेकडसून 
चड कांयच शिकपाचें ना . 


ज्या मनशान तत्वज्ञानाचेर इतले ग्रंथ बरसले तो मनीस मनान 
सामको हळवो आशिल्लो . मॅक्स म्युलराचे मोलादीक ग्रंथ म्हणल्यार 
एन्शंट संस्कृत लिटरेचेर , लॅक्चर्स ऑन द सायन्स ऑफ लेंग्वेज , 
इंट्रोडक्शन टू सायन्स ऑफ रिलीजन , सिक्स सिस्टिम्स ऑफ इंडियन 
फिलॉसोफी . ' तांगेलें अंतस्कर्ण हळवें आशिल्लें हे तागेले डायरेवेल्यान 
कळटा . ताका तीन धुवो आनी एक पूत . जेन्ना तागेली व्हडली धूव 
आदा भायर पडली तेन्ना ताका खूब दूःख जालें . आनी ताणें तें सगलें 
आपले डायरेंत बरोवन दवरलें . ताणे आपले डायरेक परोक्ष अशें नांव 
दिले . परोक्ष म्हणचे दोळ्यांआड . ताचेर भारतीय तत्वज्ञानाचो 

खूब 
परिणाम जाल्लो हे तागेले डायरेवयल्यानूच कळटा . ताणें बरयलां , 
" जांचेकडेन कायच नासता तांचें कांयच वगडावप जायना . कोणाचेरुच 
चड माया करप ना हातूंतच चड तथ्य आसा . " हे डायरेंत तांच्या 
मनांतल्यो वेदना वाचूंक मेळटात . 


भारतांतल्या आनी चड करून बंगालांतल्या व्हडल्या व्हडल्या 
मनशांकडेन तांगेलो पत्रव्यवहार चलतालो . 


अट्ठावीस ऑक्टोबर १ ९ ०० ह्या वर्सा ऑक्सफर्डाक ताका मरण 
आयलें . ताणे म्हणून दवरलां की धर्म हे तत्वज्ञान न्हय . पूण संवसारांत 
तत्वज्ञानाचेर आधारीत नाशिल्लो असा खंयचोच धर्म ना आनी आसचोय 
ना . मॅक्स म्युलर हो जितलो धर्मीक तितलोच तत्वज्ञानी , आनी जितलो 
तत्वज्ञानी तितलोच धर्मीक आशिल्लो . भारतीय लोकांमदीं मॅक्स 
म्युलराविशीं सदांच आदर आसतलो . 


००० 

निकटकाशात कि osthenाकुलांमाजीनामा 


नावाजीनाजशायण 
जापाक को म्हजे यादींतली पुस्तकां 


नाकानी 


का हांव ल्हानपणापासून खूब वाचीत आयला . सगल्याच पुस्तकांची 
याद उरूंक शकना . पूण कांय पुस्तकां अशीं आसात ज्यांचे विस्मरण 
केन्नाच जावचेना . हांव ल्हान आसतना आमचे कुटुंब पणजेलागसारच्या 
कालापुरा वा सांताक्रूझ ह्या गांवांत आशिल्लें . म्हजे मुळावें शिकप . 
गांवांतले शाळेत जालें . आमच्या घरांत वाचपाक पोशक अशें वातावरण 
आशिल्लें . म्हाका याद जाता , म्हाका दोन पुस्तकां बक्षिस म्हूण मेळिल्ली . 
तातूंतलें एक पुस्तक म्हणल्यार साने गुरुजींचे ' मिरी . ह्या पुस्तकाची 
हावें पारायणां केल्ली . त्या वयार म्हाका तें खूब आवडलें . 


. 


कालापुरांत एक वाचनमंदीर आशिल्लें . ताचें नांव रवींद्रनाथ 
वाचनालय . तातूंत मराठी पुस्तकां खूब आशिल्ली . घरच्या वातावरणाक 
लागून वा स्वयं प्रेरणेक लागून म्हाका वाचनाची उपाट आवड निर्माण 
जाली . वाचनालयांत खूब लेखकांची पुस्तकां आशिल्ली . पूण सुरवेक 
साने गुरुजीच्या पुस्तकांनी म्हजेर मोहिनी घाली . साने गुरुजीन 
म्हजेरूच न्हय तर ताच्या असंख्य माणकुल्या वाचकांचेर मोहिनी 
घाल्ली . श्यामची आई , शाम , तीन मुलें , धडपडणारी मुले ह्या पुस्तकांची 
याद म्हाका आजलेगीत येता . हांवें श्यामची आई हे पुस्तक खूबदां 
वाचला . हे पुस्तक वाचतना दोळ्यांतल्या दुकांच्यो झरी व्हांवताल्यो 
म्हणल्यार अतिताय जावची ना . साने गुरुजीच्या पुस्तकांचे वाचन 
करतकच वाचप्यांमदीं सद्प्रवृत्तीची निर्मणी जाता . मन मृदू आनी 

कोमल जाता . पिडीत आनी दलीत व्यक्तिीविशीं सहानुभुती निर्माण 
जाता . सेवाभाव म्हणल्यार कितें तें कळटा . कांय वर्सउपरांत हांवें साने 
गुरूजीन बरयल्लें ' भारतीय संस्कृती ' हे पुस्तक वाचलें . हे पुस्तक 
म्हज्या संग्रहांत आसा . 


भारतीय संस्कृती हो एक व्हड आवाक्याचो विशय . पूण साने 
गुरुजीन तो प्रभावीपणान हाताळ्ळा . ह्या पुस्तकांत वर्ण , कर्म , भक्ती , 
ज्ञान , संयम , कर्म - फल - त्याग , गुरु - शिष्य , चार पुरुषार्थ म्हणल्यार 
धर्म , अर्थ , काम , मोक्ष , चार आश्रम , अहिंसा , बलोपासना , प्रतिकां 
इत्यादी विशयांचेर सोपेपणान चर्चा केल्या . भाशा क्लिश्ट ना . सामान्य 
वाचकाक लेगीत ह्या पुस्तकाचे आकलन सहजपणान जाता . साने 
गुरुजींच्या पुस्तकांनी म्हजें चारित्र्य घडयलें अशें म्हणल्यार अतिताय 


जावची ना . 


जशी जशी पिराय वाडत गेली तशो तशो आवडी बदलत गेल्यो . 
ल्हानपण सरलें आनी हांव रॉमेंटीक जगांत वावरूंक लागलें . ना . 
सी . फडकेंच्यो कादंबो हांव अधाशासारकें वाचूंक लागले . मन 
ल्हवपीक जावंक लागलें . ना . सी . फडक्यांनी तरूण पीढीची नाडी 
वळखिल्ली . तांकां कितें भावतलें तें ताकां कळिल्लें . भाशालेगीत 
सगल्यांक आवडपासारकी . तांची अल्ला हो अकबर ' ते ' कुहू कुहू 
मेरेनच्यो सगल्यो कादंबयो हावें वाचल्यात . तातूंतल्यो काश्मिीरी 
गुलाब , उजाडलं , पण सूर्य कोठे आहे , आशा , जेहलम ' अशा कितल्याशाच 
कादंबऱ्यांची म्हाका याद आसा . 


ज्ञानपीठ पुरस्कार फावो जाल्ले वि . स . खांडेकर हे तर एक 
आदर्शवादी लेखक . तांच्या आदर्शवादान हांव प्रभावीत जाल्लें तांणी 
बरयिल्ल्यो ' हिरवा चाफा , दोन ध्रुव , दोन मने ' अशो कितल्योशोच 
कादंबयो आनी उपरांत कांय वर्सानी ययाती , अमृतवेल ' ह्यो कादंबो 
हांवें वाचल्यो . ग.त्र्यं . माडखोलकरांच्या कांय पुस्तकांची म्हाका याद 
आसा . तेन्ना माडखोलकारांच्यो कादंबो ल्हान भुरग्यांक वाचूंक 

दिनाशिल्ले पूण शाप ही कादंबरी हांवें सादारण वयाच्या चवदा वर्साचेर 


वाचल्या . 


मराठी पुस्तकांची याद काडटना म्हाका रणजीत देसायांच्या 
' स्वामी ' पुस्तकाची याद येता . तें पुस्तक तांणी खूब प्रत्ययकारी शैलीन 
बरयला . त्या पुस्तकाची याद काडटना माधवराव पेशव्यांची धीरोदात्त ' 
मूर्ती दोळ्यांसामकार रावता . Grant Duff ह्या ब्रिटीश इतिहासकारान 
म्हणलां की , The untimely death of this young prince was 
a greater blow to the Maratha Empire than even the 
defeat at the third battle of Panipat . हे पुस्तक वाचतकच 
दोन तीन दीस म्हजेर depression आयिल्लें . 


मराठी साहित्यांत आचार्य अत्रे हे एक अष्टतासांचे व्यक्तिमत्व . 
तांची नाटकां , मी कसा झालों हे पुस्तक , तांणी बरयिल्ल्या मृत्युलेखांचे 
संकलन ही यादींत उरल्यांत . तांचे साहित्य वाचप म्हणल्यार एक 
बौद्धीक मेजवानी . पु . ल . देशपांडेंचे लेखन ताजें तट्टटीत . व्यक्ती 
आनी वल्ली हे म्हजे आवडटे पुस्तक . तांणी ज्या व्यक्तींचे चित्रण 
केला त्यो व्यक्ती आमच्या सरभोंवतणींच आसतात म्हणपाचे कळटा . 
लेखकाची निरिक्षण शक्त जबरदस्त हाची जाण येता . पु . ल.च्या 
वाड्मयान आमकां निखळ आनंद दिला . आमच्या बाकिबाबाच्यो कविता 
तर सुखदिण्यो आनी विचारोत्तेजक . तांचे कविता संग्रह हांवें वाचल्यात . 
कितल्योशोच काव्यपंक्ती म्हज्या ओठार आसात . 


परिपक्व फळासम मीपण ज्यांचे गळलें हो 


जीवन त्यांना कळलें हो 


वा 


दिव्यत्वाची जेथ प्रचिती 


तेथे कर माझे जुळती 

लक्ष्मणरावांच्या कल्पवृक्षाच्या छायेंत ' ह्या पुस्तकाक तर गोंयचे 
मातयेचो वास येता . हांगाचे जिणेचे चित्रण तांणी बेसबरें केलां . 


बंगाली भाशेंतलें साहित्य हांवें इंग्लिशींतल्यान आनी मराठीतल्यान 
वाचला . रवींद्रनाथांची ' गीतांजली ' आनी ' गोरा ' ही पुस्तकां हावें 
इंग्लिशींतल्यान वाचली . भा.वी. वरेरकारांनी अणकारीत केल्ल्यो 
शरतचंद्र चटर्जीच्यो सगल्यो कादंबो म्हाका वाचूंक मेळ्ळयो . शुभदा , 
विराज , वहिनी ' इत्यादी . तांची श्रीकांत ' ही कादंबरी कोणूच विसरुंक 
शकना . हालीं वर्सानी भैरप्पा हांची जी कानडी पुस्तकां उमा कुलकर्णीन 
मराठींत अणकारीत केल्यांत ती वाचूंक मेळ्ळी . तांचे ' पर्व ' हे एक 
अप्रतीम पुस्तक . महाभारताचे खेरीत दर्शन ह्या पुस्तकांत आशिल्ल्यान 
वाचप्यांनी हे पुस्तक मुजरत वाचचे . पुस्तक वाचून सोंपतकच तें 
सोंपले म्हूण म्हाका वायट दिसले . तशें पळयल्यार महाभारताचेर आदारीत 
अशें इरावती कर्वेचे युगान्त ' वा जय नांवाचा इतिहास ' अशी खूब 
पुस्तकां वाचूंक मेळ्ळ्यांत . 


हांवें कांय वर्सा पर्वरीच्या शिक्षक प्रशिक्षण म्हाविद्यालयांत 
शिकोवपाचे काम केल्लें . त्या कॉलेजाचे हांव प्राचार्या आशिल्लें . थंय 
बऱ्या पैकी समृद्ध अशें वाचनालय आसा . थंय म्हाका जी . ए . कुलकर्णीच्यो 
कथा वाचूंक मेळ्यो . ह्यो कथा खेरीत शैलींत आसात . तांचो काजळमाया 
हो कथासंग्रह आवडलो . गंगाधर गाडगीळांच्यो कथा , तशेंच तांवी 
' दुर्दम्य ही लोकमान्य टिळकांच्या जिवितावयली कादंबरी वाचून हांव 
भारावन गेलें . भालचंद्र नेमाड्यांनी ' कोसला ' ही कादंबरी बरोवन 
मराठी कादंबरीक एक नवो bench mark दिलो . 


इंग्लीश ही एक बळिश्ट भास . इंग्लीश भाशेन हेर भाशांकडल्यान 
विपूल धनसंपदा घेतल्या आनी ती आपणायल्या . प्राथमिक 
शिक्षणाउपरांतचे सगले शिकप इंग्लीशींतल्यान जाल्ल्यान म्हाका 
इंग्लीश साहित्याची चड आवड . पयलेंच व्हडले पुस्तक वाचलें तें पर्ल 
बकचें The Good Earth चार्लस डिकन्सचे Tale of two cities 

आनी Oliver Twist हांची पारायणां जाल्यांत . Thomas Hardy 
off Major of Caster Bridge , Return of the Native , Jude 
the obscure , Tess y grachidi yne tar . Tess calcaria at 
FEUTCT Happiness is an occasional episode in the gen 
eral drama of pain . जिणेच्या दुःखाच्या नाटकांत सूख हो केन्नाय 
चुकून 

येवपी एक प्रसंग . हे वाक्य वाचतकच हांव कितलोसोच वेळ 
विचार करूंक लागलें . 


इंग्लीशींतलो म्हजो आवडटो लेखक Somersat Maughm 
तांची सगलींच पुस्तकां हांवें वाचल्यांत . सगळ्यांत चड आवडटें Of 
Human Bondage ही कादंबरी . तांणी खूबशें आपल्या जिविताचेर 
बरयला . तांतूंतलो फिलीप हांव विसरूंक ना . दुसरें आवडटें पुस्तक 
TheRazor's Edge तांतूंतलो लॅरी डरेल हो दक्षिण भारतांत 
शोधार्थ आयिल्लो . घडये सोमरसॅट मॉम हो भगवान रमण महर्षिच्या 
दर्शनाक आयिल्लो आसत . अर्नेष्ट हेमिंग्वेचे फेरवेल टू आर्मस , 
ओल्ड मॅन अॅण्ड द सी ही पुस्तकां उत्कृश्ट . ज्या हेमिंग्वेन आशावाद 
दिलो ताणे स्वत : मात आत्महत्या केली . 


गुरूच्या 


रशियन लेखकांची पुस्तकां वाचल्यांत . Chekov च्यो 
लघुकथा , दोस्तोव्हस्कीचे Brothers Karamazov , Crime and 
punishment वाचून सुन्न जाला . टॉलस्टॉयचे वॉर अॅण्ड पीस मात 
चड आवडले ना . पूण तागेलें अॅना कॅरेनिना आवडलें . फ्रेंच भाशेतली 
पुस्तकां अनुवादीत जाल्ली आसात . जगांतली उत्कृश्ट लघुकथा 
म्हणल्यार मॉपासांची The Diamond Necklace असली पुस्तकां 
वाचतक्च त्या त्या देशंतल्यो चालीरिती , तांचे संकृतायेची वळख जाता . 


भुरग्यां वयाचेर कांय पुस्तकां वाचूंक चड करून दी नाशिल्ली . 
पूण हांवें झोलाची Nana गुस्ताव फ्लॉबेची मादाम बोवारी , ब्लादीमीर 
नोबोकोवची लोलिता लॉरेन्साचें लेडी चॅटरलीज लवर ही सगळी 

वाचिल्लीं . 


रोमा रोलांचें JeanChristople हे पुस्तक वाचून हांव अजापीत 
जालां . हे चार भागांनी आसां . एम् . ए . क इंग्लीश साहित्य हो विशय 
घेतिल्ल्यान महाकाव्यां आनी नाटकां वाचूंक मेळ्ळीं . Stream of 
Consciousness वयली Virginia Woolf ची पुस्तकां , James 
Joyce चे Ulyssis हे वाचूक मेळ्ळे . 


भारतीय इंग्लीश लेखकांची पुस्तकां आवडली . भारताचे कायदे 
मंत्री छगला हांचे Roses in December हे एक खूब सुंदर पुस्तक . 
एक कायदो आनी विघीतज्ञ हलक्या फुलक्या उतरांनी आपलें आत्मचरित्र 
बरोवंक शकता हाचेर विश्वासूच बसना . माजी प्रधानमंत्री नरसिंह राव 
हांची आत्मचरित्रात्मक Insider ही कादंबरी आवडली . शैली सुंदर . 
भारतांत आजकाल जें राजकारण चललां ताचेविशी कल्पना येता . 


म्हाका चरित्रां आनी आत्मचरित्रां वाचपाक खूब खोस . 
ल्हानपणांतूच हांवें सत्याचे प्रयोग वाचिल्लें . धनंजय कीरान बरयल्लें 
भारतरत्न बाबासाहेब आंबेडकरांचे चरित्र वाचून ते कितले म्हान पुरुष 
आशिल्ले तें ककळे . 


है इतिहास हो म्हजो विशय आशिल्ल्यान हांवें खूब इतिहासीक 
कादंबो वाचल्यात . वि . वा . हडप , इनामदार इत्यादी . विश्वास 
पाटलाचे पानिपत ' आवडलें . 


Palgrave's Golden treasury हो कविता संग्रह म्हजेकडेन 
कितलीं वर्सीसावन आसा . हातूंत नामनेच्या इंग्लीश कवींच्यो कविता 
आसात . मन जेन्ना विशण्ण जाता तेन्ना तें पुस्तक हातांत घेतां आनी 
म्हजे आवडीच्या कवितांचे पारायण करतां . 


Fitzgerald gruff Rubayat of Omarkhayyam & 
इंग्लीशींत अणकारीत केलां . हर एक रुबाया ही चार ओळींची . देखीक , 

Here with a loaf of bread 


Beneath the Bough 


A flask of wine , 
A book of verse and thou 

onecomampiparnop 

eleed booyol 
Singing besides we in wilderness 
And widerness is paradise enow . 


रुबाया वाचून म्हाका खूब खोस मेळटा म्हूण हांव त्यो परत 
परत वाचतां . 


हालीं वर्सानी आर . के . नारायणांची हलकी फुलकी पुस्तकां 
परत वाचलीं . Nirad Chaudhary चे भाशा प्रभुत्व आनी प्रकांड 
पांडित्य पळोवन हांव अजापीत जालें . तांचें Scholar Extraordi 
nary हे बरें पुस्तक . Arthur Hailey ची सगलींच पुस्तकां म्हान . 
dida Evening News 31 - i aid farauf grach.The Detective 
हे उत्कृष्ट . विक्रम सेठचे A suitable boy अरूंधती रॉयचे God of 
small things and झुंपा लाहिरीचे Interpreter of Maladies हीं 
हालींची पुस्तकां वाचनीय आसात . नायपॉलचे एरिया ऑफ डार्कनेस ' 
आनी ' अ मिलीयन म्युटीनीज ' ही बरीं पुस्तकां . 

हांवें म्हजे जिणेंत तरातरांची पुस्तकां वाचल्यांत . आनी ती वाचून 
म्हाका खोस , गिन्यान आनी खूब खूब समाधान मेळ्ळां . Robert 
Southey हांणी आपले Scholar हे कवितेत बरयलां , 


With them I take delight in weal 


And seek relief in woe 


And while I understand and feel 

How much to them I owe 


My cheeks have often been bedewed 


With tears of thoughtful gratitude 


सुखांत आसतना ती वाचून म्हाका मेळ्ळया धादोसकाय . 


दुःखांत तांणी म्हाका दिल्या थाकाय . 


जेन्ना म्हाका कळटा 


कीं हांव तांचें कितलें ऋणी आसां 


तेन्ना म्हज्या पोल्यांचेर तांणी दिल्ल्या विचारांपासत 


कृतज्ञतायेची दंव - दुकां येतात . 


००० 

WOH 


bowabad good to overcoats VM 


buntista lifand : 20 Stotiv 

